



فَهْ بَنُو لَقَهْ مَهْ رِ قَالِ لَهْ هِيَارِ

ئەبۇلقەمەر ئاللاھىيار

گەينەك



شەرقىي تۈركىستان ھۆكۈمەت نەشرىياتى

1998

شەرقىي تۈركىستان ئىسلام جۇمھۇرىيىتى
قۇرۇلغانلىقىنىڭ 65 يىللىق خاتىرىسىگە
بېغىشلايمەن. ۋەتەن ھۆرىيىتى ئۈچۈن ئۆزىنى
بەخش ئەتكەن سابىد داموللا قاتارلىق
شېھىدلەرنىڭ روھلىرىنى ئاللاھ ئەمىن
قىلغاي!

ئەينەك _ ئادىل سودىيە، چوڭ يۈرەك قازى،
يۈز - خاتىرىنى بىلمەيدىغان ”ئوبزورچى“. ئۇ
نېمە بولسا شۇنى ئەكس ئەتتۈرىدۇ. ئاددى
ئىنسانلارنى گۈزەللەشتۈرۈپمۇ كۆرسەتمەيدۇ؛
”ئۇلۇغ ئەر باپ“ لارغا يوق يەردىن نوقسان
ئارتمايدۇ. ئۇ _ خالىنى خالچە، داغنى داغچە
كۆرسىتىدۇ. بىز ئۇنىڭدىن ئوبرازىمىزدىكى
يېتەرسىزلىكلەرنى كۆرىۋالسىمىز ۋە تۈزىتىمىز.

مۇندەرىجە

| | |
|-----|--|
| 7 | سۆز بېشى |
| 8 | مەبلە پىسخىكىمىزدىكى ئاجىزلىقلار توغرىسىدا |
| 22 | بىزنىڭ ئاللاھتىن باشقا تايانچىمىز يوق |
| 39 | ئاددى جەڭچى بولۇش ئېڭىنى تىكلەيلى |
| 43 | سىياسىدىكى "قارا نۇرلۇق چىراق" |
| 51 | "نوپۇز" توغرىسىدا |
| 62 | ئىسلام ئېتىقادىنى غەزەلىك بۇرمىلاشقا، پۈچەكلەشتۈرۈشكە قارشى تۇرايلى! ... |
| 66 | 1. ئىسلام دىنىدا "ۋەتەنپەرۋەرلىك" مەنىسى |
| 71 | 2. ئىسلام دىنىدە "مۇستەقىللىق" مەنىسى |
| 77 | 3. ئىسلام دىنىدا "مەلىكەتپەرۋەرلىك" مەنىسى |
| 82 | 4. ئىسلام دىنىدا "دىموكراتىيە" مەنىسى |
| 94 | 5. باشقا مەسىلىلەر ھەققىدە |
| 108 | "موللا بوزەك" ئۇيغۇرلار |
| 129 | كوممونيستلارنىڭ "سىنىپ" ئۇقۇمىنىڭ ئەسلى ھاھىيىتى |
| 134 | نامراتلاشتۇرۇش سىياسىتىنىڭ مەقسىتى |
| 143 | "ئۇمۇمىي مەنپەئەت ئىقتىساد ئېڭى" نى تىكلەيلى |
| 151 | مەخپىيەت ئېڭى توغرىسىدا |
| 156 | ئالغا بىر قەدەم، ئارقىغا ئىككى قەدەم |
| 159 | خىتايلارنىڭ ئاجايىپ "ئىلتىپاتى" |
| 164 | بەزى ئىنكاسلارغا ۈ ئىنكاس |
| 172 | ئاخىرقى سۆز |

سۆز بېشى

ھايات مۇساپەمدە ھىس قىلغانلىرىم، دۇچ كەلگەن ئىدىيىۋى مەسىلىلەر، ئاڭلىغانلىرىم سەۋەپلىك تۇغۇلغان ئوي - پىكىرلىرىمنى ئايرىم - ئايرىم ماقالە قىلىپ يېزىپ كەلگەنىدىم. بۇ ماقالىلار كۆپىيىپ بىر كىتاپ قىلىپ نەشر قىلغۇدەك بولۇپ قاپتۇ. ئۇنىڭ ئۈستىگە بەزى ماقالىلىرىم جەمئىيەتتىكى بەزى خاتا قاراش، خاتا چۈشەنچە، زىيانلىق پىكىرلەرگە بېرىلگەن جاۋاب بولۇشى بىلەن، دەرھال ئېلان قىلىشنى تەقەززا قىلاتتى. شۇ سەۋەپلەرگە كۆرە، بۇ كىتاپ تەييارلىنىپ نەشرگە بېرىلىش ئالدىدا تۇرىدۇ. يوقۇرىدا دەپ ئۆتكىنىمدەك، ھەربىر ماقالە مۇئەييەن زامان ۋە مۇئەييەن ماكاندا سەرگۈزەشتىلىرىمگە بىۋاسىتە ياكى ۋاسىتىلىق مۇناسىۋەتتە شەكىللەنگەن بولۇپ، ئاللىكىملەرنىڭ ھاۋالىسىنىڭ مەھسۇلى ئەمەس. مەلۇم سىياسى تەشكىلاتنىڭ ئىدىيىسىنىمۇ ئەكس ئەتتۈرمەيدۇ (ئەگەر مەلۇم سىياسى تەشكىلات بۇ پىكىرلەرنى ئۆز پىكىرى ھىساپلىسا بۇ ئۇلارنىڭ ئۆزۈشى، ئەلۋەتتە). شۇنداقلا بۇ پىكىرلەر زامان ۋە ماكان چەكلىمىلىكىگە ئىگە بولۇشمۇ تەبىئى. بۇلار پەقەت مۇئەللىفىنىڭ كۆز قارىشى ۋە تونۇشى بولۇپ، بۇنى مەڭگۈلۈك مۇقىم پىكىر، مۇتلەق قېلىپلاشقان ئىدىيە سىستېمىسى دەپ قاراش خاتا. ئۇ — پايدىلانغۇچىلار ئۈچۈن بىر ئەينەك، خالاس.

مىللى پىسخىكىمىزدىكى ئاجىزلىقلار توغرىسىدا

بىر مىللەت تەرەقىياتىنىڭ دەسلەپكى قەدىمىنى ئۆزىنى تونۇشتىن باشلايدۇ. ئۆزىنى تونۇش — پەقەت ئىجابىي تەرەپتىن ئارتۇقچىلىقلىرىنى تونۇشلا بولماستىن، بەلكى تېخىمۇ مۇھىمى سەلبىي تەرەپتىن ئۆزىدىكى يېتەرسىزلىكلەرنى تونۇشتىن ئىبارەت. بۈگۈنكى تەرەققى قىلغان ئەللەرنىڭ كۆپىنچىسى ئىشنى ئۆزىنى تونۇشتىن — ئۆزىنى تۈزىتىشتىن باشلىغان. ياپونىيىدە «رەزىل ياپونلار» دېگەن بىر كىتاپ يېزىلىپ، ياپونلارنىڭ پىسخىك ئاجىزلىقلىرى، ئىپلاس تەرەپلىرى، رەزىل تەرەپلىرى رەھىمسىز پاش قىلىنغانىدى. «ساماۋى پادىشا» بۇ كىتاپنى «داخى مىللىتى ئۆزىگە ئەينەك قىلسا بولىدىكەن» دەپ باھالىغان ئىكەن. ئامېرىكىدىمۇ بىرسى «رەزىل ئامېرىكىلىقلار» ناملىق بىر كىتاپ يازغانىكەن. بۇ كىتاپمۇ ئەنە شۇنداق «يىغىرىنى ئېچىش» خاراكتېرىدىكى كىتاپ ئىكەن. شۇ زاماندىكى ئامېرىكا ھۆكۈمىتى بۇ كىتاپنى ناھايىتى يوقۇرى باھالاپ، ھەر بىر ئامېرىكىلىقنىڭ بىر قېتىم ئوقۇپ چىقىشىنى مۇراجەت قىلغانىكەن. بۇنداق مەزمۇندىكى كىتاپلار خىتايلاردىمۇ كۆپ يېزىلغان: خىتايلارنىڭ ئاتاغلىق يازغۇچىسى لۇ شۈننىڭ «سەۋدائىي خاتىرىسى» ۋە «ئاڭنىڭ ھەقىقىي تەرجىمەھالى» قاتارلىقلاردا خىتاي مىللىتى روھى جەھەتتىن يېمىرىلگەن ساراڭغا ئوخشىتىلغان! ھازىرقى زاماندا تەيۋەنلىك خىتاي يازغۇچى بەي يانڭ «رەزىل خىتايلار»^① دېگەن

^① بۇ يەردىكى «رەزىل» دېگەن تەرجىمە ئانچە تولۇق ئەمەس. ئەسلى خىتايچە خەت 丑陋 مەنىسى بويىچە: رەزىل، ئىپلاس، پاسكىنا، بەتبەشرە، نومۇسىز قاتارلىق مەزمۇنلارنى ئۆز ئىچىگە ئالىدۇ - ئاپتور.

بىر كىتاپ يېزىپ مىللەتنى تۈزەتمەكچى بولغان بولسىمۇ، لېكىن بۇ مىللەت تەرىپىدىن قارشى ئېلىنماي كۆپ قېتىم تۈرمىدە ياتقان!

بىز بولساق مىللەتنى تونۇشتا بۇنداق بىر قەدەمنى ئەمەلدىن باشلىدۇق. ئايرىم يازغۇچىلار ئىنتايىن ئېھتىياتچانلىق بىلەن ئازدۇر-كۆپتۈر تەنقىتلەرنى يازغان بولسىمۇ، بەزى ئاتالمىش “مىللەتچى”لەر، مىللەتكە “كۆيۈنۈپ” ئۇنى ئەيىپلەشنى (مىللەتنىڭ ئەيىپىنى كۆرسىتىپ بېرىشنى) مۇناپىقلىق دەپ قارىماقتا.

ھازىر مىللەتىمىز مۇھىم بىر تارىخى دەۋر ھارپىسىدا تۇرۇۋاتىدۇ. ئالدىمىزدا ئاللاھ يولىدىكى جىھادقا ئومۇمىي يۈزلۈك ئاتلىنىش _ خىتاي مۇستەملىكىچىلىرىنى ۋەتىنىمىزدىن ئومۇمىي يۈزلۈك قوغلاپ چىقىرىش ۋە مۇستەقىللىق ئۈچۈن بولىدىغان كۆرەش تارىخىنىڭ يېڭى سەھىپىسى ئېچىلىش ئالدىدا. بۇنداق بىر زاماندا ئۆزىمىزنى تونۇش، تارىختىكى ھەرقانداق ۋاقىتتىكىدىنمۇ مۇھىم. شۇڭا «ئۇلۇغ ئالىم، مەشھۇر ئەدىب» لىرىمىزنىڭ بۇ ئىشلارنى ئېسىگە ئېلىپ قەلەم تەۋرىتىشىنى كۈتۈپ ئولتۇرماي، كەمىنە «ئاقساقاللىق» قىلىشقا مەجبۇر بولۇپ قالدى. چۈنكى ۋەزىيەت جىددى ۋە نازۇك، تەجرىبە-ساۋاقلارنى يەكۈنلەش، خاتالىقلارنى تۈزىتىش، ئۆزىمىزنى مۇشۇ ئاجايىپ دەۋرنى كۈتۈپلىشقا لايىق يېڭى ئەۋلاد قىلىپ تەييارلاش تەخىرىسىز بولۇپ قالدى. بىراق، بىر مىللەت روھىيىتىدىكى يېتەرسىزلىكلەرنى خۇلاسىلاپ چىقىش، بىر تېما ئاستىدا ۋە بىر كىتاپ بىلەن پۈتۈپ كېتىدىغان ئىش ئەمەس. كەمىنە پەقەت ئاللاھنىڭ ئىزى بىلەن ئاجىز ئەقىلگە كەلگەن ئايرىم تەرەپلەر ھەققىدە توختۇلۇپ ئۆتمەكچى.

بىزنىڭ پۈتۈن ۋۇجۇدىمىزغا، قېنىمىزغا ھۆررىيەت روھى سىڭگەن ئەمەس. يەنى، ھۆرىيەتكە ئىنتىلىش “پىسخىكا” بولۇپ شەكىللەنمىگەن. ھۆرىيەت ئارزۇسى ۋە بۇخىل ئىنتىلىش — ئايرىم ئادەملەرنىڭ “ئالاقى

قاتلىمى“ دا (ئەقىلنىڭ بويرۇقى بىلەن) شەكىللەنگەن بولۇپ، «يوشۇرۇن ئالڭ»^① غا سىڭمىگەن. شۇڭا مۇستەقىللىققا قارىتا ھېچ پىسخىك تەييارلىق يوق (ھۆررىيەت پىسخىكىسى شەكىللەنمىگەن). زور كۆپچىلىكىمىزدە بولسا “ئالڭ” دىمۇ بۇخىل ئىنتىلىش بىخانىمىغان. ئەمدىلىكتە بولسا خىتايلارنىڭ بىزگە ھازىرلاپ بەرگەن ئىجتىمائىي كېلىماتى بۇنداق يېتىلىشكە ئىمكان بەرمەيدۇ، ئەكسىچە، بىزنىڭ بۇنداق ئىستەكلىرىمىز پىشش پۇرسىتىدىن مەھرۇم قىلىنىپ، يۇمران ۋاقتىدىلا سۇندۇرۇۋېتىلگەن مەۋدەدە كۈنسېرى يىگىلەپ، كۈنسېرى قورۇلۇپ تۈگىمەكتە! يەنە بىر تەرەپتىن خاراكتېرىمىزدىكى چاپسان قىزىش، چاپسان سوۋۇش، ئۇزاق مەزگىللىك چاپلىق ئىزدىنىش، ئۇنىسىز تەييارلىققا تاقەت كەلتۈرەلمەسلىكتەك يەڭگىلەتەكلىك بىزنىڭ مەنىۋى ۋە پىسخىكا جەھەتتىن پىشش يېتىلىشىمىزگە ئىمكان بەرمەيدۇ. باشقا مىللەتلەر يۈز - ئىككى يۈز يىل، ھەتتا بەشىۈز يىللىق تەييارلىق ئىشنى — بىرخىل “نەتىجىسىز”

① “يوشۇرۇن ئالڭ” - (ئاڭسىزلىق) — پىسخولوگىيە ئاتالغۇسى بولۇپ، ئاۋستىرىيە پىسخولوگىيە ئالىمى، “روھى ئانالىز” تەلىماتىنىڭ كەشپىياتچىسى، روھى كېسەللىكلەر دوختۇرى، “دۇنيا ئىدىئولوگىيەسىنى ئۆزگەرتكەن ئۈچ يەھۇدى” نىڭ بىرى بولغان سىگموند فرويڭنىڭ “روھى ئانالىز” تەلىماتىغا كۆرە ئادەم ئالڭ قاتلىمى ئۈچكە بۆلۈنىدۇ: “ئەسلى مەن”، “مەن”، “ئۆزىدىن ھالقىغان مەن”. “يوشۇرۇن ئالڭ” — ئەنە شۇ “ئەسلى مەن” گە تەئەللۇق بولغان ئالڭ بولۇپ، ئەقىلنىڭ بويرۇقى ۋە كونتروللىقىدىن تاشقىرى بولغان مەخلۇقلۇق (ھايۋانلىق) ھالىتىگە قارىتىلىدۇ. يوشۇرۇن ئالڭغا سىڭىپ كەتكەن نەرسىلەر ئالڭ (ئەقىل) نىڭ بويرۇقىسىز مۇ تەبىئىي ئىپادىلىنىپ چىقىدۇ. “ئالڭ” بولسا ئەنە شۇ “مەخلۇق” نى ئەقىل ئارقىلىق تېزگىنلەپ، “ئادەم” (ئاڭلىق مەخلۇق) ھالىتىگە كەلتۈرگەن بولۇپ، ئادەملىك سۈپەتنى بەلگىلىگەن قاتلامدۇر. ئۇ (پايدا-زىيان) شارائىتىغا قاراپ، ئەقىل بىلەن ئۆلچەپ ئىنكاس بىلدۈرىدۇ. “ئۆزىدىن ھالقىغان مەن” بولسا، “ئادەملىك” توشۇپ، ۋايىغا يەتكەن، ئەڭ ئۇلۇغ ۋە گۈزەل خىسلەتلەرنى ئۆزىدە ئىپادىلەيدىغان، ئۆزىنى ئەمەس باشقىلارنى پۈتۈن ئىنسانىيەتنى ئويلايدىغان ھالەتكە يەتكۈزىدىغان، ئالڭ (ئاڭنىڭ تېخىمۇ يۈكسەك قاتلىمى) دۇر — ئاپتور.

تۈۋىلىدىغان ئىشنى ئەۋلاتمۇ — ئەۋلاد داۋام قىلسا، بىز ھەتتا بىر ئەۋلاتمۇ ئەمەس، بىر نەچچە يىلغىمۇ تاقەت كەلتۈرەلمەي تاشلىۋېتىمىز (شۇڭا ھەر قېتىم يېڭىباشتىن — نۆلدىن باشلاشقا توغرا كېلىدۇ).

مەسىلەن: ئوسمانلى ئىمپېرىيىسىنى غولتشتا غەرىپ كۈچلىرى (خىرىستىيان ۋە يەھۇدى دۇنياسى) ئەنە شۇنداق ئەسىرلەپ، ئاستا - ئاستا كۆرەش قىلغان. ئىچكى جەھەتتىن ھاكىمىيەت قاتلىمىنى تەدرىجى چىرىتىپ، ئىمپېرىيە تەۋەسىدىكى باشقا مىللەتلەر (دەسلەپ ياۋرۇپالىقلار، كېيىن ئەرەپلەر) ئارىسىدا مىللەتچىلىك، مۇستەقىللىق پىكىرىنى تەرەققى قىلدۇرغان. ھەتتا نۇرغۇن "دىنى ئۆلىمالار" نى تەربىيەلەپ، خەلق ئىچىگە سىڭدۈرۈۋەتكەن. ئۇلار دىنى تون بىلەن ئۆزلىرىنى نىقاپلاپ، مۇسۇلمانلار ئىچىدە مەزھەپ — پىرقىلەرنى كۆپەيتىپ، بىدئەتلەر بىلەن چىرماپ تاشلاپ، تۈرك ئىمپېرىيىسىنى غولتشتىنىڭ ئىچكى ئاساسىنى ياراتقان. مانا شۇنداق نەچچە ئەۋلاد داۋاملىشىدىغان ئىشلارغا بىزنىڭ تاقىتىمىز يېتەرمۇ؟

ھىندىلارنىڭ ئېنگىلىز مۇستەملىكىچىلىرىنى زىرەك تۇرۇشتە قوللانغان "گەندى" ^① چە قارشىلىق ئۇسۇلى "مۇ ئەنە شۇنداق ئۇزاق مۇددەتلىك، سەۋر — تاقەت تەلەپ قىلىدىغان بىرخىل "جىم — جىت" قارشىلىق شەكلى ئىدى.

مىللەتنى يەر يۈزىدە كەڭ تومۇر يايىدۇرۇش، تەرەققىيات ۋە كېڭىيىش ئىمكانلىرىغا ئېرىشتۈرۈش، ئۆتكۈنچى مۇشەققەتلەرگە چىداپ، ئاخىرقى نىشانغا يېتىش جەھەتلەردە باشقىسىنى قويۇپ، دۈشمىنىمىز بىلەن ئۆزىمىزنى سېلىشتۇرۇپ كۆرسەتكەنلا ئاجىزلىقلىرىمىز، مەغلۇبىيەتلىرىمىزنىڭ سەۋەپلىرى ئايان بولىشى مۇمكىن: ئۆزلىرىنى سەددىچىن سېپىلى بىلەن مۇداپىئەلەپ، قېلىن تام ئىچىگە

^① گەندى — ئىندىرا گەندى — ھىندىستان مۇستەقىللىق ھەركىتىنىڭ داھىسى — ئاپتور.

بېكىنىۋالغان قورقانچاق خىتايلار قانداق قىلىپ سەددىچىن سېپىلىنىڭ سىرتىغا چىقتى؟ قانداق قىلىپ ئۆزلىرىنى ئەنە شۇ تام ئىچىگە بەند قىلىپ قويغان تۈركلەرنى پارچىلاپ، ”ئۆز - ئۆزىدىن يوقۇلۇش“ گىرداۋىغا ئىتتىرىپ، ئىلگىرىكى تۈرك زېمىنلىرىنى ئىگەللىۋالدى؟ بۇمۇ ئۇزۇن مەزگىللىك بىر پىلاننىڭ ئەۋلاتىمۇ - ئەۋلاد ئىزچىل داۋاملاشتۇرۇلغانلىقىنىڭ نەتىجىسىدۇر. ئادەتتە بىر پادىشالىق باشلىغان ئىشلارنى كېيىنكى پادىشالىق تۈپتىن ئىنكار قىلىشقا ئادەتلەنگەن خىتايلاردا مۇنداق پىلاننىڭ نەچچە يۈز يىللاپ ساداقەت بىلەن داۋام ئەتتۈرۈلىشىنى سىياسىدىن كۆرەمىلى ئامىلارغا باغلاپ چۈشىنىش ئەقىلگە مۇۋاپىقلىقتۇر. خان پادىشاھلار ھوقۇق تالىشىشتا بىر - بىرى بىلەن رەقىپ بولسىمۇ، ئومۇمى مىللى خورلۇقنى يۇيۇشتا بىر ”كۆپ ئەسىرلىك پىلان“ نى بىرىنىڭ ئارقىسىدىن بىرى داۋاملاشتۇرغانلىقى — ئەلۋەتتە مىللىي ھىساپاتنى ھەرىكەتلەندۈرگۈچى كۈچ قىلغاندۇر. مانا بۇنداق روھ — مىللىي مەۋجۇدىيەتنىڭ ئاساسى، ”قانغا سىڭگەن خۇي“ دۇر.

خىتايلار تۈرك خاقانلىرىغا قىز بېرىش ئارقىلىق خان جەمەتىمىزنىڭ قېنىدا ”خىتاي قانداشلىقى“ پەيدا قىلىشنى، بۇنىڭ بىلەن ھامان بىر كۈنى خىتاي خانىستىن تۇغۇلغان بالىنىڭ تەخت ۋارىسى بولۇشىنى ئالدىن پىلانلايدۇ. بۇ شۇملۇقنىڭ ئىشقا ئېشىش ئېھتىمالى مىڭدا بىر پىرسەنت بولسىمۇ، قىزىنى قۇربان قىلغان خىتاي شاھى نەتىجىسىنى كۆرۈشكە ئۈلگۈرمەي ئۆلىدىغانلىقىغا كۆزى يەتسىمۇ، لېكىن يەنىلا بۇ پىلاننى سەۋر - تاقەت بىلەن زېرىكمەستىن ئىجرا قىلىدۇ. گەرچە تەخت ۋارىسى خىتاي قاندىشىدىن بولۇپ كەتمىسىمۇ، ھەرھالدا خىتاي خانىش ۋە ئۇنىڭدىن تۇغۇلغان شاھزادىلەر تۈرك دىيارىغا سىڭىپ كىرىپ تىجارەت قىلىدىغان ۋە ئولتۇراقلىشىدىغان خىتايلارغا (تۇغقان ھىساۋىدا) ھامىيلىق قىلىش، ھېچ بولمىغاندىمۇ خىتاي خانلىقلىرىنىڭ شۇ بىر مەزگىللىك تېنچ تەرەققىياتى ئۈچۈن ھىمات (تېنچلىق كاپالىتى) بولۇپ قېلىشى تۇرغانلا گەپ ئىدى. بۇ ئەمىلىيەتتە خۇددى ياغاچنىڭ ئىچىدىن پورلاشقىلى تۇرغىنىدەك بىر ئىش

بولۇپ، “قورغاننىڭ ئىچىدىن بۇزۇلۇشى” دىكى ئاساسنى تەمىن ئېتىدۇ. بىز بۇخىل “سىياسى قۇدا - باجلىق” نى، بولۇپمۇ باشقا مىللەتلەرگە قىزىمىزنى بېرىشنى نومۇس دەپ بىلگىنىمىز بىلەن، باشقىلار ئەنە شۇ خورلۇقنى ۋاقىتلىق (ئەڭ كۆپ بولغاندىمۇ بىر ئەۋلاد) تارتقاندىن كېيىن، خورلۇقتىن مەڭگۈ قۇتۇلۇش، مەڭگۈلۈك ئۈستۈنلۈكنى قولغا كەلتۈرۈشنى مەقسەت قىلىشىدۇ (بۇ - «پېچكىنى قۇربان بېرىپ، شاھنى قۇتۇلدۇرۇش» دەپ ئاتىلىدۇ). قۇربانلىق قىلىنغۇچىمۇ ئۆز قەۋمىنىڭ مەنپەئىتى ئۈچۈن جان كۆيدۈرۈشنى، بالىلىرىغىمۇ ئاشۇ روھنى سىڭدۈرۈشنى ئۇنتمايدۇ. چۈنكى ئۇ، كۆپىنىڭ مەنپەئەتى ئۈچۈن قۇربانلىق قىلىنغانلىقىنى ئاڭلىق تونۇيدۇ. شۇنداق قىلىپ تۈركلەر باشقىلارنى بويسۇندۇرۇۋالغىنى، قوشنا پادىشاھلىقنىڭ مەلىكىسىنى ئېلىۋالغانلىقىدىن ئىبارەت قالتىس غەلىبىسى بىلەن غورۇرنى قانائەت تاپتۇرۇپ، ئۈستۈنلۈك روھى بىلەن مەست بولۇپ يۈرگەندە، غولغا قۇرت چۈشكەنلىگىنى ھېچ ئويلىمىس ئىدى! نەتىجىدە سەددىچىن سىرتىدىكى تۈركلەرنىڭ بىر قىسمى سەددىچىن ئىچىگە كىرىپ، خىتايلار ئارىسىدا ئېرىپ كەتتى. خېشى كارىدورىدا ياشىغان ئەجداتلىرىمىزمۇ ئەنە شۇ شەكىلدە تارىختىن يۈتتى. خىتايلار “يۇمشاق قۇرۇت” لۇق خاراكتېرى خاسىيىتىدە ئاستا - ئاستا سەددىچىندىن چىقىپ، تۈرك زېمىنلىرىغا يامراشقا باشلىدى. ئۇ زاماندىكى ئەجداتلىرىمىز بۇ “يۇمشاق”، “ئىشچان، چاپا كەش”، “بىچارە” خەلقىنى (خۇددى بۈگۈنكى ئوتتۇرا ئاسىيا جۇمھۇرىيەتلىرىدىكى قېرىنداشلىرىمىزدەك) زەرەرسىز دەپ بىخوتلۇق قىلىشقان، ئاخىرى بىر كۈنى بۇ “يوۋاش، بىچارە” لەرنىڭ بالايى - ئاپەتكە ئايلىنىشىنى مۆلچەرلىمىگەن ئىدى.

مەڭگۈلۈك تېنچلىق ئۈچۈن ۋاقىتلىق ئۇرۇشقا تاقەت كەلتۈرۈش، مەڭگۈلۈك ئۈستۈنلۈك قازىنىش ئۈچۈن ۋاقىتلىق خورلۇققا چىداش، مەڭگۈلۈك راھەتكە ئېرىشىش ئۈچۈن ۋاقىتلىق ئازاپقا چىداش، قىسقىسى، كېيىنكى ئەۋلادلارنىڭ بەختى ئۈچۈن ئالدىنقىلار قۇربان بېرىش روھى ۋۇجۇدىمىزدىن تەدرىجى يوقالغان. نېمە قىلساقمۇ نەتىجىسىنى ئۆزىمىز

كۆرەلەيدىغان بولۇش كېرەك، بولمىسا تاقتە قىلالمايمىز! مانا بۇ — بىزنىڭ ئەھۋالىمىز.

بۈگۈنكى خىتايلار تارىختىكى ئەجداتلىرىنىڭ ئەنە شۇنداق ئۆزگىچە (قۇرۇتلارچە) كېڭەيمىچىلىك ئۇسۇلىنى خۇلاسىلاپ، بۇ ئۇسۇلنىڭ دۇنيا جامائەتچىلىگىنىڭ ھېچ دىققىتىنى قوزغىمايدىغان بىرخىل پايدىلىق ئۇسۇل ئىكەنلىگىنى تېخىمۇ تونۇپ يەتتى ۋە شۇ ئۇسۇلدىكى كېڭەيمىچىلىكنى دۇنيانىڭ ھەرقايسى ئەللىرىگە قارىتا، بولۇپمۇ نوقتىلىق ھالدا ئوتتۇرا ئاسىيا جۇمھۇرىيەتلىرىگە قارىتا جىددى داۋام قىلدۇرماقتا. مەسىلەن: ئەگەر خىتايلار سىنگاپورغا قۇراللىق مۇداخىلە يۈرگۈزگەن بولسا، شەكسىزكى دۇنيا كۈچ نوقتىلىرىنىڭ دىققىتى قوزغۇلۇپ، “تەسىر دائىرە تالىشىش” كۆرىشى باشلىنىپ، بەلكىم دۇنيا ئۇرۇشىغا ئېلىپ بېرىشى ھەم مۇمكىن ئىدى. لېكىن، بۈگۈنكى سىنگاپورنىڭ “بىچارە”، “ئىشچان”، “مۇلايىم”، “يۇۋاش” خىتايلارنىڭ كۆچۈشى بىلەن ئاستا - ئاستا خىتاي دۆلىتىگە ئايلىنىپ قالغانلىقىنى دۇنيا جامائەتچىلىگى قانداق ئىنكاس بىلەن قارشى ئالدى؟ ھېچكىم تۇيغىنى يوق، دىققىتى قوزغالغىنى يوق. مانا بۇ ئەسەرلەپ داۋاملاشتۇرۇلغان ھەركەتنىڭ نەتىجىسى! بۇخىل ئۇسۇلنىڭ نەتىجىسىدە بۈگۈن خىتاي مەملىكىتى سىرتىدا (خىتايلار ئۆزىگە قوشۇۋالغان مۇستەملىكە زېمىنلارنىڭ ھەم سىرتىدا) 50 مىليون خىتاي ياشىماقتا ھەم بۇ خىتايلار شۇ دۆلەتلەردە ئاساسلىق ئىقتىسادى ۋە سىياسى كۈچ بولۇپ تۇرماقتا. ھەتتا ئامېرىكىدا ئەتكەسچىلىك خىتايلار تەرىپىدىن مونوپول قىلىنىۋېلىنغان بولۇپ، ئۇلارنىڭ مالىيە ۋە ئىجتىمائى تەسىر كۈچى تۈپەيلى، ساقچىلارمۇ ئۇلارنىڭ “خاس كوچا” لىرىدىن يۈرەكلىك ئۆتەلمەيدىكەن ھەم تۇتۇشقا پېتىنالمەيدىكەن.

بۈگۈنكى كۈندە خىتاي كۆچكۈنىدىن ساقلىنىش ئۈچۈن باي، تەرەققى قىلغان دۆلەتلەر ھەرخىل قىيىن ئۆتكەللەرنى پەيدا قىلىپ چەكلىمە قويۇۋاتقانلىقىغا قارىماي، خىتايلار پىلانلىق كۆچۈشنى داۋام قىلماقتا. مەسىلەن، بىر نەچچە يىلنىڭ ئالدىدىكى مەلۇم بىرخىل كۆچۈش

مەنزىرىسىنى كۆزىتىپ باقساق، ئومۇمىي ئەھۋالنى چۈشىنىشكە ياردىمى بولىشى مۇمكىن: شۇ مەزگىلدە ئامېرىكا ۋىزىسىنى ئېلىش ئۈچۈن ئامېرىكا بانكىسىغا 18 مىڭ دولار قويۇش كېرەك ئىكەن، بۇ چەكلىمە ئامېرىكىغا بېرىپ يېتىۋېلىشنى چەكلەش ئۈچۈن ئويلاپ تېپىلغان بولسىمۇ، نامرات خىتايلارنى توسۇپ قالالغىنى يوق. خىتايلار ئاسانراق بارغىلى بولىدىغان بىرەر دۆلەتكە بېرىۋالغاندىن كېيىن، ھەر 18 خىتاي بىر گۇرۇپپا بولىدىكەن. ھەر بىرى 18 مىڭ دوللاردىن پۇل چىقىرىدىكەن. توپلانغان 18 مىڭ دولار ئامېرىكا بانكىسىغا بىرىنىڭ نامىدا ئامانەت قويۇلىدىكەن، بۇ ئامانەت چېكىنى كۆرسىتىش ئارقىلىق بىرسىگە ۋىزا ئالىدىكەن. ئامېرىكىغا كەتكەندىن كېيىن دەرھال پۇلنى قايتۇرۇۋېتىدىكەن. بۇ پۇل ئىككىنچى بىر خىتاينىڭ نامىدا ئامانەت قويۇلىدىكەن، ئۇمۇ ۋىزا ئېلىپ ئامېرىكىغا بېرىۋالىدىكەن. پۇل يەنە قايتۇرۇلىدىكەن، . . . شۇنداق قىلىپ، بۇ 18 مىڭ دولار پۇل نۆۋەت بىلەن 18 خىتاينىڭ نامىدا بانكىغا قويۇلۇپ، ھەممىسى ۋىزىغا ئېرىشىدىكەن ھەمدە ھەممىسى ئامېرىكىغا بېرىپ يەرلىشىدىكەن. بۇنداق ”ۋاپادار“، ”ساداقەتلىك“ تەشكىللىنىشنىڭ ئارقىسىدا ئۇزۇن ئەسىرلىك سىڭىپ كىرىش نىشانىنى كۆزلىگەن خىتاي ھاكىمىيىتىنىڭ سىياسى قولى بارلىقىنى ئىنكار قىلمىساقمۇ، لېكىن يەنىلا ئادىللىق بىلەن ئېيتقاندا، بۇ — خىتاي مىللىي پىسخىكىسىنىڭ تۇغما كېڭەيمىچىلىگى، ئىجابىي ئارتۇقچىلىغى دەپ ئېتىراپ قىلماي تۇرالمايمىز. ئاشۇ 18 كىشىلىك گۇرۇپپىنى تەسەۋۋۇرىمىزدا ئۇيغۇرلاردىن ئۇيۇشتۇرۇپ، ھىسسى تەجرىبە قىلىپ كۆرەيلى، بۇنىڭدىن بۇنداق نەتىجىلەر كۆرۈلىشى مۇمكىن: ئۆز ئارا ئىشەنچ قىلالماسلىق تۈپەيلى، گۇرۇپپا تەشكىللەش مۇمكىن بولمايدۇ؛ بىرىنچى نۆۋەتتىن تالىشىپ گۇرۇپپا بوزۇلۇپ كېتىدۇ؛ بىرىنچى نۆۋەتتە كەتكەن ئادەم پۇلنى قايتۇرماي يوقۇلىدۇ ... بەزى دۆلەتلەر خىتايلارنى ھەيدەپ چىقىرىشتا پەۋقۇلئاددە كەسكىن بولسىمۇ، لېكىن يوپۇرۇق تېپىپ قۇرۇتتەك جايلىشىۋېلىشتىن خىتايلار چەكلىنىپ قالغىنى يوك. ئىلگىرى كەتكەن خىتايلار شۇ دۆلەت قانۇنىدىكى

يوچۇقلارنى ۋە باشقا يوچۇقلارنى تەتقىق قىلىپ، يېڭى كەلگەنلەرگە قانداق قىلغاندا ھەيدەپ چىقىرىلىشتىن ئامان قالغىلى، تېزراق پاسپورت ئالغىلى بولىدىغانلىقى ھەققىدە يول كۆرسىتىپ ياردەم قىلىدۇ (تەبىئىيىكى، خىتاي كونسۇلخانلىرى ھەر دۆلەتتە ئۇنىڭ شۇنداق ئاخباراتلارنى توپلاپ، ئاتالمىش قاقاقلىرىنى ئەقىل بىلەن تەمىنلەپ تۇرىدۇ). ئەر - خوتۇن بىللە بارغان خىتايلار ھەتتا ھاپىلا - شاپىلا ئاجرىشىپ، ھەر ئىككىسى يەرلىكلەر بىلەن نىكاھلىنىدۇ. بۇ ۋاستە ئارقىلىق يەرلىشىۋالغاندىن كېيىن يەنە يەرلىكلەردىن ئاجرىشىدۇ - دە، بىر - بىرى بىلەن يارىشىۋېلىپ، قۇرۇتتەك مىدىرلاپ ياشاشقا باشلايدۇ. ئەمما بىز بۇ توغرىلۇق ئويلاشتىنمۇ نومۇس ھىس قىلىدىغان بولساقمۇ، ئەمما ئاشۇ ئىرىكەن دۇنيادىمۇ بىر ئىشنىڭ ئېپىنى تاپالماي خىتايلارنىڭ ئالدىغا ئىش سوراپ بارىدىغان، خىتايغا ياللىنىپ ئىشلەيدىغان، خىتايلار بىلەن ئارىلىشىپ شۇ يەردىمۇ «ئىككى ئايرىلماسلىق روھى»نى «جارى قىلدۇرىدىغان» مۇناپىق تەبىئەتلىكىمىز بەكمۇ ئېچىنىشلىق. ھەتتا بىر - بىرلىرى بىلەن خىتايچە سۆزلىشىپ كېتىدىغان نومۇسسىزلارمۇ ئاز ئەمەس. ئۇلارنىڭ ئەھۋالىمىز بويىچە بىز گۇيا دۇنيادا تەڭدىشى بولمىغان نومۇسچان، غورۇرى كۈچلۈك مىللەتكە ئوخشاپ تۇرىمىز. ئەمما، ۋەتىنىمىز (چوڭ مەنىۋىيەت جەھەتتىن ئېيتقاندا — ئانىمىز) ئايلاق ئاستى بولۇۋاتسا خىيالىمىزغا ئانچىۋالا ئازاپلىق ئوي كەچمەستىن، «خانلەيلۇن» نى توۋلاپ يۈرۈپىرىمىز. بۇ جەھەتتىكى نومۇسسىزلىقىمىزمۇ بىزنى «دۇنيادا تەڭدىشى يوق مىللەت» شەرىپىگە مۇشەررەپ قىلىدۇ. ئەمدى چەتئەللەردىكى ئەھۋالىمىزنى خىتايلارنىڭ ئەھۋالىغا روبرو قىلىپ كۆرەيلى:

بىزنىڭكىلەر باشقا دۆلەتلەرگە بارسا دەسلەپكى قىيىنچىلىقلارنى يېڭىپ، تەدرىجى ھالدا بىر ئۆلكىگە، بىر شەھەرگە، بىر رايونغا توپلىنىپ، بىر كوللىكتىپنى شەكىللەندۈرەلمەيدۇ؟ بۇ ئارقىلىق مىللى سۈپەتنى، تىلنى، مىللى ئەنئەنىلەرنى ساقلاپ قېلىشنى ئاۋازنى بىرلىككە كەلتۈرۈپ، شۇ ماكاندا ئۆزلىرىنىڭ بىرەر ۋەكىلىنى سىياسى سەھنىگە چىقىرىشنى ئويلايدۇ؟ ياق! بىرمۇنچىسى دەسلەپكى مەزگىللىك زېرىكىشكە چىداپ

تۇرالماي قېچىپ كېلىدۇ. بۇنىڭ ئاقىۋىتىدە بەزى كېتەلمەيدىغانلار (ھەقىقىي سىياسى قاقچۇنلار) نىڭ ئىلتىجالىرى قوبۇل بولۇشىغا يامان تەسىر ئېلىپ كېلىدۇ، يەرلىكلەردە ئىشەنچسىز تەسىر قالدۇرغانلىرى ئۈچۈن، پاسپورت ئېلىش، ئىلتىجا قوبۇل بولۇشلار زور دەرىجىدە قىيىنلىشىدۇ. ئەنە شۇ يىراق ئەللەردىمۇ بارى - يوقى بىرنەچچە ئۇيغۇر بىر - بىرى بىلەن پېتىشالماي، بىر - بىرىنى تەرك ئېتىدۇ. بىر - بىرىنى "جاسۇس" پالان دەپ غەيۋەت قىلىپ داتلىشىدۇ. ھەتتا يەرلىك ھاكىمىيەتكە بىر - بىرىنى چېقىپ، يەرلىكلەرنىڭمۇ نەزىرىدىن چۈشمەكتە. يېڭى كەلگەنلەرگە ياردەم قىلىش، ئارىغا ئېلىش جەھەتلەردىن سۆز ئېچىش مۇمكىن ئەمەس. ھەتتا تەرجىمانلىق قىلىپ بېرىشىنىمۇ بىرخىل تىجارەتكە ئايلاندۇرىۋالغان بولۇپ، سېغىن كالىدەك "سېغىپ ئىچىش" ئۈچۈن داۋانى ئۇزۇنغا سوزۇشقا تىرىشىدۇ ۋە مۇساپىر ۋەتەندىشىنىڭ شارائىتىنى، تىلىنى بىلمەسلىكىدىن پايدىلىنىپ، ئۇنىڭدىن پارا تەلەپ قىلىدۇ. ھەتتا تەتۈر تەرجىمە قىلىش، دۈشمەنلىك نىيىتى بىلەن پايدىسىز گەپلەرنى قوشۇپ تەرجىمە قىلىش ئەھۋاللىرىمۇ كۆرۈلگەچكە، بۇ ئىشلارنى بىرلا تەرجىمان ئارقىلىق يۈرگۈزۈش خاتاغا ئېلىپ بارىدىغانلىقىنى ھېس قىلغان يەرلىك دائىرىلەر بىرلا ۋاقىتتا بىرنەچچە تەرجىمان ئىشلىتىدىغان ئەھۋالارمۇ سادىر بولغان.

ئەنە شۇنداق بولغانلىقىمىزدىن، باشقا مەملىكەتلەر بىزدىن، ھەتتا بىزنىڭ شۇ ئەللەردە ياشىمىش ئالىم، مۇتەئەسسىزلىرىمىزدىن خىتاي بىلەن بولغان دىپلوماتىيىسىدە تەڭشەك تېشى سۈپىتىدە پايدىلىنىدۇ. بۇ كىشىلەرنىڭ مىللى تۇيغۇلىرى كالىسىدىن چىقىرىپ تاشلانغاندەك، قىلچە خىجىللىق ھېس قىلمىغان ھالدا شۇ دۆلەتلەرنىڭ ئۇيغۇر مەسىلىسى ياكى شەرقى تۈركىستان مەسىلىسى بويىچە مەسلىھەتچى — مۇتەخەسسس بولۇپ، مىللى مەنپەئەتكە قارشى پۈتۈن ئىقتىدارى بىلەن خىزمەت قىلىدۇ (ئۇيغۇرلارنىڭ ئاجىز ھالقىلىرى، ئۇلارغا تاقابىل تۇرۇش ئۇسۇللىرى ھەققىدە تەدبىر بىلەن تەمىن ئېتىدۇ). ئۇلار مىللى قېرىنداشلىرىغا مىللى ھىسسىياتى بىلەن ئەمەس، ئەقەللىي ئىنسانىي ھىسسىيات بىلەن ئەڭ تۆۋەن چەكلىكى

ھىسداشلىق كەيپىياتىدىمۇ بولمايدۇ. بۇ جەھەتتىكى ”ئۈزۈل - كېسىلىلىك“ى بىلەن خوجايىنلىرىغا تېخىمۇ بەك يېقىشنى ئىستەيدۇ. باشقا مىللەتلەرگە ئارىلاش ياشىغان كىشىلىرىمىز شۇنچە تېزلا تىلنى، ئۆرپ - ئادىتىنى يەڭگۈشلىۋېتىدۇ. ھەتتا ئۆي ئىچىدە بولسىمۇ بىر - بىرى بىلەن ئانا تىلىدا سۆزلەشمەس بولۇۋالدىغانلار كۆپ. باشقا مىللەتلەرنىڭ ھەممە نەرسىسى ئەزىز، گۈزەل، قالتىس، مەدەنى تۇيۇلسا كېرەك، ئۆزىنىڭ ھەممە نەرسىسىدىن نۇمۇسى كېلىدىغان غەلىتى بىرخىل ئاسىي ھالەتكە كېلىپ قالىدۇ.

چەتئەللەردە ئولتۇراقلىشىپ قالغان باشقا مىللەتلەر (ھەتتا بىز مەدەنىيەتسىز دەپ ياراتمايدىغان مىللەتلەر) تىرىشىپ بىر رايونغا توپلىنىپ ياشايدۇ. بۇنىڭ بىلەن مىللىي مەدەنىيەتنى، تىلى - يېزىقى، ئەنئەنىسى ساقلىنىپ قالىدۇ. گېزىت - ژورنال چىقىرىدۇ، رادىئو - تېلېۋىزىيە تارقىتىدۇ. بىرمۇنچە غەرىپ ئەللىرىدە ھەتتا تىبەتلىكلەرنىڭ بالىلىرى ئۈچۈن تىبەتچە مەكتەپلىرى بار. مانا بۇلار تەبىئىي ئۇيۇشۇش كۈچىنىڭ — يۇشۇرۇن ئاڭدىكى مىللىي كىملىك تۇيغۇسىنىڭ ئەمەلىي نەتىجىلىرىدۇر. باشقا ئەللەردىن گەپ ئېچىشقۇ تەس، ئۇيغۇرلار بىر قەدەر كۆپ ئولتۇراقلاشقان ئەللەردىمۇ بۇنداق ئىجتىمائىي مۇھىت شەكىللەندۈرەلمەيدۇ. دۆلىتى بولغان مىللەتلەرنىڭ دۆلىتىگە يۈلىنىدۇ، دۆلىتى ئەلچىخانلار ئارقىلىق تەشكىللەيدۇ دەيلى، دۆلىتى بولمىغان، سانىمۇ بىزدىن ئاز بولغان بىرمۇنچە مىللەتلەرنىڭ ئەھۋالى بىلەن سېلىشتۇرساقلا، ئۆزىمىزنىڭ ئاجىزلىقلىرىمىز مانا مەن دەپ ئاشكارە بولىدۇ. مەسىلەن: بىشكەكتە بىر نەچچە يۈز ئائىلىلىك دارگىنلار يېزىسىغا ساقچىلار خاھلىغانچە كىرىپ ئاختۇرۇش قىلالايدۇ، ئەمما تۈمەنلەپ نوپۇسى بولغان ئۇيغۇرلار ھەر يەردە ئىگىسىز ئىتتەك خورلىنىدۇ، بوزەك قىلىنىدۇ.

بىز ئۆزىمىزچە ياراتمايدىغان مىللەتلەرنىڭ ھەربىر ئاددى پۇخراسى، ساۋاتسىز قارا ئىشچى ياكى دېھقانمۇ ئۆز مىللىتىنىڭ ئالىنىملىرىگە تارتىشىدۇ. قىياماسلىق تۇيغۇسى، سۆيۈش تۇيغۇسى، ئۆزىنى تونۇش روھى،

مىللى مەنپەئەت ئۈچۈن ھەسسە قوشۇش روھى بولىدۇ (ھەتتا پايەشە ئاياللىرىدىمۇ مەلۇم بىر زاماندا بۇخىل روھ نامايەن بولىدۇ). مەسىلەن: يەھۇدىلار، خىتايلار، كۇردلار، ... يۈزلەپ يىللار باشقا ئەللەردە ياشاپ، باشقا ئەل ئىجتىمائى ئاتمۇسفىراسىغا ئادەتلىنىپ كەتكەندەك قىلىشىمۇ، يەنىلا ئۆزىنىڭ كىملىكىنى نامايەن قىلىشنىڭ پۇرسىتىنى قولدىن بەرمەيدۇ.

يەنە بىر تارىخى مىسال: شىڭ شىسەي ئۇزۇن بىر مەزگىل شەرقى تۈركىستاننى "مۇستەقىل پادىشاھلىق" قىلىپ سوراپ يېگەندە نەنجىن ھۆكۈمىتى بىلەن مەنپەئەت زىددىيىتى بارىدى، ئۇ ھەتتا بولشېۋىكىمۇ بولغان. ئۇ ھالدا ئۇ ئەكسىيەتچى گومىنداڭ ھۆكۈمىتىگە قارشى بولۇشى كېرەك ئىدى. ئۇنىڭ شۇ يوسۇن دەۋران سۈرۈپ كېتىۋېرىشىگە كۆزى يەتمىگەندە، ئۇ بۇ زېمىننى سوۋېت رۇسسىيىسىگە ئەمەس، بەلكى خىتاي ئىمپېرىيىسىگە سوغا قىلىۋەتتى. ئەگەر ئۇ ئۇيغۇر بولغان بولسا قانداق قىلىشى مۇمكىن ئىدى؟ جەزمەنكى، مەغلۇبىيىتىگە بولغان ئاچچىغى مىللىي مەنپەئەت ئېڭىنى بېسىپ چۈشەتتى - دە، يات مىللەتكە ئۆتكۈزۈپ بېرىپ، ئاچچىغىنى چىقىرىۋېلىپلا، ئۆزىنىڭ ھەمىيىنىنى ئالغىنىچە باشقا بىر تامانغا تىكىۋەتتەتتى (چۈنكى، بىزنىڭ مىللىي پىسخىكىمىزدىكى بىر "ئارتۇقچىلىق" شۇكى، ئۆز نەسەپداشلىرىمىزدىن رەنجىگەندە، ئۇلار بىزنىڭ كۆزىمىزگە دۈشمەندىمۇ يامانراق بولۇپ تۇيۇلىدۇ؛ دۈشمەن بولسا بۇ قېرىنداشلىرىمىزدىن خەتەرسىزىراق بولىدۇ. شۇنىڭ بىلەن، شۇ قېرىنداشچىلىقتا، دۈشمەننىڭ قولى ئارقىلىق ئۇلارغا زەربە بېرىشتىنمۇ ئۆزىمىزنى توختىتىۋالالايمىز)!

خىتايلار جان ئۇزۇتۇپ، بالىلىرى ياكى نەۋرىلىرىگە قىساس ئېلىشنى تاپىلسا، بىز "سىڭگەن نېنىڭلارنى يەڭلار، بالام، مەندەك كۈنگە قالسىلەر" دەپ تاپىلايمىز! ھەتتا بىزنىڭ بىرمۇنچە "داھى" لىرىمىزدىمۇ ئىسىيانكار روھ پەقەت ئوتتۇرا ياشقىچە داۋام قىلىدۇ. ئاندىن ئۇ بۇ يولدىن جان بېقىش ۋاستىسى سۈپىتىدە پايدىلىنىشقا باشلايدۇ ... چوڭلار ياشلارغا: "غەت قىسىپ، كۈننىڭ سېرىقىنى كۆرۈۋاتقىنىڭغا شۈكرى قىل" دەپ نەسىھەت

قىلىدۇ! ياشلار بۇنىڭغا قۇلاق سالمايغاندەك قىلىسمۇ، ئۇ ھەم ئوتتۇرا ياشتىن
 ئاشقانسىرى قىزغىنلىقى تۈۋەنلەپ، "نەسىھەت" قىلىدىغان "پىشقەدەم" گە
 ئايلىنىدۇ! بۇ ئەھۋاللارنى باشقا مىللەتلەرنىڭ ئەسىرلەپ داۋاملاشتۇرىدىغان
 قارشىلىق ھەركەتلىرىگە سېلىشتۇرغىلى بولارمۇ؟ بىزنىڭ خاراكتېرىمىز
 شۇكى، دەرھال نەتىجە چىقسا چىقتى، بولمىسا دەرھال زېرىكىمىز - دە، ئۆز
 ئىشىمىزغا كىرىشىمىز. ئىنقىلاپ ئۈچۈن ئىئانە قىلغان بەزى
 ساخاۋەتلىكلىرىمىز ھەپتە ئۆتمەيلا "ھوي، قېنى، قىلغان ئىشىڭلارنىڭ
 نەتىجىسىنى كۆرەيمىزغۇ؟" دەپ سوراشقا باشلايدۇ. بۇ خۇددى قويغا يەمنى
 بېرىپلا قويۇقنى تۇتۇپ باققاندەك بىر ئىش (گۇيا ئۇنىڭ شۇ پۇلى بىلەنلا
 ئىش پۈتۈپ كېتىدىغاندەك)! سەۋىرسىزلىك بىزدىكى ئەڭ چوڭ شەيتاندۇر.
 بۇلارنىڭ ھەممىسى مەنىۋى دۇنيايىمىزنىڭ قۇرۇقلىقىدىن، مەنىۋى
 گادايلىقىمىزدىن بولغان بولۇپ، ئادەم مەنىۋىيەتتىن ئايرىلسا، ھەممە
 نەرسىسىدىن ئايرىلغانغا باراۋەردۇر. بىز مۇسۇلمانمىز، بىزگە نىسبەتەن بۇ
 مەنىۋىيەت — ئېتىقاتتۇر! بىزدە شۇنداق بىر روھى ھازىرلىق بولۇشى
 كېرەككى، "بىز خىتايلار بىلەن دىنداش ئەمەس، نەسەپداشۇ ئەمەس، شۇڭا
 ئۇنىڭ ھۆكۈمرانلىقىنى مەڭگۈ قوبۇل قىلالايمىز! بۈگۈن مەغلۇپ بولساق،
 ئەتە يەنە قارشىلىق قىلىمىز، ... مىڭ قېتىم مەغلۇپ بولساق، مىڭبىرىنچى
 قېتىم يەنە كۆرەش قىلىمىز، ... بىز مەغلۇپ بولساق، بالىلىرىمىزغا تاپىلاپ
 كېتىمىز! ..." مانا بۇ — بىردىن - بىر توغرا يول! ئۇنداق بولمايدىكەن،
 خىتايلارنىڭ خوجايىنلىغىنى تەن ئېلىش، خىتايلارغا جىزىيە تۆلەش، ئۇنىڭ
 بويرۇقلىرىغا بوي سۇنۇش بىلەن ئۈزۈل - كېسىل دىندىن چىقىمىز. شۇنداقلا
 بۇ "بىز بىر يارىماس، قورقۇنچاق، مۇناپىق مىللەتمىز" دەپ تەن
 ئالغانلىقىمىز بولىدۇ، خالاس! بىز بالىلىرىمىزغا "غەت قىسىش" ھەققىدە
 ئەمەس، بەلكى دىن ۋە مىللەت ئۈچۈن ئۆلۈش ھەققىدە دادىل نەسىھەت
 قىلالايدىغان بولغان ۋاقتىمىزدا، سەۋىر ۋە چىدامغا ئۈندەپ تەربىيەلەيدىغان،
 بىر قېتىملىق ئەمەس، مىڭ قېتىملىق مەغلۇبىيەتتىن كېيىنمۇ قۇللۇقنى
 تەن ئالماي داۋاملىق تىرىكشىش توغرىسىدا ۋەسىيەت قىلىدىغان بولغاندا؛

”ھۆكۈمەت بىلەن ئويناشما، بېشىڭغا چىقسەن“ دەپ ئەمەس، ”بوي سۇنۇپ نومۇسسىزلىق بىلەن ياشىساڭ، ئەركەك ئەمەسسەن، ئۇندىن كۆرە كۈچۈڭنىڭ يېتىشىچە قارشىلىق قىلىپ ئۆلۈپ كەتسەڭ شەرەپ“ دېگەن ئىدىيىنى سىڭدۈرىدىغان دادىلاردىن بولاليساق، بۇ مىللەتنىڭ ئازات بولماسلىقىدىن غەم قىلمىساقمۇ بولىدۇ. ئەۋلادمۇ - ئۇلاد بۇخىل روھتا بولىدىغان مىللەتنى قۇل قىلىش ئۇڭاي بولمايدۇ.

بىزنىڭ ئاللاھتىن باشقا تايانچىمىز يوق

ئەسەرلەپ داۋام قىلغان زۇلۇم مەزلۇملارنى روھسىزلاندۇرۇپ، ھېچنىمىدىن ئۈمىد كۈتمەيدىغان ئۈمىدسىزلىككە چۈشۈرۈپ قويىدۇ. بۇ ئۈمىدسىزلىك ئەينى ۋاقىتتا يەنە بىمەنىلىككە يېقىن بىرخىل ئۈمىدلەرنى ئىپادىلەشتە كۆرۈلىدۇ. يەنى، ئاخىرقىلىق بىلەن ھېچبىر قانۇنىيەتلىك ئالاقىسى ۋە مەنپەئەت بىرلىگى بولمىغان ھادىسە ھەم سىياسى كۈچلەردىن قارىغۇلارچە ئۈمىد كۈتۈش بولۇپ ئىپادىلىنىدۇ. ئۈمىدسىزلىك ئاخىرقى چەككە يېتىپ، ئەسەبلىك دەرىجىسىگە بارغاندا ئەنە شۇنداق ”شامالدىنىمۇ، يامغۇردىنىمۇ“ ئۈمىد كۈتىدىغان بىنورمال روھى ھالەتنى شەكىللەندۈرىدۇ. بۇ، رىئاللىقتا ئېرىشىشتىن ئۈمىد ئۈزۈلگەن مەقسەتلەرگە شىپىرىن خىيالار ئىلكىدە يېتىش بولۇپ، بۇنى ”روھى غالىبىيەتچىلىك كېسىلى“ دەپ ئاتايدۇ. بۇ قارىشىمىزنىڭ توغرىلىقى ”تەڭلىمە“ نىڭ يەنە بىر تەرىپى (ئۈمىد) نى تەكشۈرۈشتىن ئىسپاتلىنىپ چىقىدۇ:

ئۈمىد — ئىنسانلارنىڭ ئۆز-ئۆزىگە بولغان ئىشەنچ تۇيغۇسى ۋە ئىرادىسىدىن بارلىققا كېلىدۇ. ئۆز-ئۆزىگە بولغان ئىشەنچ ۋە ئىرادە تاشقى ئامىللارنى شەرت قىلمايدۇ. شۇڭا تاشقى ئامىللارنىڭ پايدىلىق ياكى پايدىسىز بولۇشى — بۇ ئۈمىدنىڭ ئۇچۇشىگە ياكى كۈچىيىشىگە ھەل قىلغۇچ تەسىر كۆرسىتەلمەيدۇ. ئۈمىدسىزلىك ئىچىدىكى كۆلەڭگۈدەك ”ئۈمىد“ بولسا ئۆز-ئۆزىگە بولغان ئىشەنچ تۇيغۇسى، مەنىۋى تۈۋرۈك بولغان ئېتىقاد ئېڭىدىن ئىبارەت ئىچكى ئامىلغا ئەمەس، تاشقى ئامىللارغا باغلىق بولغاچقا، تاشقى ئامىلدا پايدىسىز نەتىجە سېزىلگەن ھامان، بۇ ”ئۈمىد“

تېزلىكتە ئۈمىدسىزلىك بىلەن ئالمىشىدۇ.

بۇخىل “پاسسىپ ئۈمىد” — ئەمەلىيەتتە ئۈمىدسىزلىك — ئىنساننى ھورۇنلاشتۇرىدۇ، ئىجتىئانلىق روھىنى، ئىزدىنىش روھىنى، تىرىشچانلىق روھىنى ئۇخلىتىپ قويىدۇ - دە، ئۇلار ھامان ئۆز بەختىنىڭ ئارزۇ - ئىستىگىنىنىڭ سەۋەپ تېزگىنىنى باشقىلارغا باغلاپ قويۇپ، ئۆزى ئىزدەنمەيدۇ. بۇ، دىنىي نوقتىدىن ئېيتقاندا مۇشرىكلىك بولۇپ، ھەر جەھەتتىن خاتا ۋە زىيانلىقتۇر.

بىزنىڭ خەلقىمىز مىللىي ئازاتلىق ئۈمىدىنى ئۇزۇن بىر زامان سوۋېت روسسىيىسىگە باغلىدى. بۇخىل پاسسىپ ئىدىيە سوۋېت ئىتتىپاقىدا ئوقۇغانلار، سوۋېتپەرەستلەر، بولشېۋىكلارنىڭ چوقۇنغۇچىلىرى تەسىرىدە مەيدانغا كەلگەن بىمەنە ئۈمىد ئىدى. بۇ ئۈمىد 60 - يىللاردىن كېيىن، خېرىششېۋىنىڭ ئاتالمىش “مەخپى دوكلات” بېرىپ، سىتالىننى ۋە سىتالىن دەۋرىنى قاغىشىدىن كېيىنكى رۇس - خىتاي مۇناسىۋەتلىرىدە يۈز بەرگەن دېپلوماتىيە كىرىزىسى تۈپەيلى تېخىمۇ كۈچىيىپ، شەرقى تۈركىستانلىقلارنىڭ زور كۆپچىلىگىدە مانا شۇ شەكىلسىز ئۈمىد ھۆكۈمران ئورۇنغا ئۆتتى. بۇ بەختسىز خەلق ئۆزلىرى ئۈمىد باغلىغان ئاشۇ “دۈشمەننىڭ دۈشمىنى” گە باغرى تەلپۈنگەن ھالدا رادىئو ئاڭلايتتى. خىتايلارنىڭ بۇرغۇنچىلىقىغا ئۇچراپ تۇرىدىغان بۇ دولقۇنلارنى ئاڭلاشمۇ ئۇقەدەر قولاي ئەمەس ئىدى. بۇ رادىئولار ئۈمىد كۈۋەتكۈچىلەرگە نېمىلەرنى بېرەتتى؟ بەزى كۈنلىرى خىتاي مۇستەملىكىچىلىرىنى بىرەر ئېغىز تىللاپ قۇياتتى. ئاندا - ساندا “شەرقى تۈركىستان” دېگەن بۇ سۆيۈملۈك نام تىلغا ئېلىناتتى. ۋە تىنىمىزنىڭ نامىنى ئاتاشمۇ جىنايەت بولۇپ قالغاچقا، رادىئودىن بۇ مۇبارەك ئىسىمنىڭ ئۆزىنى بىر قېتىم ئاڭلىۋېلىشمۇ قالتىس بەخت ھېساپلىناتتى. قانچىلىك ئادەم ئاشۇ غىرىلداپ تۈزۈك ئۇققىلى بولمايدىغان، بىرەر ئەمىلىيىراق مەزمونمۇ بولمىغان ئاڭلىتىشنى ئاڭلايمەن، دەپ جاسۇسلارنىڭ سېتىشى تۈپەيلى تۈرمىلەردە ياتقان، ھەتتا قىيناق ئازاپلار

دەستىدىن ئۆلۈپ كەتكەنىدى. شۇنداق بولسىمۇ ھەممە ياقنى زۇلمەت قاپلىغان، ھېچ يوقۇقتىن يورۇغلۇق شولسى كۆرەلمەيۋاتقان بۇ خەلققە، نۇر مەنبەسى بولۇپ كۆرۈنگەن ئاشۇ “پارقىراق قوڭغۇر”^① ئۇلارنى ھامان جەلپ قىلىپ تۇراتتى. شۇڭا رادىئونى ئاڭلىشاتتى، بەزىلەر خەتەرلىك تاغ يوللىرىدىن شۇ تەرەپكە ئۆتۈپ كېتەتتى... ئېتىلاتتى، زىندانلارغا تاشلىناتتى...

ھەتتا كېيىنرەك “ۋەتەن قۇتقۇزۇش رادىئوسى” پەيدا بولدى. بۇ رادىئو سوۋېت سىياسىتىدىكى بىر مەيدان شاھمات ئويۇنى بولۇپ، ئۇ خەلققە سوۋېت ھۆكۈمىتىنىڭ ئەمەس، بەلكى ۋەتەن ئىچىدىكى “ۋەتەن قۇتقۇزۇش تەشكىلات” لىرىنىڭ تاغ ئارىلىرىدا قۇرغان مەخپى رادىئو ستانسىسى بولۇپ بىلىنگەچكە، نۇرغۇن كىشىلەر بۇ سىياسى قىلتاقنىڭ — سوۋېت تاشقى سىياسىتىنىڭ — رۇس دىپلوماتىيىسىنىڭ قۇربانلىرىغا ئايلىنىپ كەتتى...

70 - يىللارنىڭ ئاخىرلىرىدا سوۋېت روسسىيىسى يەنە بىر قېتىم سىياسى شاھماتتا بەختسىز شەرقى تۈركىستان خەلقىنى تاراقلىتىدىغان “تېرە”، دەرۋازا قاقىدىغان “كېسەك” قىلدى. ۋېيتنام — خىتاي ئۇرۇشى مەزگىلىدە خىتاينىڭ ۋېيتنام ئۇرۇش مەيدانىدىكى كۈچىنى يەنىمۇ ئاشۇرۇشقا ئىمكان بەرمەسلىك ۋە يەنە باشقا ئاللىقانداق مەقسەتلەر ئۈچۈن، “غەرىپتىن شەپە بېرىش” نەيرىڭى، “ئوتنى ئورۇپ يىلاننى ئۆرگۈتۈش” (ياكى “توخۇنى بوغۇزلاپ، مايىمۇنى چۆچۈتۈش”) ھىلىسى ئىشلەتتى. ئۇلار خىتايلارنى سۆلھىگە قىستاش، دىپلوماتىيە جەڭگاھىدا كۆزلىگەن مەقسىدىگە يېتىش ئۈچۈن، ئاتالمىش “ۋەتەن قۇتقۇزۇش ئارمىيىسى” نىڭ ھەربى مانېۋېرنى لېنتىغا ئېلىپ تارقىتىپ، خۇددى راستتەك تۇيغۇ پەيدا قىلدى. ھەتتا خىتاي كۆچمەنلىرى ئېغىر - يېنىك ئۆي جىھازلىرىنى ئەرزان سېتىپ ۋەتىنىگە قاراپ قېچىشقا، پويىز ۋە ماشىنا بىلەنلىرىنىڭ باھاسى ھەسسىلەپ ئۆسۈپ

① “پارقىراق قوڭغۇر” — بىرخىل ھاشارەت بولۇپ قاسىرىقىدا پوسپۇر بولغاچقا كېچىسى يورۇق كۆرىنىدۇ. ئەمما ھارارەت بولمايدۇ، — ئا.

كېتىشكچە بېرىپ يەتتى. مۇستەملىكىچى ھۆكۈمەت كەڭ كۆلەمدە يىغىن ۋە سەپەرۋەرلىك ئۇيۇشتۇرۇپ، “ۋەتەن قۇتقۇزۇش ئارمىيىسى” ھەققىدە بەزى “مەلۇماتلار” نى بەردى. ئۇلارنىڭ دېگەنلىرىگە كۆرە، بۇ ئارمىيە 20 مىڭ كىشىلىك بولۇپ، ئۈچ دېۋىزىيەمەش، قۇراللىرى زامانىۋى، جەڭگىۋارلىقى دۇنيادا ئالدىنقى قاتاردا تۇرارمەش. ئۇلارنىڭ ھۇجۇم تېزلىكى خىتايلارنىڭ مۇداپىيە سەۋىيىسىدىن زور دەرىجىدە ئۈستۈن بولغاچقا، ئۇلار ناھايىتى تېز ئارىدا 2-3 يۈز كېلومېتىر ئىچكىرلەپ كىرەرمەش...

مانا مۇشۇنداق، ئىككى ئىمپېرىيىنىڭ نەيرەڭلىرىدىن ۋۇجۇتقا كەلگەن ساختا سىياسى كېلىمات، خۇددى چۆلدە چاڭقاپ يېقىلاي دەپ قالغان يولۇغىغا يىراقتا كۆرۈنگەن ئالۋىندەك، يېڭى ئۈمىدلىرىنى بەخش ئەتتى. بىچارە خەلق بۇلۇڭ-پۇچاقلاردا پىچىرلىشىپ: “بىزنىڭ 20 مىڭ كىشىلىك جەڭگىۋار ئارمىيىمىز بار ئىكەن، خىتايلار ئادەتتە بىزگە پايدىلىق نەرسىلەردە ساختا سانلارنى ئېلان قىلىدۇ، بەلكىم خىتايلار 20 مىڭ دەۋاتقان بۇ ئارمىيە يۈزىمىڭ كىشىلىك بولۇشىمۇ مۇمكىن! بۇ ئارمىيىمىز خىتايلار ھۇشىنى تېپىپ بولغىچلا، قەشقەرگە يېتىپ كېلەلگىدەك. ئۇنداقتا بۇ ئارمىيىنىڭ سانى دەرھاللا مىليون كىشىلىك بولۇپ كېتىدۇ... ئى، ئاللاھ! بىزنىڭ ئاھىمىز ساڭا يەتكەن بولسا ئەجەپ ئەمەسكى، دۈشمىنىمىزدىن قۇتۇلساق...” دېيىشەتتى...

ئەپسۇس، خىتاي — رۇس مۇناسىۋەتلىرىدىكى يۇمشاش خەلقىمىزنى ئۈمىدسىزلەندۈرۈۋەتتى... ئاخىر نەتىجە شۇ بولدىكى، بۇلارنىڭ ھەممىسى ۋاقىتلىق نەيرەڭلەر بولۇپ، رۇسلار ئۆز مەنپەئەتلىرى ئۈچۈن ۋاسىتە سۈپىتىدە پايدىلانغان، مەقسىدىگە يەتكەندىن كېيىن تاشلىۋەتكەن، خالاس! مانا مۇشۇنداق ئاساسسىز ئۈمىدلىرىگە باغلىنىپ قېلىش، كىشىنى ئۈمىدسىزلىكنىڭ چەكسىز ھاڭلىرىغا ئىتتىرىۋېتەتتى.

بۇلارنىڭ ھەممىسى بىزنىڭ ھاياجانغا ئاسان بېرىلىدىغان، ئاسان ئىشىنىپ كېتىدىغان يېنىك ۋە يەڭگىلەتكەن مىللى خاراكتېرىمىزنىڭ نەتىجىسى! بىز ساۋاقلارنى ئەستە تۇتمايمىز، تەجرىبە يەكۈنلىمەيمىز،

دۈشمەنلىرىمىز ئوخشاش ۋاستىنى قايتا-قايتا ئىشقا سالسىمۇ سېزىۋالمايمىز. تارىخ، ئەۋلاتلارنى تەربىيەلەيدىغان تارىخ، تەجرىبە-ساۋاقلارنى كۆرسىتىپ بەرگۈچى تارىخ — ھامان بىزنىڭ دىققىتىمىز سىرتىدا بولۇپ كەلدى. شۇڭا بىز ئوخشاش مەسىلىدە، ئوخشاش ئۇسۇلدا قانچە-قانچە قېتىملاپ ئالدامچىلىققا دۇچ كەلسەكمۇ، ھىچ سېزىۋالماستىن دۈشمەننىڭ ھۆل خىشىغا دەسسەپ، ئۇنىڭ مەنپەئەتلىرى ئۈچۈن ئاڭسىز يوسۇندا پايدىلىق رول ئوينايمىز.

ئاشۇ بىز ئۈمىد كۈتكەن رۇسلار كىم؟ ئۇ تارىختا بىزگە قانداق پوزىتسىيەدە بولغان؟ ”شاپائەت“ قىلىپ باققانمۇ؟ نېمە ئۈچۈن ئۇ بىزگە ياردەم قىلىشى مۇمكىن؟ بۇنىڭ بىرەر مەنتىقىگە ئۇيغۇن سەۋەبى بارمۇ؟ ئۇنىڭ مىللىي مەنپەئەتى نېمىنى تەقەززا قىلىدۇ؟ بۇلارنى ھېچ قاچان ئەستايىدىل ئويلىنىپ كۆرمەستىنلا، يېنىكلىك بىلەن ئىشىنىپ كېتىمىز!

ئۆتكەن ئەسىردە غەربى تۈركىستاندىكى قەبرىداشلىرىمىزنى مۇستەملىكە قىلىۋالغان رۇسلار، ئۆز مۇستەملىكىسىگە قوشنا يەردە — ئېتنىك مەنبەسى، دىنى، تىلى ۋە نەسەپلىرى ئوخشاش بولغان خەلقنىڭ مۇستەقىل دۆلىتى بولۇشىنى ئۈمىد قىلمايتتى، بۇ بىر ئەقەللىي سىياسى ساۋات ئىدى، ئەلۋەتتە. پامىر ۋە تەڭرى تاغلىرىدىن ئىبارەت تەبىئىي چېگرا توسىقى، روسلارنىڭ بۇ زېمىننىمۇ قوشۇپ يۈتۈۋېلىشىغا ئەپسىز ئىدى. بېسىۋالغان تەقدىردىمۇ مۇداپىيە قىلىشقا قولايسىز — يەنى ئىگىز قارلىق تاغلار مېتروپولىيە بىلەن بولغان باغلىنىشقا كۈچلۈك توسالغۇ بولاتتى. ئۇ ھالدا ئافغانىستان ۋە ھىندىستاندا ماراپ ياتقان ئېنگىلىزلارنىڭ تەسىر دائىرىسىگە تاشلاپ بېرىش، رۇسلارنىڭ ئوتتۇرا ئاسىيا مۇستەملىكىلىرىدىكى ھۆكۈمرانلىق ئورنى ئۈچۈن خەۋپ ئىدى. قىسقىسى، شەرقى تۈركىستاننىڭ مۇستەقىل بولۇشىمۇ، ئېنگىلىزلارنىڭ تەسىر دائىرىسىدە بولۇپ قېلىشىمۇ ئوخشاشلا رۇسلارنىڭ مىللىي مەنپەئەتلىرى ئۈچۈن تەھدىت ئىدى. ئۇ ھالدا نېمە قىلىش كېرەك؟ تەبىئىكى، شەرىقتىكى بۈيۈك قوشنا — خىتايلارغا سوغا قىلىش ئارقىلىق، ئۇلار بىلەن تەڭپۇڭ مۇناسىۋەت ساقلاش ئەڭ مۇۋاپىق

يول — بىر چالامدا ئىككى پاختەك سوقىدىغان “ئەپلىك ئىستىراتېگىيە ئىدى.

شۇڭا، چارۋىسىيىنىڭ ئوتتۇرا ئاسىيادىكى گېنېرال گوبىرناتورى فون. كاۋفماننىڭ تاپشۇرۇقى بىلەن، كورۇپاتىكن چىگرا كېلىشىمى قىلىش باھانىسىدا شەرقى تۈركىستانغا كېلىپ، ياقۇپبەگ ھاكىمىيىتىنىڭ ئىزى بىلەن ۋە بەزەن قانۇنسىز ھالدا تەمسىقلەپ، ھەربى ئاخباراتلارنى توپلىدى. ھەم ۋەتەننىمىزنىڭ توپوگرافىيىلىك خەرىتىسىنى ئالدى. بۇلارنىڭ ھەممىسىنى مانجۇ — خىتاي سۇلالىسىگە سېتىپ، بۇ مەملىكەتنى بېسىۋېلىشقا كۈشكۈرتتى، ھەمدە ئۆزى سۈكۈت قىلىپ تۇرۇشقا ۋەدە بەردى. جاللات زو زۇڭتاي قوشۇن باشلاپ چىقىپ، مىليونلارچە خەلقىمىزنى قەتلىئام قىلىپ ۋەتەننىمىزنى ئىستىلا قىلدى ۋە ئۆزلىرىنىڭ تىلىدا ئىسىم قويۇپ، ۋەتەننىمىزنىڭ ئىسمىنى ئاتاشنىمۇ جىنايەت قىلىپ قويدى. مانا بۇ — بىز شاپائەت كۈتكەن رۇسلارنىڭ دوستانە “تۆھپىسى”! مانا شۇ ھالدا خەلقىمىز بۇ ساۋاقنى ئېسىدە تۇتقنى يوق، دۈشمەن بولسا بىزنى داۋاملىق خىتاي قۇللۇقىدا قالدۇرۇش ۋە ئۆزىنىڭ مىللى مەنپەئەتى ئۈچۈن “قۇربانلىق قوي” قىلىشتىن ھېچ يانمىدى!

ئا. ھاكىمبايىۋ “ئۆكتەبىر ئىنقىلاۋىنىڭ شەرقى تۈركىستانغا بولغان تەسىرى”^① ناملىق ماقالىسىدا ئاشكارىلىشىچە، 1918~1922 - يىلغىچە بىرقىسىم “تۈرك” چىلەر غەربى تۈركىستاننى قۇتۇلدۇرۇش ئۈمىدى سۇغا چىلاشقاندىن كېيىن، شەرقى تۈركىستاننى بولسىمۇ ساقلاپ قېلىش كويىغا چۈشكەن. تارىخىي ساۋاقلار شۇنى كۆرسەتتىكى، قۇدرەتلىك قوشنىلار بىلەن مەنپەئەت توقۇنىشى بولغان ھالدا ئاجىز دۆلەتلەر مۇنقەرزلىككە يۈز تۇتارىكەن،

① ئا. ھاكىمبايىۋنىڭ ماقالىسى سابىق سوۋېت ئىتتىپاقىدا نەشر قىلىنغان «تارىخ مەسىلىلىرى» ناملىق ژۇرنالنىڭ 1982 - يىللىق 10 - ساندا ئېلان قىلىنغان بولۇپ، مۇئەللىپ ئۇنىڭ خىتايچە تەرجىمىسىنى ئىچكى ماتېرىياللار ئارىسىدا تاسادىپىي كۆرگەندى — ئا.

شۇڭا تۈركچىلەر يېڭىدىن تۇغۇلغان سوتسىيالىستىك سوۋېتلەر ئىتتىپاقى بىلەن ئىدىئولوگىيە جەھەتتىن بىردەكلىك ساقلاش ئارقىلىق ئۇلارغا ياخشىچاق بولۇپ، بۇ "چوڭ قوشنا" نىڭ زىيانكەشلىكىدىن ساقلىنىپ قېلىشنى، ئەكسىچە، ياردىمىگە مۇيەسسەر بولۇشنى خامخىيال قىلىشقان (چۈنكى ساددا خەلق كوممونيستلارنىڭ "ئېزىلگۈچىلەرنىڭ غەمگۈزارى" دېگەن چىرايلىق نامىغا ئالدىنىپ قالغان). شۇنىڭ بىلەن زىيالى تۈركچىلەر "كوممونيست" تونىغا كىرگەن - دە، بىر ياكى سۈپىتىدە 3 - ئىنتېرناتسىيۇنالغا قاتنىشىپ، دۇنيادىكى كوممونيست پارتىيىلەر ۋە سوۋېت ئىتتىپاقىدىن ياردەم سورىغان. شۇ يوسۇن ئۇلار شەرقى تۈركىستان بىيروسى سۈپىتىدە 3 - ئىنتېرناتسىيۇنالدا كۆپ قېتىم يىغىنلارغا قاتنىشىپ يۈرۈشتى. 3 - ئىنتېرناتسىيۇنال ئەمەلىيەتتە سوۋېت ئىتتىپاقىنىڭ تېزگىنلىشىدىكى قورچاق تەشكىلات بولغاچقا، رۇسىيىنىڭ قاش - قاپىقىغا قاراپ ئىش تۇتاتتى. ئۇلار ئۇيغۇرلارنى ئېنىق بولمىغان دېپلوماتىيە تەلەپپۇزىدىكى قۇرۇق ئېمىزگىلەر بىلەن گۈللەپ ۋاقىت ئۆتكۈزدى. 1921 - يىلى ئۇيغۇر ۋەكىللىرىنىڭ قاتتىق تەلۋى بىلەن ياردەم قىلىش - قىلماسلىق مەسىلىسى رەسمى مۇزاكىرىگە قويۇلدى. ۋەكىللەر بىردەك ياردەم قىلىش پوزىتسىيىسىدە بولۇشتى. بىراق رۇسىيە ۋەكىلى قارار چىقىرىدىغان تەشەببۇسكار ئورۇندا بولغاچقا، قارار چىقىرىلماي كەينىگە سۈرۈلدى. 1922 - يىلىغا كەلگەندە رۇسىيە ئاخىرى قارار چىقاردى: رۇسىيە كىچىك ۋە ئاجىز شەرقى تۈركىستاننى قوللاش بىلەن شەرقتىكى بۈيۈك قوشنىسىنىڭ دوستلۇقىدىن ئايرىلىپ قېلىشقا قەتئىي بولمايدۇ؛ خىتايلار بىلەن زىتلىشىشكە ئېلىپ بارىدىغان بۇنداق قارارنى چىقىرىش، رۇس مىللىي مەنپەئەتىگە خىلاپ؛ ئۇنىڭ ئۈستىگە ھازىر يىراق شەرقتە خىتاي كومپارتىيىسى قۇرۇلدى، شۇڭا ئۇيغۇرلار خاھلىسا خىتاي كومپارتىيىسىگە قوشۇلۇپ كەتسۇن^①، خالىسا بولشېۋىكلارغا قوشۇلۇپ كەتسۇن، ئىشقىلىپ

^① خىتاي كومپارتىيىسى سوۋېت ئىتتىپاقى ئەۋەتكەن جاسۇسلار تەرىپىدىن 1920 - يىلىدا

مۇستەقىل مەۋجۇت بولۇپ تۇرۇشقا يول قويۇشقا بولمايدۇ!

شۇنداق قىلىپ ئۇيغۇر ۋەكىللىرى 1922-يىلى 3 - ئىنتىرناتسىيونالدىن رەسمىي قوغلاپ چىقىرىلدى. ئۇلارنىڭ بەزىلىرى ئۆزلىكىدىن تارقاپ كەتتى؛ بەزىلىرى مىللەتچى سۈپىتىدە يوقۇتۇلدى... مۇشۇ ئەسرنىڭ 30-يىللىرى ۋەتىنىمىزدە پارتىلىغان مىللىي ئىنقىلاپ راۋاجلىنىپ كەڭ كۆلەملىك جىھادقا ئايلانغاندا، ئۆزلىرىنى "ئېزىلگۈچى مىللەتلەر ۋە ئېزىلگۈچى خەلقلەرنىڭ دوستى، غەمگۈزارى" دەپ پەدەزلەپ تونۇشتۇرىدىغان رۇس كوممونيستلىرى قانداق پوزىتسىيىدە بولدى؟ تارىخ ئوقۇغانلار ئېنىق بىلىدۇكى، شۇ زاماندىكى ئىنقىلاپچىلىرىمىزمۇ رۇس مىللىي مەنپەئەتلىرى ئۈچۈن "قۇربانلىق قوي" قىلىندى. ئۇلار 1933-يىلى 12-نويابىردا قۇرۇلغان "شەرقى تۈركىستان ئىسلام جۇمھۇرىيىتى" نى ئۇجۇقتۇرۇپ تاشتە شۇنچىلىك ئۈزۈل - كېسىل بولدىكى، ھەتتا "ئېزىلگۈچىلەر دوستى" دېگەن چىرايلىق چۈمپەردىسىنىڭ يىرتىلىپ، ياۋۇز ئەپتى - بەشىرىسىنىڭ ئېچىلىپ قېلىشىغىمۇ قارىمىدى! 1937-يىلىدىكى ئىككىنچى قېتىملىق كۆتۈرۈلۈش شەرقى تۈركىستاننىڭ جەنۇبى قىسمىنى پۈتۈنلەي ئېلىكىگە ئالغان بىر مەزگىلدە، رۇسلار ئىككىنچى قېتىم قۇراللىق مۇداخىلە قىلىپ، ئايرۇپىلان ۋە تانكىلار بىلەن قوزغىلاڭچى خەلق ۋە قۇلىدا تۆمۈرنىڭ سۇنقى بولمىغان خەلقىنى ئوققا تۇتۇپ، تەكلىماكاننىڭ ئىچكىرىسىگە قىستاپ ئاپىرىپ، 50 مىڭدىن ئوشۇق ۋەتەندىشىمىزنىڭ جېنىغا زامىن بولدى! نەتىجىدە خەلقنىڭ قولىدىن تارتىۋېلىنغان قۇرالنى ۋە ھاكىمىيەتنى خىتاي جالالتىلىرىغا تۇتقۇزدى. بۇ ۋەقەلەرنىڭ شاھىدلىرى ھەتتا كۈنىمىزگە قەدەر ياشاۋاتقان تۇرۇغلىق، شۇنچە تېزلا ئۆتمۈشنى ئۇنتۇپ قالدۇق. مانا بۇ، بىز "شاپائەت" كۈتكەن رۇسلارنىڭ ئىككىنچى قېتىملىق "بۈيۈك تۆھپىسى"!

قۇرۇلغان بولسىمۇ، خىتاي كوممۇنىستلىرىنىڭ ياسىما تارىخلىرىدا 1921-قۇرۇلغاندەك كۆرسىتىلىدۇ. ئا.

40- يىلارغا كەلگەندە، دۇنيا ئۇرۇشىدىن قولى بوشىغان بولشېۋىكلار شەرقى تۈركىستاندىكى ئىمتىيازلىرىنى ئەسلىگە كەلتۈرۈش، بۇ يەردىن غەرب تەسىرىنى يوق قىلىش ئۈچۈن “ئۈچ ۋىلايەت ئىنقىلاۋى” دىن پايدىلاندى. خىتاي ھۆكۈمىتىنى ئۆز مەقسىدى تەرەپكە قىستاپ كەلتۈرۈشكە ۋاسىتە قىلىنغان بۇ ئىنقىلاپ، ئىستراتېگىيىلىك پىلان ئەمەلگە ئاشقان، رۇس بولشېۋىكىلىرىنىڭ تەلۋى خىتايلار تەرىپىدىن قوبۇل قىلىنغاندىن كېيىن، يەنە رۇسلارنىڭ قولى بىلەن كىشەنگە بەنت قىلىنىپ خىتايلارغا تاپشۇرۇپ بېرىلدى. خەلقىمىز يەنە بىر قېتىم رۇس مەنپەئەتى ئۈچۈن “قۇربانلىق قوي” قىلىندى.

بۇ تارىخى ساۋاقلارنى شۇنچە چاپسان ئۇنتۇپ، كېيىنكى كۈنلەردە يەنىلا “رۇس شاپائىتى” دىن ئۈمىد كۈتۈش، بىزنىڭ ئەجەللىك ئاجىزلىقىمىز، دۆتلۈگىمىز، تارىخنى ئۇنۇتقان ئاسىي خاراكتېرىمىزدۇر! مىڭلارچە شۈكرىكى، خەلقنىڭ زور كۆپچىلىكى بۇ نوقتىنى كېچىكىپ بولسىمۇ تونۇپ يەتتى. ئەمما كۆپ ئەپسۇسكى، ئاز بىرقىسىم ئادەملەر، ۋاقتى ئۆتكەن “رۇس شاپائىتى” سەپسەتسىنى ھېلىمۇ كۆتۈرۈپ يۈرمەكتە. بۇ ئادەملەرنىڭ سالاھىيىتى كىشىنى گۇمانغا سالىدۇ!

ئۆزگىلەردىن شاپائەت تاما قىلىش جەھەتتە قايىمۇققان كالىمىزدا، “تۈركىيەدىن ئۈمىد كۈتۈش” مۇ ناھايىتى زور سالماقنى ئىگەللەيدۇ. رۇسلاردىن ئۈمىد كۈتكۈچىلەر دىنىي ئېتىقادى زەئىپلەشكەن ياكى ئاينىغان، كوممۇنىزىم تەلۋىلىگى بىلەن كالىلىسى چۆڭىلەپ كەتكەن ئادەملەرنى يادرو قىلغان بولسا، تۈركىيەدىن ئۈمىد كۈتۈش، ئېتىقاتىدىن چەتنىمىگەن ۋە كۆڭۈللىرى تۈركىسىزىمغا مايىل كىشىلەرنى يادرو قىلىدۇ. نەتىجە ئېتىبارى بىلەن، بۇ ئىككى خىل “ئۈمىد” نىڭ ھەر ئىككىسىلا “خام تاما” بولۇپ، بىمەنىلىكتە ھېچ پەرقى يوق!

تۈركىيە خەلقى سەبداشلىرىمىز بولۇشى سەۋەبىدىن ناھايىتى ئاق كۆڭۈل، بىزگە ئەڭ كۆيۈنىدىغان خەلق بولسىمۇ، ئۇلار ئۆز ھالىدىن ئېشىنىپ بىزگە ياردەم قىلغىدەك ھالدا ئەمەس (شەخسىلەرگە پاناھلىق بېرىش

قاتارلىقلاردا ياردەم قىلالىسىمۇ، ۋەتەن ئازاتلىغى مەسىلىسىدە ھېچ ئىمكانسىز. ئۇزۇن بىر زامان دۇنيادىكى ئىككى ئاساسلىق كۈچنىڭ بىرى بولغان رۇس كوممۇنىست ئىمپېرىيىسى تۈركىيەگە تەھلىكە بولۇپ تۇرغان ئىدى. كوممۇنىستلارنىڭ ئاغدۇرمىچىلىقى، ئىدىئولوگىيە ھۇجۇمى ۋە ھەربى تەھلىكىسى ئىچىدە ياردەمگە ھېچ ئىمكانسىز ئىدى. كېيىن غەرب كۈچلىرى ۋە كوممۇنىستلارنىڭ ئورتاق يۆلىشى نەتىجىسىدە كوردلار مەسىلىسى ئەۋج ئېلىپ، تۈركىيە ئۈچۈن بىر باش ئاغرىقى بولدى. خىتاي كوممۇنىستلىرى كۇردلارنى قۇراللىنىدۇرغان ئىدى. بۇ ھالدا خىتاي ۋە تۈركىيە ئارىسىدا بىرخىل “تەقدىرداشلىق” شەكىللىنىپ، بىر كېلىشىمگە كېلىش زۆرۈرىيىتى تۇغدۇرغانىدى. يەنى خىتايلار كۇردلارنى قوللاش ئارقىلىق تۈركىيەنى ئۆزى كۆزلىگەن دىپلوماتىيە نىشانىغا قىستاپ كەلتۈرگەنىدى. بۇندىن باشقا ئوتتۇرا دېڭىزدا تۈركىيە ۋە گىرىتسىيەنىڭ مەنپەئەت تالىشى مەۋجۇت ئىدى. ئوتتۇرا دېڭىز ئاراللىرى بۇ ئىككى دۆلەت ئارىسىدا ھەل بولۇشىغا كۆز يەتكۈسىز چېگىش مەسىلە ئىدى. شۇ تۈپەيلى، گىرىتسىيەمۇ تۈركىيەنىڭ خاتىرجەملىكىنى بوزۇش، تېنچ تەرەققى قىلىشىغا ئىمكان بەرمەسلىك ئۈچۈن قولىدىن كەلگەن بارلىق چارىنى ئىشقا سالاتتى! بۇندىن باشقا يەنە بىر يوشۇرۇن جاراھەت — تۈرك - ئەرمەن ئۆچمەنلىگىمۇ بار ئىدى. تېخىمۇ مۇھىمى، ئامېرىكا تۈركىيەنى كوزېر قىلىۋالغان بولۇپ، ئۇنىڭ ئاجىزلاپ كېتىشىگىمۇ، كۈچۈيۈپ كېتىشىگىمۇ قازاپ تۇرمايدۇ. مانا مۇشۇنداق گېرەلىشىپ كەتكەن زىددىيەتلەر ئىچىدىكى تۈركىيە، ياردەمگە ئىمكانسىزدۇر. تۈركىيەدىكى “شەرقى تۈركىستان پالان - پالانى” دېگەندەك ئورۇنلار تۈركىيەنىڭ قولىدىكى كوزېر بولۇپ، تۈرك - خىتاي دىپلوماتىيىسىنى تەڭشەيدىغان ۋاسىتە، خالاس. شۇڭا تۈركىيە ھاكىمىيىتى تۈركىيە تەۋەسىدە شەرقى تۈركىستان داۋاسىنىڭ جىمىپ قېلىشىنىمۇ، كۈچىيىپ كېتىشىنىمۇ خاھلىمايدۇ. مانا شۇنداق، ھەركىم ئۆز غېمى بىلەن، بىزنىڭ ئۆلۈش - تېرىلىشىمىز بىلەن ھېچكىمنىڭ كارى يوق. كۈنلاردا شۇنداق بىر تەمسىل بار: “جانمۇ - جان ئۆزىنىڭ جېنى، كىشىنىڭ جېنى — ئىتتىڭ

جېنى“. مانا بۇ، دۇنيانىڭ مەنپەئەت مەنتىقىسى! ئەگەر ئاق كۆڭۈل تۈرك خەلقىنىڭ ھىسداشلىقى ئەمەلىي ياردەمگە ئايلانمىسەن دەيدىكەنمىز، ئۆزىمىز ئوت يېقىشىمىز كېرەك، ئاندىن باشقىلار ئوتۇن سېلىشى مۇمكىن. بۇ خۇددى “يىغلىمىغىچە ئەمچەك سالماپتۇ” دېگەندەك ئاددى بىر ھەقىقەت! يەنە بىرخىل خامتامادا بولغۇچىلارمۇ باركى، بۇلار غەرپ دېموكراتىيىسىنىڭ ئىخلاسمەنلىرىنى يادرو قىلىدۇ. ئۇلار ئامېرىكا دۇنيادا ھۆررىيەت ۋە ئەركىنلىكنىڭ ھامىسى، ئاشۇلار ھامان بىركۈنى بىزنىڭ مەسىلىمىزنى كۈنتەرتىپكە قويدۇ، خىتايغا بېسىم ئىشلىتىپ چېكىنىپ چىقىپ كېتىشكە مەجبورلايدۇ، ... دېگەن تامادا بولماقتا. بۇلارنىڭ قارشىچە ھازىر تېخى ئامېرىكىنىڭ ھەقىقىي تۈردە قولى بوشاپ، شەرقى تۈركىستان مەسىلىسىگە چولپىسى تەككىنى يوقىتىش، قېرىشقاندەك تۈگىمەس “ئوتتۇرا شەرق مەسىلىسى”، “پارس قولىتىغى مەسىلىسى” ئامېرىكىنى بەنت قىلىۋېلىپ، بىزنى پۇرسەتلەردىن مەھرۇم قىلماقتىكەن. ئەگەر ئۇ بۇ ئىشلاردىن بىكار بولسا، جەزمەن بىزنىڭ ئىشىمىزغا قول تىقىدىكەندۇق! مانا بۇ تېخىمۇ بىمەنلىكتۇر!

ئۈمىدسىزلىكتىن توغۇلغان “روھى غالىبىيەتچىلىك” پىسخىكىسى ئۆز-ئۆزىنى خوشال قىلىدىغان، ئۆز-ئۆزىنى بەزلەيدىغان نۇرغۇن ھىكايىلارنى توقۇپ چىقىشقىچە ئېلىپ بارىدۇ. ئامېرىكىنىڭ بىرەر ئەمەلدارى خىتايغا كەلسە، ئۆزىمىزچە “شەرقى تۈركىستان مەسىلىسى توغرىسىدا سۆزلەشكىلى كەپتىمىش؛ ب م ت نىڭ نۆۋەتتىكى يىغىنىدا ئاۋازغا قويغانىكەن، تۆرت دۆلەتنىڭ قارشى تۇرۇشى، 96 دۆلەتنىڭ قوللىشى بىلەن نەتىجىلىنىپتۇ...”. دېگەندەك، شېرىن خىيالاردىن توغۇلغان گۈزەل ھىكايىلار ئېغىزدىن-ئېغىزغا كۆچۈپ يۈرىدۇ. ئامېرىكىدىن شاپائەت تىلەش خاھىشى ھازىرقى كۈندىمۇ داۋام قىلماقتا... ھەتتا، بەزى تەشكىلاتلارنىڭ “داھى” لىرىدىمۇ مۇشۇنداق بىمەنە ئۈمىد ھالەن ياشىماقتا.

يەنە بىر شەيتانى ئۈمىد شۇ بولغانكى، قانداقتۇر “شياڭگاڭ مەسىلىسى بىلەن بىرگە ھەل بولىدۇ، غەرپ دېموكراتىك كۈچلىرى خىتاي ھۆكۈمىتىگە

شياڭگاڭ مەسىلىسى توغرىسىدا شەرقى تۈركىستان مەسىلىسىنى 'تەڭ زەمبىل' قىلىپ قويۇپ، 'ختايىمۇ ئەنگىلىيەگە ئوخشاشلا مۇستەملىكىسىدىن ۋاز كېچىشى كېرەك' دەپ بېسىم ئىشلىتىۋاتقانمىش! . . " دېگەندەك ھىكايىلار خەلقىمىزنى تېنچلاندۇرۇش دورىسى سۈپىتىدە ئەنە شۇنداق پەپىلەپ ئۇخلىتىپ كەلگەنىدى. بۇنىڭغا قوشۇمچە ھالدا، شياڭگاڭنى ئۆتكۈزۈپ بېرىش - ئۆتكۈزۈۋېلىش سائەتلىرىدە ئۇرۇش پارتلاپ، خىتاي ئىمپېرىيىسىنىڭ پارچىلىنىشىدا بۆسۈلۈش ئېغىزى بولۇپ قالدۇ، دېگەندەك خامتاما مەھسۇلاتلىرىمۇ ئېقىپ يۈرگەنىدى. ئۈمىد — كۆلەڭگىدەك جىسىمسىز نەرسىلەرگە باغلىنىپ قالغاچقا، "كۆلەڭگۈ" يوقالغان ھامان، بۇ ئۈمىد كۆپۈككە ئايلىنىپ، بۇنداق خىيال بىلەن ئۆزىنى خوش قىلىپ يۈرۈۋاتقانلارنىڭ بىراقلا يېلى چىقىپ، ئۈمىدسىزلىكنىڭ چوڭقۇر ھاڭغا چۈشۈپ كېتىشتى. گۇيا ھەممە ياقنى قاراڭغۇلۇق قاپلىغاندەك، ھېچبىر تەرەپتىن ئۈمىد شولىسى كۆرۈنمەيۋاتقان، مەڭگۈلۈك ۋە چەكسىز زۇلمەت ھۆكۈمران بولغاندەك بىر كارتىنا شەكىللىنىپ، ئۈمىدسىزلىك مانا شۇ زۇلمەتنى تەن ئېلىش روھى ھالىتىگە كەلتۈردى.

بېمەنە ئۈمىدلىر شۇنىڭ بىلەنلا تۈگىگەنى يوق. تېخىمۇ خەتەرلىك، تېخىمۇ گۇڭگا بىر "ئۈمىد" ھازىر نۇرغۇن زىيالىلىرىمىز، ۋەتەن سىرتىدىكى تەشكىلاتلىرىمىز (خۇسۇسەن شۇ تەشكىلاتلاردىكى "داھى" لار)، ھەتتا خەلقىمىز چوڭقۇر چۈشەنمەيلا، خاتا ھالدا ئۈمىد باغلاۋاتقان ئايرىم "داھى" لىرىمىزمۇ "مودا" قىلىۋاتقان ئۈمىد بولۇپ، ئۇ بولسىمۇ خىتايلار دېموگراتىيىگە ئۆتكەن ھامان بىزنىڭ ئىشىمىز تېنچ يول بىلەن، سىياسى يول بىلەن (سۆھبەت ئۈستىدە) ھەل بولىدۇ، دېگەندىن ئىبارەت! بۇ، بەزى داھىلارنىڭ ئۆمۈرلۈك ئەقىدىسى ئىدى، ئەمدى ئۇ، كېيىنكىلەرگە مىراس قالغاندەك تۇرىدۇ!

بۇ، تارىخنى ئۇنتۇشتىن، ئەسلىنى ئۇنتۇشتىن، ساۋاقلارنى ئۇنتۇشتىن دېرەك بېرىدۇ. بۇ ئۇنتۇش بولسا، خائىنلىقنىڭ بىخىدۇر. "ھارۋىدا توشقان ئالىدۇ" دەپ سۈپەتلەنگەن دۈشمەننىڭ دېموكراتىچىلىرى نېمە - يۇ،

دىكتاتورلىرى نېمە؟ بىزنىڭ ۋەتىنىمىزدىن ئىبارەت بۇ گۆھەر زېمىن خىتاي مىللىتىنىڭ گۈللىنىشىدە — سانائەتلىشىشىدە، قۇدرەتلىك چوڭ دۆلەت قۇرۇشىدا ھەل قىلغۇچ ئەھمىيەتكە ئىگە. ئەجەب، دېموكراتىچى خىتايلارنىڭ مىللى گۈللىنىش ئارزۇسى، قۇدرەتلىك چوڭ دۆلەت قۇرۇش ئارزۇسى يوق بولسا؟! بىزنىڭ مۇشۇنداق ئۈمىدىتىكى پۇقرالىرىمىز ۋە ئۆزىچە قانداقتۇر “تەشكىلاتچى” بولۇۋالغان “چوڭ” لىرىمىز بۇ ئۈمىدىنى كۈتۈشتە قانداق تارىخى ئاساسقا، قانداق پاكىتقا، قانداق خاراكىتېر مەنتىقىسىگە ئاساسلىنىدۇ؟

ھەرقانداق ھەركەتنىڭ تەرەققىيات مەنتىقىسى بولىدۇ. ھەرقانداق خۇي-پەيىل، مەجەز-خاراكتېرىڭىمۇ ئوخشىمىغان تارىخىي شارائىتتا بىرخىل مەنتىقىلىق ئىپادىسى، مەنتىقىلىق تەرەققىيات باسقۇچى بولىدۇ. ئىككىنچى تۈرلۈك قىلىپ ئېيتقاندا، مەلۇم ئادەمنىڭ ئادەتتە ئىپادىلەيدىغان خۇي-پەيىلى، ئىلگىرىكى قىلمىش-ئەتمىشلىرى مەلۇم خاراكىتېر مەنتىقىسى بويىچە بولىدۇ. كېيىنكى قىلىدىغان-ئېتىدىغانلىرىمۇ ئەنە شۇ مەنتىقىگە ئۇيغۇن ھالدا بولىدۇ. خۇددى مەسىلەن: مۇشۇكىنىڭ گۆشخورلۇقى بىر ئارىدا ئۆزىچە ياكى مەجبۇرەن ئۆزگۈرۈپ قالمايدۇ، ئۇنىڭ ئەسىر ئېلىنغان چاشقانىنى بىردەم يىمەي ئوينىشى، ھەرگىز ئۇنىڭ ئۆزگۈرۈپ قالغانلىقىدىن دېرەك بەرمەيدۇ. تەمسىلدە شۇنداق كەلگەن: “مۇشۇكىنىڭ گۆشكە بويى يەتمەسە، ‘روزا تۇتۇم’ دەر”. بۈگۈنكى دېموكراتىچى خىتايلارنىڭ ئاغزىدا دەپ يۈرگەن داۋرائىلار خۇددى شۇنداق، “گۆشكە بويى يەتمىگەن” لىكى ئۈچۈن، ئەنە شۇنداق “روزا تۇتۇق” قىياپەتتە كۆرۈنمەكتە. ئۇھالدا، خىتايلارنىڭ شەرقى تۈركىستانلىقلار بىلەن بولغان مۇناسىۋەتلىرى تارىخىدا قانداق ئىپادىلەر بولغان؟ شۇ ئىپادىلەرنىڭ ئىخچام تەسۋىرى، ئەڭ ئوبرازلىق ئىپادىلىنىشى ئاتا-بوۋىلىرىمىزنىڭ “خىتايلار ھارۋىدا توشقان ئالىدىغان خەلق” دېگەن تەمسىلىدىن ئىبارەت! دېمەك، خىتايلار — سۆھبەت ئۈستىدە، دۆۋلىۋېتىلگەن تارىخىي پاكىتلار (مۇستەقىل دۆلەت بولغانلىقىمىزغا دائىر دەلىللەر)، مۇستەملىكە بولۇش جەريانىمىز ھەققىدىكى ئىسپاتلار، كىشىلىك

ھوقۇق توغرىسىدىكى تەسىرلىك نوتۇقلاردىن يۈزى قىزىرىپ كېتىدىغان، كۆڭلى ئېرىپ كېتىدىغان، ئۇنداق خىجىللىق تۇيغۇسىغا باي مىللەت ئەمەس! ئۇنداقتا مۇشۇنداق بىر مىللىي پىسخىكىنىڭ قانۇنىيەتلىك كېيىنكى ئىپادىسى نېمە بولۇشى مۇمكىن؟ بۈگۈنكى كۈندە بۇ ئاخىرقى قاراشقا بىزنىڭ ئاددىي پۇخرالىرىمىز ھېچ ئىشەنمەيدۇ، ئەمما بەزى “داھى”لار بۇنىڭدىن بەك ئۈمىدۋار بولماقتا. ئۇلارنىڭ مۇنداق مەۋھۇم “ئۈمىد”لىرىنى مەلۇم سىياسىي، تارىخىي ئاساسقا تايىنىلغان ھالدا شەكىللەنگەن دېگەندىن كۆرە، ئۇلارنىڭ بۇنداق “تېنچلىققا مايىل” ياخشى كۆڭلى بىلەن قىلىۋاتقان تەشەببۇسلىرى، ئۇلار تالىۋالغان ئالاھىدە شەكىلدىكى “ۋەتەنپەرۋەرلىك” ئۇسلوبىغا مۇۋاپىق كەلگەنلىكى ئۈچۈن، دېگەن تۈزۈكرىكتۇر. يەنى ئۇلارنىڭ “ئۆگزىگە چىقىۋالسا ئىتتىن قورقمايدىغان”، “لاي تۇتماستىن تام ئېتىدىغان”، “تېلېۋىزورنى يوتقاندا يېتىپ باشقۇرۇش” تەك ئالاھىدە (قۇربان بېرىشتىن ئۆزىنى قاچۇرۇشنىڭ ئەپلىك ئۇسۇلى بولغان) “ۋەتەنپەرۋەرلىك” ئۇسلوبىنىڭ مەھسۇلىدۇر. بۇنداق تېنچلىقپەرەستىك دۇنيادا مودا بولغان، مەزلۇم خەلقنى تېنچلاندۇرۇش دورىسى بېرىپ ئۇخلىتىدىغان، ھۆكۈمرانلار كەشىپ قىلغان، چىرايلىق پەردالانغان شۇملۇقتۇر (بىزمۇ تېنچلىقنى سۆيىمىز، ئەلۋەتتە. ئەمما مەخسەتلىرىمىزگە يېتىپ، بىزمۇ باغچىلىرىمىزدا خاتىرجەم سەيلى قىلىدىغان بولغاندا، بىزمۇ تېنچلىق شۇئارىغا قول كۆتۈرىمىز). بۇنداق تەشەببۇس — خۇددى ھالىسىرىغان دۈشمەن سۇلھى تەلەپ قىلىش ئارقىلىق كۈچ توپلاش ئۈچۈن ۋاقىت قازانغاندەك، بۇنداق بىمەنە ئۈمىدلىرىنىڭ ھەممىسى خەلقنى گۈللەپ، دۈشمەن ئۈچۈن كۈچىيىۋېلىش پۇرسىتى يارىتىپ بېرىدۇ؛ تەييارلىق ۋاقتى قازىنىپ بېرىدۇ، خالاس! چۈنكى خىتاي دېموكراتلىرىمۇ ھازىرغىچە شەرقى تۈركىستاننىڭ بېسىۋېلىنغان زېمىن ئىكەنلىكى ھەققىدە ئوچۇق بايانات ئېلان قىلىش سەمىمىيىتى كۆرسەتكىنى يوق. ئەگەر شۇنداق بولغان تەقدىردىمۇ ئەمەلىيەتنىڭ سىنىقىدىن ئۆتمەي تۇرۇپ بۇنداق قۇرۇق گەپلەرگە ئىشىنىش، بىزنى يەنە بىر قېتىم تارىخىي پۇرسەتلەردىن مەھرۇم قىلىشى ئېنىق.

چۇنكى، كوممۇنىست خىتايلارمۇ ”ئۈچ يىل ئىچىدە چىقىپ كېتىمىز، گومىنداڭ قالدۇق كۈچلىرىنى تازىلاپ بولۇپلا چىقىپ كېتىمىز، يېڭى ھاكىمىيەت قۇرۇشۇڭلارغا ياردەم بېرىپ ئاندىن چىقىپ كېتىمىز...“ دېگەن رەڭۋازلىقنى قىلغان ئىدى. شەرقى تۈركىستاننىڭ شەھەر كوچىلىرىغا ئېسىلغان شۇ مەزمۇندىكى شۇئار - لوزۇنكىلارنى كۆرگەن شاھىدلار تېخى ھايات تۇرۇپلا، ئاسمان - زېمىن ئۆزگىرىشلەر يۈز بەردى، ئۆز ۋەتىنىمىزدە ياشاش ھوقۇقىمىزدىنمۇ مەھرۇم قىلىنىۋاتىمىز. بەلكىم بەزىلەر دېموكراتىك خىتايلار دېمەك، كوممۇنىست خىتايلارغا تۈپتىن ئوخشىمايدۇ، دەپ سەۋەپ كۆرسىتەر. لېكىن بىز تارىختا بىرلا ئادەم تەرىپىدىن ئالدىندۇق، پەقەت ئۇ كېيىمنى ئۆزگەرتىپلا ئالدىمىزغا كەلدى: شىڭ شىسەي دېگەن ياك - جىنلارغا ئوخشامتى، بۇ دېگەن تەرەققىپەرۋەر ئىدىيىدىكى كىشى، ئۇ ئالدىمايدۇ دېدۇق. ئوخشاش نەتىجە بولدى؛ گومىنداڭ دېمەك، سۇن ياتسەننىڭ ئۈچ بۈيۈك سىياسىتىنى ئىجرا قىلىدىغان پارتىيە، شىڭ جالالتقا ئوخشامتى، دەپ ئۆز - ئۆزىمىزنى بەزلىگەن ئىدۇق، ئۇنىڭ قىلمىشىمۇ مىللىي مەنپەئەتنى ئاساس قىلغاچقا، مىللىي خاراكتېرنىڭ مەنتىقىسى بويىچە ئوخشاش نەتىجىگە ئېلىپ باردى. كوممۇنىستلارنى ئېزىلگۈچىلەرنىڭ بېشىنى سىلايدىغان ماشايىخ دەپ بىلگەن، كوممۇنىست خىتايلارنىڭ تېزەك تېرىپ كېلىشى، چاچاڭ قۇرۇپ ئالدىغا چىققان خەلقنىڭ يېمەك - ئىچمەك، يەم - خەشەكلىرىدىن ھېچنىمىگە تەگمەي ”ئالجاناپلىقى“ نى ئىپادىلىشى خەلقنىڭ زور كۆپچىلىگىنى غەپلەتتە قالدۇرۇپ ئالدىغان بولسا، خەلق ئىچىدىكى دانىشمەنلەر خىتايلارنىڭ بۇنداق ”ئەدەپ - ئەخلاقلىق“، ”يۇمشاق - مۇلايىملىق“ نى تېخىمۇ يامان شۇمۇلۇقنىڭ بىشارىتى دېيىشكەندى.

ساۋاقلارنى ھېچ نەزەرگە ئالماستىنلا دۈشمەنگە دەم بېرىدىغان بۇنداق ”تېنچلىقپەرەستلىك“ يولىنى تۇتقۇچىلار ۋە باشقا شۇنىڭدەك مەۋھۇم ”ئۇمىد“ لەرگە خەلقنى ئىشەندۈرمەكچى بولۇپ تىرىشچانلىق كۆرسىتىۋاتقانلارنىڭ ھەقىقىي سالاھىيىتى ئۈستىدە چوڭقۇرراق مۇلاھىزە

يۈرگۈزۈپ بېقىشقا توغرا كېلىدۇ. بۇ ئادەملەر ساختا “ۋەتەنپەرۋەرلىك”،
“مىللەتچىلىك” تونى كېيىۋېلىپ خىتاي مەنپەئىتى ئۈچۈن ئىشلەيدۇ -
قانداق؟

بىز پەقەت چىش - تىرنىقىمىزچە قۇراللانغان خىتاي ئارمىيىسىلا
ھۆرلىگىمىزنىڭ بىردىن - بىر توسالغۇسى دەپ قارىساق بەك بالىلارچە
ئويلىغان بولىمىز. بىزنىڭ يوللىرىمىزدىكى توسالغۇ كۈچلەر ئىچىدە خىتاي
مۇنتىزىم ئارمىيىسىدىنمۇ خەتەرلىكرەك يەنە بىر يوشۇرۇن جەڭگاھتا “خىتاي
ئارمىيىسى” مەۋجۇت. بۇ “ئارمىيە” — نەسلى بىزدىن بولغان، بىزگە
ئوخشاش سۆزلەيدىغان جاسۇسلار، مۇناپىقلار بولۇپ، ئۇلار دىنىي سەپ، پەننىي
سەپ، سىياسىي سەپ، ئاخبارات، تەشكىلاتلىنىش، تەشۋىقات قاتارلىقلارنىڭ
ھەممىسىنى ئۆز ئىچىگە ئېلىشى مۇمكىن. خىتايلار پەقەت ئارمىيە
ئارقىلىقلا بىزنى چەكلەش بىلەن قانائەتلەنمەيدۇ. مىليونلارچە ئەسكەرگە،
مىليونلارچە ساقچىغا، مىليونلارچە باشقا ھەرخىل ئاتاقلىق فورمىلىق ۋە
فورمىسىز قۇراللىق كۈچلەرگە ئىگە خىتاي ھاكىمىيىتى مۇشۇ كۈچلەرنى
بىزنىڭ ھەركىتىمىزنى چەكلەشكە يېتىدۇ، دەپ قارىماي، يەنە مىڭلىغان
جاسۇسلارنى، مۇناپىقلارنى ئىشقا سېلىۋاتقانلىقىدىن بىز بىر ئەقىلگە
كېلىشىمىز كېرەك. يەنى، خىتاي ھۆكۈمىتى شۇنچە كۆپ ئادىمىگە، قۇراللىق
كۈچىگە تەمەننا قىلىپ، باشقا سەپلەرنى تاشلاپ قويىمىغان يەردە، بىزنىڭ
ھېچنىمىدىن ھېچنېمە يوق جاھانغا پاتماي قېلىشىلىرىمىز، ھەرخىل
ئىتتىپاقلىشىشقا بولىدىغان كۈچلەرنى چەتكە قېقىشىمىز، كۈلەڭگۈدەك
“ئۆمىد” لەرگە گۈل بولۇپ يۈرىشىمىز چېكىدىن ئاشقان تەلۋىلىك ۋە
دۆتلۈكتۈر!

شۇنى ئېنىق تونىشىمىز كېرەككى، بىزنىڭ بۇ يەر يۈزىدە ئۆزىمىزدىن
باشقا غېمىمىزنى قىلغۇچى، تايىنىدىغان تايانچىمىز يوق. بىزگە (ئاللاھتىن
باشقا) ھېچكىم ياردەم قىلالمايدۇ ۋە قىلمايدۇ. بىز ئۆز غېمىمىزنى ئۆزىمىز
قىلىشىمىز، ھەرخىل چەتئەل كۈچلىرىدىن، سىياسى گۇرۇھلاردىن، خەلقارا
تەشكىلاتلاردىن زىيادە ئۆمىد كۈتۈش بىلەن ھۇشيارلىقىمىزنى،

تىرىشچانلىغىمىزنى بوشاشتۇرۇپ قويماسلىقىمىز كېرەك. بىز بۇ كۆرەشكە بەل باغلىغان ئىكەنمىز، قانداقتۇر پالانچى — پۈكۈنچىلەرگە ئۈمىد باغلاپ ئەمەس، ئۆز ئىمان - ئېتىقادىمىزغا، ئۆزىمىزنىڭ ئىرادىسىگە، ئۆز كۈچىمىزگە ئىشىنىپ مەيدانغا چۈشۈشۈمىز كېرەك. شۇنداق بولغاندىلا، تاشقى شەرت قانداق بولشىدىن قەتئى نەزەر، بىزدە ئۈمىدسىزلىك توغۇلمايدۇ. بىز تاشقى ياردەمنى چەتكە قاقمايمىز، ئەمما جىمى ئۈمىدلەرنى ئۇنىڭغا باغلاپ قويساق خاتا بولىدۇ.

“... ياردەم پەقەت ئاللاھ تەرىپىدىنلا كېلىدۇ...” (سۈرە “ئەنفال” 10-

ئايەتنىڭ بىرقىسمى).

“... ياردەم پەقەت غالىپ ۋە ھېكمەت بىلەن ئىش قىلغۇچى ئاللاھ

تەرىپىدىندۇر...” (سۈرە “ئال ئىمران” 126-ئايەت).

بۇ ئايەتلەر ئاللاھنىڭ ۋەدىسىدۇر. بىزنىڭ ئاللاھتىن باشقا ھېچقانداق

تايانچىمىز يوق، ياردەم بەرگۈچىمىز يوق، غەمخورىمىز يوق.

بىز پەقەت ئاللاھنىڭ ياردىمىگە، ئۆزىمىزنىڭ ئىمان - ئېتىقاتىغا،

ئىرادىسىگە ئىشىنىمىز، باشقا ھەرقانداق تاشقى ئامىللارغا ئۈمىدىمىزنى

باغلاپ قويماسلىغىمىز كېرەك!

ئاددى جەڭچى بولۇش ئېڭىنى تىكلەيلى

جىھاد — ئاللاھ رىزالىقى ئۈچۈن بولىدۇ. شۇڭا جىھاد ئىستىلىدىكى بىر نازۇك ھالقا شۇكى — بۇنىڭغا قىلچە رىيا ئارلاشماسلىقى كېرەك. يەنى جىھاد قىلغۇچى ئۆزۈل - كېسىل خالىس نىيەتتە بولۇشى، قىلچە شەخسىي مەنپەئەت - مەيلى ماددىي مەنپەئەت ياكى شۆھرەت تاماسى، ئەمەل - مەنەسپ تاماسىنى ئارلاشتۇرماستىن كېرەك! ئېتىقادىمىز چىن دەپ ئىشىنىدىكەنمىز، ئۇ ھالدا دىللىرىمىزدا يۇشۇرغان رىيانى ئاللاھ تائالانىڭ كۆرۈپ تۇرۇدىغانلىقىغا ئىشىنىشىمىز لازىم. مەيلى بىز بۇخىل شەخسىي غەرەزلىرىمىزنى قانداق چىرايلىق سۆز ۋە ئۇستىلىق بىلەن قىلىنغان ھەرىكەتلەر ئارقىلىق نىقايلىغان تەقدىردىمۇ ئاللاھتىن يوشۇرۇپ قالالمايدىغانلىقىمىزنى چۈشەنسەك ۋە بۇنىڭغا ئىشەنسەك، ئاندىن رىياكارلىققا چەك قۇيالايمىز. بۇنىڭدىن شۇنداق بىر ئەقلىي يەكۈن نامايەنكى، جىھاد قىلغۇچىلار ئالدى بىلەن ئۆز نەپىسى خاھىشلىرى بىلەن جىھاد قىلىشلىرى ۋە غالىپ كېلىشلىرى كېرەك. ئاندىن ئۇنىڭ ئۈچۈن جىھاد قىلىش سەيلى قىلغاندەك ئاسان ھەم كۆڭۈللۈك بولۇپ قالىدۇ؛ قورقۇنۇچ، ھەسەت كەبى روهنى غاجلايدىغان تۇيغۇلار كۆڭۈلدىن كۆتۈرۈلۈپ كېتىدۇ. بۇنداق روه ئەينى ۋاقىتتا مۇقەررەر غەلىبە قىلىشنىڭ كاپالىتى بولۇپ قالىدۇ! ھەدىسى رەسۇلۇللاھتا شۇنداق دېيىلىدۇ:

”ئاللاھ يولىدا جىھاد قىلغۇچى (ئاللاھ ئۆزىنىڭ يولىدا خالىس جىھاد قىلغان كىشىنى ئوبدان بىلىدۇ) خۇددى كۈندۈزى روزا تۇتۇپ، كېچىسى ئۇخلىماي ئىبادەت قىلغان ئادەمگە ئوخشايدۇ. ئاللاھ تائالا، ئاللاھ ئۈچۈن

جېھاد قىلغۇچىنى شېھىد بولغان ھامان جەننەتكە كىرگۈزۈشكە ياكى ئۇنى ساۋاپ بېرىپ سالامەت قايتۇرۇشقا، يا غېنىمەت ۋە ساۋاپ بىلەن سالامەت قايتۇرۇشقا كېپىل“ (“ئىمام بۇخارى“).

بۇ ھەدىستىن شۇنى كۆرۈۋالالايمىزكى، ئەگەر جېھاد قىلغۇچى ئارتۇقچە ئۆز غېمىنى قىلىپ كەتمىسىمۇ، ئاللاھ ھەر ئىككى دۇنيالىقى ئۈچۈن مۇكاپات بېرىشكە كېپىل ئىكەن.

بىز تارىخنى ۋاراقلاپ كۆرىدىغان بولساق، كۆرەشلىرىمىزنىڭ غەلىبىگە ئېرىشەلمەسلىكىدىكى تاشقى ئامىللارنىلا ئەمەس، ئىچكى ئامىللارنىمۇ چوڭقۇرراق تەتقىق قىلىدىغان بولساق، غەلىبە قىلىش ئۈچۈن نىيەتنىڭ خالىس بولۇشى نەقەدەر مۇھىم ئىكەنلىكىنى كۆرۈۋالالايمىز. شۇنداقلا ئاللاھ تائالانىڭ جېھاد قىلغۇچىغا خالىس نىيەتتە بولۇشىنى بويۇرشىدىكى ماددى ھېكمەت (ئەمەلى پايىدا) نى ھەم چۈشۈنۈپ يېتەلەيمىز.

مەسىلەن: ياقۇپبەگ دەۋرىدىن مىساللار كۆرىدىغان بولساق، قوقاندىن كەلگەنلەر مەنپەئەتنى دەپ كەلگەنلەر بولۇپ، ئەگەر پايدا بولسا تەييار تۇرىدىغان ياكى ئۇرۇشىدىغان، ئەگەر زىيان تارتقۇدەك بولسا قاچىدىغان نىيەتتىكى ئادەملەر ئىدى. ئۇلارنىڭ نىيەتتە خالىسلىق بولمىغان ئەھۋالدا تەبئىيىكى، جان پىدالىق بىلەن جەڭ قىلىش روھى بولمايتتى. شەخسلەردىن نىياز ھېكمەتگىنى مىسال قىلساق، بۇ ئادەم ناھايىتى كۆپ ماددى مەنپەئەت ۋە ناھايىتى يوقۇرى ئەمەل تاماسىدىكى شەخس ئىدى. گەرچە ياقۇپبەگ خوتەن ۋىلايىتىنى ئۇنىڭ تەسەررۇپىغا بەرگەن بولسىمۇ، ئۇ يەردە ھىساپسىز بايلىققا ئىگە بولغان تۇرۇقلۇقمۇ ئۇنىڭ نەپىسىگە كىچىك تۇيۇلغانىدى. شۇڭا خىتايلار بېسىپ كېلىشى بىلەنلا خىتايلاردىن تېخىمۇ چوڭ مەنەپ ۋە تېخىمۇ كۆپ مەنپەئەتكە ئېرىشىمەنغۇ، دېگەن تامادا بولغان بۇ ئادەم نۇمۇسسىزلىق بىلەن خائىنلىق قىلىپ دۈشمەننىڭ قوينىغا ئۆزىنى ئاتقان.

30- يىللاردىكى ئىنقىلاپنى ئەسلەپ ئۆتسەك، نۇرغۇن كىشىلەردە رۇشەن

غايە، ئېنىق نىشان يوق ئىدى. ھەتتا سەردارلارنىڭمۇ بىرمۇنچىسى ئاداققى غايىسى ئېنىق بولمىغان، ئىستىخپىلىك ھالدا ئىنقىلاپقا ئىشتىراك قىلىشقان ئىدى ياكى ئىنتايىن پەس ئارزۇ- ھەۋەسلەرنى غايە قىلىۋېلىشقان ئىدى. مەسىلەن: سەردارلاردىن بولمىش خوجانىياز ھاجى شەخسىيەت ياكى ئاڭسىزلىق تۈپەيلى شۇ زامان ئىنقىلاۋىدىكى بىردىن- بىر سىياسى داھى سابىت داموللىنى دۈشمەنگە تۇتۇپ بېرىشتەك شەرمەندىلىكنى قىلغان ئىدى، ھەتتا ئۆز ۋەتىنىنىڭ جۇمھۇر رەئىسلىگىدىن خىتايلار بەرگەن مۇئاۋىن ئۆلكە باشلىقلىقىنى ئارتۇق كۆرگەن. بۇ خۇددى ”بايكامنىڭ يۇندىسى ئۆزۈمنىڭ بەتتىسىدىن ياخشى“ دېگەندەك بىر خىل قۇلچىلىق ئىدى.

دېمەك تارىخى ساۋاقلاردىن كۆرۈنۈپ تۇرۇپتىكى، ئەگەر كىمكى جىھاد قىلىشتا مەلۇم ماددى مەنپەئەتنى ياكى مەنەپپىنى، شەرەپنى كۆزلىسە، ئۇنىڭ جىھاد قىلىشتىكى ھەركەتلەندۈرگۈچى ئىچكى ئامىلى ئەنە شۇنداق نەرسىلەر بولسا، تەبىئىكى، ئۇنىڭدىكى ساداقەت سۇنئى بولىدۇ، ئېرىشمەكچى بولغان مەنپەئەتلىرىگە ئېرىشىپ بەھرىمەن بولۇش خىيالىدا بولغاچقا، جېنىنى ساقلاپ قېلىش زۆرۈرىيىتى تۇغۇلىدۇ- دە، پىداكارلىق روھىمۇ بولمايدۇ. ئەگەر ئۇ كۆزلىگەن مەنپەئەت ياكى مەنەپپىلىرىگە ئېرىشەلمىسلا، ئۇنىڭدا قېيىداش روھى ھالىتى شەكىللىنىدۇ- دە، ئۆزىنى شۇ مەنپەئەتلەردىن ”قۇرۇق قالدۇرغانلار“ نىڭ سېپىدىن كېتىدۇ. شۇ مەنپەئەتلەرنى بەرگەن ياكى بېرىدۇ دەپ خام تامادا بولغان (دۈشمەن) تەرەپكە ئۆتۈپ كېتىدۇ. بۇ قېيىداشتا گۇيا ياقۇپبەگكە، سابىت داموللىغا ياكى ئېلىخان تۆرىگە جەڭ قىلىپ بەرگەندەك (جەڭ قىلىپ بېرىدىغاندەك) بىرخىل مۇجىمەل ھىسىيات، مىننەت قىلىش پوزىتسىيىسى مەۋجۇت. شۇڭا، نېمە ئۈچۈن ۋە كىم ئۈچۈن جەڭ قىلىشتىن ئىبارەت بۇ مۇددىئىغا توغرا بولمىشى كېرەك. شۇنى ئايدىڭلاشتۇرۇپ بېلىشىمىز كېرەككى، بىز پالانچى- پوكونچىلار ئۈچۈن (قايسىدۇر بىر لىدىر ئۈچۈن) جەڭ قىلىپ بەرمەيمىز. مەنىۋى جەھەتتە ئاللاھنىڭ رىزالىقىنى كۆزلەپ جىھاد

قىلىمىز، ماددى جەھەتتە پايدىسى ئۆزىمىز ئۈچۈن بولىدۇ؛ ۋەتىنىمىز مۇنقەرزلىكتىن قۇتۇلىدۇ، مىللەت ھۆرلۈككە ئېرىشىدۇ، ئۆلۈپ كەتسەك ئورنىمىز جەننەتتە بولىدۇ. بۇ ئىدىيە ئەگەر ئاددى مۇجاھىدلار ئىچىدە ئومۇملاشمىغان تەقدىردىمۇ، رەھبەرلەر قاتلىمى ئىچىدە جەزمەن، ئومۇملىشىشى كېرەك! ئۇنداق بولمايدىكەن، ”ئەمىر بولسام جىھاد قىلىمەن، خەق ماڭا ئەمىر بولسا قىلمايمەن“ دەيدىغان ”داھى“ لىق تاماسى شەكىللىنىپ، ئاللاھنىڭ رىزالىقىنى قازىنالمىمىز، ساداقەتمەن ۋە پىداكار بولالمىمىز!

پەيغەمبەر سەللەللاھۇ ئەلەيھى ۋەسەللەم ھايات ۋاقتىدىكى جىھادلاردا ھەر قاچان قوشۇنغا بىرسىنى ئەمىر قىلىپ بەلگىلىسە، باشقىلار ئۇنىڭغا گەپ يوق بوي سۇناتتى. ھەتتا ئەبۇبەكرى، ئۆمەر، ئوسمان ۋە ئەلى رەزىيەللاھۇ ئەنھۇدەك بۈيۈك سەردارلار بولغان قوشۇنغا 17 ياشلىق يىگىتلەرنى ئەمىر قىلىپ بەلگىلىگەن بولسىمۇ، ھەممەيلىن ئاددى مۇجاھىد سۈپىتىدە بويسۇنغان. بىز ئاللاھنىڭ يولىدا ماڭىمىز، جىھاد قىلىمىز دەيدىكەنمىز، يولباشچىمىز، ئۇستازىمىز، دۇنيا ۋە ئاخىرەتلىك رەھبىرىمىز رەسۇلىللاھنى ۋە ساھابىلەرنى ئۆلگە قىلىشىمىز، بىزمۇ ئۆزىمىزدە ئاللاھ ئۈچۈن، ۋەتەن ئۈچۈن، ئېزىلگەن مۇسۇلمان خەلقىمىز ئۈچۈن ئاددى جەڭچى بولۇش ئېڭىنى تىكلەشنىمىز زۆرۈر! چۈنكى ئاللاھنىڭ جەڭچىسى بولۇشتىن ئالى شەرەپ بولمايدىغۇ؟!

سىياسىدىكى “قارا نۇرلۇق چىراق”

ئالدى بىلەن “قارا نۇرلۇق چىراق” نىڭ نېمە ئىكەنلىكىنى چۈشىنىشىمىز كېرەك، ئاندىن سىياسىدىكى “قارا نۇرلۇق چىراق” نى چۈشىنىشىمىز ئاسان بولىدۇ.

دېھقانچىلىق پەن - تېخنىكىسى (ھاشارەت-شۇناسلىقتا) دا ئىشلىتىلىدىغان بىرخىل ھاشارەت يوقۇتۇش ئۇسۇلى — قارا نۇرلۇق چىراقتۇر. ئادەتتە ھاشارەتنىڭ كۆپچىلىكى نۇرغا ئىنتىلىش خۇسۇسىيىتىگە ئىگە. دېھقانچىلىقتا ھاشارەتلەرنىڭ بۇخىل خۇسۇسىيىتىدىن پايدىلىنىپ ھاشارەتلەرنى توپلاپ يوقۇتۇش مەقسىدىگە يەتكىلى بولىدۇ. بۇنىڭ كونكرېتىنى ئۇسۇلى مۇنداق: ئېكىنزارلىقنىڭ ئوتتۇرسىغا بىر دانە چىراق يېقىپ قويۇلىدۇ، چىراقنىڭ قارا سىرلانغان چاقپىلەكسىمان بىرنەچچە قاننى بولىدۇ. چىراقنىڭ ئاستىغا زەھەرلىك ماددا قاقچىلانغان داس قويۇلىدۇ. چىراق ئەتراپىنى ئايلىنماقچى بولغان ھاشارەتلەر ھېلىقى قارا قاناتقا ئۇسۇپ داستىكى زەھەرگە چۈشۈپرىدۇ - دە، قايتا چىقالمايدۇ. مانا بۇ، زىيانداش ھاشارەتلەرنى توپلاپ يوقۇتۇشنىڭ ئۈنۈملۈك ھەم ئەرزان ئۇسۇلى.

ئۇنداق بولسا، سىياسىدىكى “قارا نۇرلۇق چىراق” قانداق بولىدۇ؟ بۇمۇ تۈزۈلۈش قانۇنىيىتى جەھەتتىن ھاشارەت-شۇناسلىقتىكى قارا نۇرلۇق چىراققا ئوخشاپ كېتىدۇ. ئەمما ئۇنىڭ ئوۋلاش ئۈنۈمى ھاشارەت ئۈنۈمى، قارشىلىق كۆرسەتكۈچىلەر، ئۆكتىچىلەر، ئومۇمەن، مەۋجۇت ھاكىمىيەتنىڭ دۈشمەنلىرى، ئەلۋەتتە!

قارشىلىق ئىدىيىسىدىكى كىشىلەر ھامان تەشكىلاتلىنىشقا مۇھتاج، ئۇ ھالدا مەۋجۇت ھاكىمىيەتلەر ئۇلارنى توپلاپ يوقۇتۇش، ھەركىتىنى ئۈنۈملۈك كۈزەتۈش ۋە كونترول قىلىش ئۈچۈن جاسۇسلارنى ئىشقا سېلىپ،

“قارشىلىق كۆرسىتىش تەشكىلاتلىرى” (پارتىيە-گورۇھ قاتارلىقلار) نى قۇرۇپ، يوقۇتۇش ئوبيېكتلىرىنى بۇ “ئىنقىلاۋى تەشكىلات” قاتوپلايدۇ. بۇنىڭ بىلەن ئۆكتىچىلەرنىڭ ھەركىتىنى كۈزىتىش، تېزگىننى تارتىپ تۇرۇش، ئەھمىيەتسىز ۋە كىچىك كۆلەمدىكى “ئىنقىلاپ ھەركەتلىرى” ئارقىلىق ئۇلارنى گۈللەپ تۇتۇپ تۇرۇش (نۇرغۇن ئادەمنىڭ ۋاقتىنى زايلا قىلىش، ھەقىقىي ۋە ئەھمىيەتلىك قارشىلىق ھەركىتى ئۇيۇشتۇرۇشقا ئىمكانىيەت بەرمەسلىك)، ئۇلارنىڭ ئىچىدىكى زېرەك، جەسۇرلىرىنى ئۇتتۇرلۇق تۇتۇش، ئاخىرىدا (ئەگەر خالىسا) پۈتۈنلەي يوق قىلىۋېتىش قاتارلىق مەقسەتلەرگە يېتىش مۇمكىن! مانا بۇ سىياسىدىكى “قارا نۇرلۇق چىراق” مەسىلىسىدۇر. سىياسىدا “قارا نۇرلۇق چىراق” ئاپىرىدە قىلىشتىكى زۆرۈرىيەتنى چۈشۈنۈش ئۈچۈن، تۇرمۇشىمىزدا كۆپ ئۇچرايدىغان يەنە بىر مىسالنى سېلىشتۇرما قىلىش مۇمكىن: ياز كۈنلىرى چۈش كۆپىيىپ كېتىدۇ. ئۇ ھالدا شاپىلداق بىلەن بىر-بىرلەپ ئۇرۇپ ئۆلتۈرۈش ئۈچۈن نۇرغۇن ۋاقىت ۋە ئادەم ئاۋارە بولىمۇ، ئەمما ئۈنۈملۈك تېزگىنلەش يەنىلا مۇمكىن ئەمەس. شۇڭا چۈشنىڭ شىرنىگە ئامراقلىق خۇسۇسىيىتىدىن پايدىلىنىپ، شېكەر ئارىلاشتۇرۇلغان زەھەر سۇيۇقلۇقى ئېلىنغان تەخسە بىلەن ناھايىتى نۇرغۇن چۈشنى توپلاپ يوقاتقىلى بولىدۇ.

ئىنسانىيەت جەمىيىتى مەۋجۇتلا بولىدىكەن، ياخشىلىق بىلەن قەبىھلىك ئارىسىدا، ھۆكۈمرانلار بىلەن مەزلۇملار ئارىسىدا، ئەزگۈچىلەر-ئېزىلگۈچىلەر ئارىسىدا، مۇستەملىكىچىلەر بىلەن مۇستەملىكە خەلقلەر ئارىسىدا كۈرەش بولۇپلا تۇرىدۇ. بۇ كۈرەش قىيامەتكىچە توختىمايدۇ. شۇڭا قارشىلىق ئىدىيىسىدىكى كىشىلەرنىڭ ھەر زامان مەۋجۇت بولۇپ تۇرۇشى مۇقەررەرلىك ئىكەن، ئۇ ھالدا قارشى تەرەپ ئۇلارنىڭ ئەھۋالىنى ئۈنۈملۈك كۈزىتىش ۋە چەكلەش ئۈچۈن قانداق چارىگە مۇھتاج بولىدۇ؟ ئۇنداقتا خۇددى ھاشارەتلەرنى نۇرغا ئىنتىلىش خۇسۇسىيىتىدىن پايدىلىنىپ، چۈشنىلەرنى شىرنىگە ئامراقلىقىدىن پايدىلىنىپ بىر يەرگە توپلاپ يوقاتقاندا، قارشىلىق كۆرسەتكۈچىلەرنى ئۇلار ياخشى كۆرىدىغان غايە ۋە مەپكۇرە (دىن)

بىلەن ئالداپ ساختا “ئىنقىلاۋى تەشكىلات” (غازات تەشكىلاتلىرى) غا توپلاش پىكىرى توغۇلغاندۇر.

خۇددى شۇنداق، ئەگەر ھۆكۈمرانلار جاسۇسلارنى ئىشقا سېلىپ بىرمۇنچە ساختا “ئىنقىلاۋى تەشكىلات”، “پارتىيە” ۋە شۇنىڭدەك تەشكىلى ئاپاراتلارنى قۇرۇپ چىقسا، “ئوۋلاش ئوبېكتلىرى” نى ئۇنۇملۇك توپلىۋالالايدۇ. نۇرغۇن پىداكار كىشىلەر بۇ “ئادىمى شەيتان” لارنىڭ ئېزىقتۇرۇشى بىلەن مۇشۇنداق ساختا “پارتىيە” ۋە “تەشكىلات” لارغا ئەزا بولىدۇ. بۇ خۇددى ھاشارەتلەرنىڭ قارا قاناتقا ئۇرۇلۇپ، زەھەر دېسىغا چۈشكىنى بىلەن ئوخشاش. سابىق يۇگوسلاۋىيىنىڭ كىنو فىلىمى “ۋالتېرنىڭ سارايبوۋى قوغدىشى” نى كىتاپخانلىرىمىز ئەسلىيەلىسە كېرەك. گېستاپوچىلار ساختا ۋالتېرنىڭ باشچىلىقىدا بىر مەخپى تەشكىلات قۇرۇپ قويغانىدى، نۇرغۇن ۋەتەنپەرۋەر ياشلار دۈشمەننىڭ ھۆل خىشىغا دەسسەپ، بۇ ساختا تەشكىلاتقا ئەزا بولىشىدۇ ۋە ناھايىتى ئېچىنچىلىق تۈردە قۇربان بولىدۇ.

60- يىللاردىن كېيىن بولشېۋىك ئىمپېرىيىسى خىتايلارنى دىپلوماتىيىدە ئۇتۇش ئۈچۈن پەيدا قىلغان ئاتالمىش “ۋەتەن قۇتقۇزۇش رادىئوسى” ئەنە شۇنداق “قارا نۇرلۇق چىراق” رولىنى ئويناپ، نۇرغۇن ياشلارنىڭ جېنىغا زامىن بولغانىدى.

مۇخالىفەت كۈچلەر مەۋجۇت بولغان دۆلەتلەرنىڭ ھەممىسىدە ھاكىمىيەت تەرىپىدىن قۇرۇلغان مەخپى تەشكىلاتلار بولىدۇ، بۇ تەشكىلاتلار ئەنە شۇنداق چەكلەش، قالايماقانچىلىق تېرىش، ئىشەنچسىزلىك پەيدا قىلىش، ئاخبارات توپلاش، ئۆكتىچىلەرنى تۇتۇپ بېرىش ۋەزىپىلىرىنى ئۆتەيدۇ. ئەمدى بىز ئۆزىمىزنىڭ ئەمەلىيىتىگە كېلىدىغان بولساق، خىتايلارنىڭ مۇستەملىكىسىگە، قۇل بولۇشقا قارشى ئىدىيىدىكى كىشىلەرنى توپلاش، ئېزىقتۇرۇش، قولغا چۈشۈرۈش ئۈچۈن “يېقىپ قويغان” بۇخىل “قارا نۇرلۇق چىراق” لىرى تېخىمۇ كۆپتۇر. بىر خىتاي رازۇندىچىكىنىڭ مەست ھالىدىكى جۈيلۈشلىرىدىن، ۋەتەننىمىزدە ئوتتۇرەنەچچە مەخپى تەشكىلات بارلىقى ئېنىقلانغان بولسىمۇ، قايسىسى ھەقىقىي خىتايغا

قارشى تەشكىلات، قايسىلىرى خىتاي ھۆكۈمىتى تەرىپىدىن قۇرۇلغان ئېزىقتۇرغۇچى تەشكىلات ئىكەنلىگىنى ئايرىيالماي، بېشى ئېلىشىپ كەتكەنمىش!

ھەقىقەتەنمۇ خىتاي كوممۇنىستلىرىنىڭ بىزنى ھۆل خىشقا دەسسىتىش ئۈچۈن قۇراشتۇرۇپ چىققان ساختا تەشكىلاتلار دۇنيا بويىچە ئەڭ كۆپ بولسا كېرەك، بۇنداق تەشكىلاتلار ھەتتا چەتئەللەردە - ئومۇمەن شەرقى تۈركىستان مۇھاجىرلىرى ياشايدىغان ئەللەرنىڭ ھەممىسىدە دېگۈدەك بولۇشى چوقۇم. بۇ بىزنىڭ ھۇشيار بولۇشىمىزغا تېگىشلىك ئەڭ مۇھىم ئىشلارنىڭ بىرى. چەتئەللەردىكى "قارا نۇرلۇق چىراق" لار ئادەتتە راس تەشكىلاتلارغا قارشى قويۇلغان بولۇپ، زىددىيەت، قالايماقانچىلىق تېرىش، بەزى ئادەملەرنى ئۆز ئەتراپىغا توپلىۋېلىپ، ئۇلارنىڭ ھەقىقىي ئىش قىلىش پۇرسەتلىرىنى زاپا قىلىش، ھالقىلىق پەيتلەردە شەرقى تۈركىستانغا ۋەكىللىك سالاھىيىتىگە ئورۇنۇۋېلىپ، دۈشمەنگە پايدىلىق بەزى ھۈججەتلەرگە قول قويۇپ، خەلقنىڭ قىممەتلىك تارىخى پۇرسەتلىرىنى كۈلگە ئايلاندۇرۇش ۋەزىپىلىرىنى ئۆتەيدۇ، شۇنداقلا ۋەتەن ئىچىدىكى ھەقىقىي ساغلام يۈرەكلىك ئادەملەر، گۇرۇپپىلار ياكى تەشكىلاتلار بىلەن باغلىنىش قىلالىسا، بۇ ھەقتىكى ئاخباراتلارنى توپلايدۇ ۋە يەتكۈزىدۇ. چەتئەللەردىكى تەشكىلاتلار ئارىسىدا داۋام قىلىۋاتقان تۈگمەس زىددىيەتلەرنىڭ سەۋەبى ئۈنچە ئاددى ئەمەس، شۇنداقلا بىرەر ئۇنۇملۇك ھەركەت ۋە ئېغىزغا ئالغۇدەك نەتىجىنىڭ بولماسلىقى ۋە شۇ يوسۇن نەچچە ئون يىلنىڭ ئۆتۈپ كېتىشى ھەم تەسادىپى ئەمەس! يا ئىش قىلىش ئىمكانىيىتى بارلار ساختا "ۋەتەن قۇتقۇزۇش" تەشكىلاتلىرىنىڭ توسالغۇسى، بۇزغۇنچىلىقىغا ئۇچرايدۇ - دە، ئىشى ئاقمايدۇ؛ يا ساختا تەشكىلاتلار قۇلىدىن ئىش كېلىدىغانلارنى ئەھمىيەتسىز ئىشلار بىلەن ئاۋارە قىلىپ تۇتۇپ تۇرۇۋاتىدۇ. يەنى، تەشكىلات ساختا بولغاچقا ھەقىقىي ئىش قىلىش مۇمكىن ئەمەس، ئۇ ئۆز تەركىبىدىكى بىر مۇنچە ئاق كۆڭۈل ئىنسانلارنى ئاخماق قىلىپ، ئەرزىمىگەن ئىشلار بىلەن ۋاقىت ئۆتكۈزۈپ، خوجايىنلىرىنىڭ باش ئاغرىقىنى ئازايتىپ بېرىدۇ.

ۋەتەن ئىچىدە قولغا ئېلىنغان بەزى مۇجاھىدلار، بۇزغۇنچىلىققا ئۇچرىغان بەزى تەشكىلاتلارنىڭ پاش بولىشىدا ئاخباراتلارنىڭ چەتئەلدىن كىرگەنلىكى توغرىلىق گەپلەر بار.

بۇنداق ساختا تەشكىلات ۋە ساختا مۇجاھىدلارنى سېزىۋېلىش ئانچە ئوڭاي ئەمەس، چۈنكى جاسۇسلۇق ۋە ئانتى جاسۇسلۇق ئىلمىدە مۇھىم جاسۇسلارنى قارشى تەرەپنىڭ چوڭقۇر ئىشەنچىسىگە ئىگە قىلىۋېتىش ئۈچۈن ناھايىتى زور قۇربانلار بېرىلىدۇ. قىلچىلىك گۇمانلىق يوقۇق قالدۇرۇلمايدۇ. مەسىلەن: بىر جاسۇسنى قارشى تەرەپنىڭ ئىچىگە سىڭدۇرۇۋېتىش ئۈچۈن ساختا "تۈرمىدىن قېچىش ۋەقەسى" ئۇيۇشتۇرۇپ، بىر جاسۇس ئۈچۈن تۈرمىدىكى بارلىق مەھبۇسلارنى قاچۇرۇۋېتىش، ئۆز ئادەملىرىنى دۈشمەنگە كۆرسىتىپ تۇرۇپ ئۆلتۈرۈش قاتارلىق مىسالار نۇرغۇن. "كۆۋرۈك" كىنو فىلىمىنى ئەسلىپ ئۆتسەك، "ھوقۇش" لەقەملىك ناتىست ئۆزىنى پارتىزانلارغا ئىشەنچلىك كۆرسىتىش ئۈچۈن، ئۆز ئادەملىرىدىن ئوننەچچىنى پارتىزانلارنىڭ كۆز ئالدىدا ئېتىپ تاشلىشى شۇ جۈملىدىندۇر.

ئۇھالدا خىتايلارنىڭ "قارا نۇرلۇق چىراق" لارنى يېقىشنى تەسەۋۋۇر قىلماق بەك ئاددىي مەسىلە بولۇپ، خەلقىمىزنىڭ مەخپىيەت ئېڭى، ھۇشيارلىقى ۋە باشقا جەھەتلەردىكى ساپاسىنىڭ تۆۋەن بولۇشى سەۋەپلىك، خىتايلار ناھايىتى ئاسانلا ئارىمىزغا ئادەملىرىنى سۇقۇندۇرۇپ، ئاسانلا مەقسەدلىرىگە يەتمەكتە. يەنى يۇقۇرىدا زىكرى قىلىنغاندەك مۇرەككەپ كۆرۈنۈشلۈك قۇربان بېرىش مەنزىرىسىنى پەيدا قىلىشى ئۈچۈنمۇ ھاجەت قالماستىن، تەنھەرقى ئەرزان پۈتمەكتە.

بۇلاردىن باشقا خىتايلارنىڭ ئۆزىچە دىنىي ئىنىستىتۇتلارنى ئېچىشلىرىمۇ بىرخىل ساختىلىق بولۇپ، ئەسلىدە توغرا تەرغىباتلارنى ئاڭلاپ، جەڭگۈۋار بىر ئەۋلاد بولۇپ يېتىلىش ئېھتىمالى بولغان ئادەملەرنى يىغىۋېلىپ، "پارتىيىنىڭ پارلاق مىللىي سىياسىتى" بىلەن رەڭگى ئۆڭگەن، ئىسمى ئوخشاش بولسىمۇ جىسمى (مۇھىم تەشەببۇسلىرى) ئوخشىمايدىغان، كاپىرنى يامان كۆرمەيدىغان، قۇللۇقنى ئار سانمايدىغان،

بىرخىل “دىن” ۋە “دىنى زات” لارنى بارلىققا كەلتۈرۈش مەقسەت قىلىنغاندۇر. خەلق ھەرقانداق چەكلىمىدىن قەتئىيەنەزەر دىندىن ئايرىلالمايدۇ، دىنىي ئوقۇش ھامان توختاپ قالمايدۇ، بۇ بىر مۇقەررەرلىك. شۇڭا ئۇنى چەكلەشكە كۈچ سەرپ قىلىش ھەم بېھۋەدە، ھەم ئۈنۈمسىز، تېخىمۇ يامان يېرى، قارشىلىققا سەۋەپ بولىدىغان ئىش بولاتتى. ئۇنداق ئىكەن، كونترول ئاستىدا رۇخسەت قىلىش — “قورغان ئىچىدە ئەركىنلىك بېرىش” — بىلەن ھەم خەلقنىڭ زىيادە “چاڭقاش” تۈپەيلى “يېرىلىپ كېتىش” دىن ساقلانغىلى؛ ھەم ھەممە ئىشنى كۆز ئوڭىدا تۇتۇپ، ئۈنۈملۈك كۈزىتىش مەقسىدىگە يەتكىلى، ھەم يېڭى بىر ئەۋلادنى تەدرىجى ھالدا “ئىسلاھ قىلىنغان” — توغرىراقى بۇرمىلانغان، كوممۇنىستلارنىڭ ئۆز سۆزى بويىچە ئېيتقاندا، سوتسىيالىستىك جەمئىيەتكە ئۇيغۇنلاشتۇرۇلغان غەلىتە بىرخىل “دىنىي” ئاڭ بىلەن ئۆزگەرتىپ، كەلگۈسىدە كوممۇنىست سىياسىتى بىلەن “دىن” ئارىسىدىكى پەرقنى پۈتۈنلەي تۈگىتىش نىشانىغا يەتكىلى بولاتتى! قارىسىڭىز مەسچىتلەر ئوچۇق، ھەتتا خىتايلار موللا- ئۆلىمالارغا مائاش بېرىۋاتقان، دىنى مەكتەپلەرنى قۇرۇپ ئۆيەردە ھۆكۈمەت خىراجىتى بىلەن ئوقۇش يولغا قويۇلماۋاتقان تۇرسا، “دىنىي ئېتىقاد ئەركىنلىگىمىز دەخلى- تەرۇزغا ئۇچىرىدى” دېيىشنىڭ دەلىل ئىسپاتىنى يوققا چىقارمايدۇ؟ كىم بۇ “كەڭ قۇرساق، دانا كومپارتىيە” نى ئېتىقاد خۇسۇسىدا ئەيىپلىيەلەيدۇ؟ ئەگەر كىشىلىك ھوقۇق ئورگانلىرىدىن تەكشۈرۈش ئۆمىگى كېلىپ، بۇ ئەھۋالنى كۆرسە نېمە دەر؟ “ئېتىقاد ئەركىنلىگى ھەقىقەتەنمۇ كەڭ يولغا قويۇلۇپتۇ” دېمەسمۇ؟ مانا بۇ خىتايلارنىڭ مەزكۇر “قارا نۇرلۇق چىراق” نى يېقىشتا كۆرۈلگەن مۇددىئاسىدۇر! ھېچكىم سىزنىڭ مەسچىتتە ناماز ئوقۇشىڭىز ياكى ئۆيىدە ناماز ئوقۇشىڭىزنى چەكلىمەيۋاتسا، ئوقۇش دېسىڭىز ئۆزلىرى دىنى مەكتەپلەرنى ئېچىپ قويغان تۇرسا، نېمە دېيەلەيسىز؟ دىنى مەكتەپ ئاچىدىغانلارمۇ، قانۇنى چەكلىمىگە ئۇچرايدۇ. يەنى ھۆكۈمەت “غەمخورلۇق” قىلىپ دىنى مەكتەپ ئېچىپ بەرگەن تۇرسا يەنە ئۆزئالدىغا مەكتەپ ئاچمەن دېگەنلىك، تەبىئى ھالدا باشقىچە غەرىزى بارلىقىنى بىلىندۈرىدىغان

قىلىش بولۇپ قېلىشى تۇرغان گەپ! بۇ بىرقاتار شۇملۇقلار خىتايلارنىڭ ئۆزىگە خاس ھىلىگەرلىكى بىلەن تۈزۈپ چىقىلغان، “قان چىقارماي ئادەم ئۆلتۈرۈش” ھىلىسىدۇر. يۇقۇرىدا دېگىنىمىزدەك، بۇخىل يول قويۇش — “قورغان ئىچىدە ئەركىن قويۇۋېتىش”، ئاغامچىنىڭ ئۇزۇنلىقى دائىرىسىدىكى “مەيلىگە قويۇۋېتىش” بولۇپ، ئەمەلىيەتتە پۈتۈنلەي چەكلىگەندىنمۇ زەھەر خەندە ۋە زىيانلىقتۇر! بۇخىل ئۇسۇل “ئۇيىنى چىمداپ ئۆلتۈرۈش” ھېلىسى بولۇپ، ئادەمنى يا يىغلاشنى، يا كۈلۈشنى بىلمەيدىغان ئەھۋالغا چۈشۈرۈپ، زەردۈگۈش قىلىپ ئۆلتۈرىدۇ. بىراق بۇنى ناھايىتى نۇرغۇن ئادەملەر ھېس قىلالماي، “پارتىيىنىڭ شەپقىتى” گە ھەشقاللا ئېيتىپ، بۇ “قارا نۇرلۇق چىراق” نىڭ ئاستىدىكى “زەھەر دېسى” غا چۈشمەكتە...

خىتايلار بۇخىل “قارا نۇرلۇق چىراق” لاغىمۇ مەبلەغ سېلىشقا خەلقنىڭ ئاڭسىز دىنىي قىزغىنلىقىدىن پايدىلىنىۋاتىدۇ. يالاقچىلار “مۇددەرس” لىك شەرىپىگە مۇشەرەپ بولۇشقا ئالدىراپ، ئىئانە توپلاشتا ئىنتايىن قىزغىن پالاقلايدۇ. بىرمۇنچە نەپ نەپىسىگە كىرىپمۇ كېتىدۇ... ئەگەر خىتايلار ئاچقان بۇنداق “قارا نۇرلۇق چىراق” تىپىدىكى مەكتەپلەرگە ئىئانە بەرمەسلىكنى تەشەببۇس قىلىسىڭىز، ئاڭسىز خەلق ئاڭسىز قىزغىنلىق تۈپەيلى سىزنى ئۆلتۈرۈۋەتكىدەك غەزەپ قىلىدۇ.

خىتايلار مىللى قارشىلىقنىڭ ئالدىنى ئېلىش ۋە يوق قىلىشتا يۇقۇرىسى ئارمىيىدىن تارتىپ، تۆۋىنى ئەنە شۇنداق “قارا نۇرلۇق چىراق” لارنى يېقىشقىچە ئېتىبارسىز قارىمايدۇ، سۇس قارىمايدۇ، ئاددى قارىمايدۇ، ھېچبىر كۈچنى سەل چاغلىمايدۇ. بىزنىڭ ئاتا-بوۋىلىرىمىز ئېيتقان: “بىر دۈشمەن ئاز ئەمەس، مىڭ دوست ئاز” دېگەنگە بىز ئەمەس، ئۇلار ئەمەل قىلىۋاتقاندەك قىلىدۇ. ئەمما بىزنىڭ بەزى ئادەملىرىمىز ئۆزى ياشىغان تار بىر دائىرىنى پۈتۈن جاھان مۇشۇ، دەپ ئويلىسا كېرەك، ھېچ خۇددى بىلمەيدۇ، دۈشمەنگە سەل قارايدۇ، ئۆزىچە (ھېچنىمىدىن - ھېچنىمە يوقلا) جاھانغا پاتماي قالىدۇ، ئۆزىنى قالتىس چاغلايدۇ... دۈشمەننىڭ ھەركىتى، ئۇسۇلى، مەنتىقىسى بىز ئۈچۈن ئەينەك بولسۇن، سەلبىي دەرسلىك بولسۇن!

...ئى، ئاللاھ بىزنى مەغرۇرلۇقتىن، كىبىر ۋە بىخودلۇقتىن ساقلا!
دۈشمەننىڭ ئاشكارە - يوشۇرۇن شەرىدىن ساقلا، ئامىن!

”نوپۇز“ توغرىسىدا

تەشكىللىنىشتە ”نوپۇز“ ئىنتايىن مۇھىم. ”نوپۇز“ بولمىسا تەشكىللىنىش مۇمكىن ئەمەس. ئۇنداقتا ”نوپۇز“ دېگەن نېمە؟ فرانسىيىنىڭ 19 - ئەسىردىكى مەشھۇر يازغۇچىسى ۋىكتور ھىوگو مۇنداق دەيدۇ: ”دۇنيادا ئاتارمەن - چاپارمەنلىرى بولمىغان ھوقۇقدار يوق، مۇرتلىرى بولمىغان نوپۇز ئىگىسىمۇ يوق“. دېمەك، ئومۇمەن، بىرمىللەت، بىر يۇرت جامائىتى، بىر مەھەللە جامائىتى ياكى بىر توپ ئادەم (مۇرت) تەرىپىدىن سۆيۈلگەن، ئورتاق ئېتىراپ قىلىنغان، تونۇلغان، ئىشەنچ باغلانغان ياكى رەت قىلىۋېتىلمەيدىغان ئىنناۋەت — ئىنناۋەتلىك شەخس — ”نوپۇز“ دېمەكتۇر.

تەشكىللىنىشتە ”نوپۇز“ نىڭ مۇھىملىقىنى يۇقۇرىدىكى تەرىپلىرىمىزدىكى ”ئومۇم ئېتىراپ قىلغان (قىلىدىغان)“ دېگەن مەزمۇندىن قىياس قىلىش مۇمكىن. يەنى، ئاشۇ ئېتىراپ قىلغۇچىلار (مۇرتلار) ”نوپۇز“ ئەتىراپىغا توپلانسا تەشكىللىنىش كېلىپ چىقىدۇ، دېگەن سۆز.

نوپۇز دەرىجىسى ھەرخىل بولىشى مۇمكىن. شۇڭا بىز تەبىرلىرىمىزدە ئۇنىڭ مىللەتتىن تارتىپ تاكى بىر كىچىك كوللېكتىپقىچە بولغان جامائە ئىچىدە تونۇلىدىغانلىقىنى كۆرسىتىپ ئۆتتۇق. ھەتتا بەزى نوپۇزلار دۇنياۋى ئېتىراپقا ئېرىشكەن بولۇشى ھەم مۇمكىن.

تەشكىللىنىش بىلەن نوپۇزنىڭ مۇناسىۋىتى شۇنداق ئىكەن، بىزنىڭ تەشكىللىنەلمەسلىكىمىزدە ھەم نوپۇزنىڭ ئەكس رولى (نوپۇز بولماسلىق) ئاساسى سەۋەپمۇ قانداق؟ ئەلۋەتتە شۇنداق!

بىزنىڭ دۈشمەنلىرىمىز خەلق ئارىسىدا مەيدانغا كەلگەن ”نوپۇز“ لارنى قەرەللىك ھالدا يوق قىلىپ كەلدى (ئۇلار نوپۇزنىڭ رولىنى ئوبدان بىلگەچكە،

بۇ نوقتىغا ئالاھىدە ئەھمىيەت بېرىپ كەلمەكتە!). ئۇلار يوشۇرۇن تۇتقۇن قىلىش، يوشۇرۇن سۈيىقەست قىلىش، ئابرويسىزلاندۇرۇش قاتارلىق ۋاسىتىلاردىن پايدىلىنىدۇ.

شىڭ شىسەي دەۋرىدە (1936- يىل) شىڭ ھۆكۈمىتى ھەر يۇرتنىڭ ئاتاقلىق بايلىرىنى يوشۇرۇن تۇتقۇن قىلىپ يوقۇتۇۋەتتى. ئۇ بۇنىڭ بىلەن بىر تەرەپتىن سىتالىن ھۆكۈمىتى ئۈچۈن تۇلىنىدىغان قەرزگە پۇل - مال مۇسادىرە قىلىپ، "ئىقتىسادى مەنبە" قازانغان بولسا (بۇ تەرىپى رۇس بولشېۋىكلارنىڭ ئەقىل كۆرسىتىشى بىلەن بولغان)، يەنە بىر تەرەپتىن، يۇرت جامائىتى ئالدىدا گېپى ئۆتىدىغان بىر تۈركۈم "نوپۇز" لارنى يوق قىلىپ تاشلاش ئارقىلىق، تەشكىللىك قارشىلىقنىڭ ئالدىنى ئالدى. بايلار، ئۇقۇمۇشلۇقلارنى كەڭ كۆلەمدە تۇتقۇن قىلىپ مىللەتنىڭ ئالغا كەتكەن مۇنەۋۋەر ئادەملىرىنى يوق قىلىۋېتىش بىلەن، بۇ بەختسىز مىللەتنى يەنە يۈز يىللاپ ئارقىغا — جاھالەتكە چېكىندۈرۈۋەتتى. بۇ مىللەتكە يەنە ھەممىنى "ئۆلدىن باشلاش" قا توغرا كەلدى. دۈشمەن بۇنىڭلىق بىلەنلا توختاپ قالماي، يەنە ئۇلارنى "خائىن" دەپ ئېلان قىلىپ، ئاڭسىز خەلقنىڭ ئۇلارغا قارشى نەپرىتىنى قوزغاپ كەلدى. خەلقىمىز بولسا ئاڭسىزلىقى تۈپەيلى، ئۆزلىرىنىڭ مۇنەۋۋەر ئوغۇل - قىزلىرىنى تونىمىدى، مۇھەببىتىدىن مەھرۇم قالدۇردى، دۈشمەننىڭ دېيىشكەن ئۇسۇل ئويناپ، ئۇلارنى راستىنلا خائىن دەپ تونىدى، ئۇلاردىن ئۆزلىرىنى قاچۇردى، ئۇلارنىڭ ئائىلە - ئەپرادىنىمۇ "خائىننىڭ ئەۋلادى" دەپ پەس كۆردى، چەتكە قاقتى!

نېمىشكىدۇر بىزنىڭ خەلقىمىز ئۆزى دۈشمەن دەپ تونۇيدىغان ھۆكۈمەتنىڭ (خىتايلارنىڭ) گېپىگە شۇنچە ئاسان ئىشىنىپ، ئۆزلىرىنىڭ باتۇر ئوغۇل - قىزلىرىدىن شۇنچە ئاسان گۇمان قىلىدۇ؟ بۇ بىرخىل روھى ئاجىزلىقتۇر!

بۇ ھال كوممونيستلار دەۋرىدە تېخىمۇ پاجىئەلىك تۇس ئالدى، شۇنداقلا ناھايىتى كۆپ تەكرارلاندى. كوممونيستلار 50- يىللاردا ئارقا- ئارقىدىن

سىياسىي ھەركەتلەرنى ئېلىپ بېرىپ، مىللىتىمىزنىڭ ئالغا كەتكەن كىشىلىرىنى تۈرلۈك بەدىئىيات بىلەن تۇتقۇن قىلىپ يوقاتتى. ھەتتا خەلقنىڭ ئالدىغا چىقىرىپ قويۇپ “كۆرەش” قىلدى. خەلقنى توپلاپ تۈرلۈك شەكىلدىكى “دەرت تۆكۈش”، “ئېچىلىپ سايىش” يىغىنلىرى ئويۇشتۇرۇپ، خەلقنىڭ بەختى ئۈچۈن كۆرەشكەن ئوغلانلارنى شۇ خەلقنىڭ ئۆزىگە تالاتتى. ھېچقانداق بىر دۈشمەن بۇقەدەر زەھەرخەندە ۋاسىتىلارنى ئىشلەتمىگەن ۋە ئىشلەتمەيدۇ، پەقەت بىزنىڭ دۈشمىنىمىز ئەنە شۇنداق رەزىل، ئەنە شۇنداق ئىنسانىيەتكە يات تەبىئەت بىلەن مۇشۇنداق شۇم ۋاسىتىنى — “ئۆز گۆشىنى ئۆزىنىڭ يېغىدا قورۇش” ۋاسىتىسىنى كەشىپ قىلغان.

مەسىلەن: ئاتالمىش “مەدەنىيەت زور ئىنقىلاۋى” دەپ ئاتالغان تەلۋە سىياسىي ھەركەتتە خىتايلار بەزى پىشقەدەم جەڭچىلەرنى (مىللى ئىنقىلاپقا قاتناشقان ھەر دەرىجىلىك ئوفىتسىرلارنى)، ئۆتمۈشتە تونۇلغان چوڭ-كىچىك نوپۇز ئىگىلىرىنى يوقۇتۇش كويىغا چۈشۈپ، ئۇلارنى بىرمەھەل “ئاممىۋى ھەرىكەت” ئىچىدە “سېستىقان” دىن كېيىن، تۆۋەنگە چۈشۈرۈپ قارا ئىشلارغا سالغانىدى. لېكىن خەلق بۇنداق پىشقەدەم جەڭچىلەرنى يەنىلا يوشۇرۇن ھۆرمەت قىلىۋەرگەن، شۇنىڭ بىلەن خىتايلار ۋاسىتىسىنى ئۆزگەرتىپ، ئۇلارنى ئابرويىسىز لاندۇرۇپ، ئاۋال روھى جەھەتتىن يوقۇتۇش ئۈچۈن يالاقچىلارنى ئىشقا سېلىپ، بەزىلىرىنىڭ يانچۇقىغا باشقا بىرسىنىڭ بىرەر نەرسىسىنى سېلىپ قويۇپ، ئارقىدىن ئۇنى “نەق پاكىت” بىلەن قولغا چۈشۈرۈپ، “ئوغرى” دەپ ئېلان قىلغان؛ يەنە بەزىلىرىنى “پاھىشۋازلىق” قىلىۋاتقان ھالدا تۇتۇۋالغانلىقىنى ئېلان قىلىپ (ئەمەلىيەتتە تەلۋە ئاكتىپلارنىڭ ماسلىشىشى بىلەن تەييارلانغان بوھتان)، مەنۋى جەھەتتىن يوقۇتۇپ، جىسمانى جەھەتتىن يوقۇتۇشقا ئاساس ياراتقان.

بىزنىڭ ساددە خەلقىمىز سىياسىدىكى بۇنداق كۆپ قاتلاملىق ئويۇنلاردىن خەۋەرسىز بولغاچقا، بۇنى دۈشمەننىڭ بىرخىل سۇيقەستى دەپ بىلمەستىن، ھە - دېگەندىلا ئىشىنىپ قېلىپ، بۇ بىچارە ئادەملەر

(ئەسلىدىكى قەھرىمانلار، نوپۇز ئىگىلىرى) دىن يىرگەنگەن ھالدا ئۆزىنى چەتكە ئالىدىغان بولۇپ قېلىشقان. بۇ نوپۇز ئىگىلىرىنىڭ روھى ئۈستۈنلىكى مۇشۇنداق ھۇجۇملار بىلەن گۇمران قىلىۋېتىلگەن. ئۇرۇش - قىيناشلارغا پىسەنت قىلمىغان بۇ ئەزىمەتلەر، مانا مۇشۇنداق رەزىللىك ئارقىسىدا خەلقنى ئايرىپ تاشلىنىدۇ - دە، روھى جەھەتتىن گۇمران قىلىنىدۇ.

يەنە مەسىلەن: ئاتالمىش "ئاپتونوم رايون" نىڭ سابىق مۇئاۋىن رەئىسى توختى سابىر نېمىشقىدۇر خىتايلارغا يامان كۆرۈنۈپ قالغان، ئۇنى يوقۇتۇش ئۈچۈن ئاۋال بىرەر ئۈنۈملۈك باھانە لازىم بولاتتى. خەلقنىڭ جىددى نەپرەتنى قوزغاپ، بۇ ئادەمنى چاپسان ئۇنتۇلدۇرۇۋېتىش ئۈچۈن ئۇنىڭ ئابرويىنى چۈشۈرۈش كېرەك ئىدى. شۇڭا خىتايلار ئۇنىڭ ئۈچۈن مەشھۇر ھىلە دەستۇرى "36 ھىلە" دىكى "سەتەڭلەر ھىلىسى" نى ئىشلىتىپ، ئۇنى بىرلا ۋاقىتتا "ئىككى قىز بىلەن ياتقان" يېرىدىن تۇتۇۋالغانلىقىنى جارى سالىدى. ئادەتتە بىرەر يوقۇرى دەرىجىلىك كاتىۋاش ئۈچۈن ھەرقاچان "ئۇچىسىنى تۇتۇپ" كۆڭۈللۈك دەم ئېلىشىغا "ياردەملىشىدىغان" چىرايلىق قىزلارنى تەيىن قىلىپ، سۇلامچىلىق قىلىشقا ئادەتلەنگەن، ھەتتا "ئۇلۇغ داھىسى" ماۋ زېدۇڭمۇ خىزمەتكارلىرى بىلەن ئاشىنا ئويناپ ھارامدىن بالا تېپىپ يۈرگەن، ھەتتا بالىسىنىڭ لايىقى بىلەن ئويناپ بالا تېپىپ قويۇپ، ئۇنى يەنىلا كېلىن قىلىۋەرگەن، بالىسى بۇ قىز بىلەن (ئۇنىڭ ھامىلىدارلىقى تۈپەيلى) توي قىلىشنى رەت قىلسا، ئانىسى: بەربىر ئۆز جەمئەتتىمىزنىڭ پۇشتى، ھېچنەمە بولمايدۇ، دەپ نەسىھەت قىلغان (چىۋ خۇيزۇ^①) پەسكەش كوممۇنىستلارغا، توختى سابىرنىڭ ئىككى قىز بىلەن ياتقانلىقى (ئەگەر راست بولغان تەقدىردىمۇ) نورمال ئەھۋال بولۇشى كېرەك ئىدى، پەقەت يوقۇتۇش ئېھتىياجى تۇغۇلغاچقىلا ئۇلار مانا شۇنداق رەزىل كومېدىيىنى

^① لىن بياۋ ۋە قەسىگە چېتىلىپ يوقۇتۇلغان كاتىۋاشلاردىن بىرى — ئا.

تەييارلىغان. بۇنىڭغىمۇ بىزنىڭ ساددا خەلقىمىز ناھايىتى ئاسانلا ئىشەندى ۋە بۇ “پاھىشۋاز” رەھبىرىنى تېزلا ئۇنتۇپ كەتتى!

خىتايلار ئۇيغۇر مىنوپ دىگەن نازىرىمۇ مۇشۇنداق رەزىل ۋاسىتىلارنى ئىشلىتىدىغانلىقى بىلەن تەھدىت سېلىپ، ئۇنى ئاللىقانداق جەدۋەللەرگە قول قويۇشقا مەجبۇر قىلىشقان. ئاخىرىدا ئۇنىڭغا بەدىۋىلەرچە ئۇسۇلدا يوق قىلىش پىلانى ئويۇشتۇرۇلغان بولسىمۇ، تەقدىرنىڭ يازمىسىغا كۆرە، ئۇنىڭ ئورنىدا قىزى شاتگۈل پارتلاپ ئۆلگەن. قىزىق يېرى شۇكى، بىرەر خىتاينىڭ بورىنىنى قاننىۋەتكەن ئادەمنى تاپماي قويمايدىغان خىتاي “ئاپشاركا” لىرى ئاشۇ سۈيىقەستنى پىلانلىغۇچىلارنى “تاپالماي” قېلىشتى! ۋاي،... نومۇسسىزلار!

مەرھوم مۇجاھىد ئەبەيدۇللا مەرۇپ داموللا مۇنداق بىر ھېكايىنى كۆپ سۆزلەيتتى: بۇرۇنقى زاماندا ئىككى ئاغىنە بارىكەن، كۈنلەردىن بىر كۈنى ھاكىم تەرىپىدىن تۆھمەتكە قاپتۇ، تۆھمەتتىن ئۆزىنى ئاقلاش مۈمكىن ئەمەسكەن، شۇڭا ئۇلاردىن بىرى ئىككىمىز تەڭ ئازاپ چەككەندىن كۆرە، بىرىمىز ئۈستىمىزگە ئالايلى دەپ ئويلاپ، ئۆزى ئۈستىگە ئاپتۇ. “گۇناھكار” چالما- كېسەك قىلىش جازاسىغا بويرۇلۇپتۇ، كىمكى چالما- كېسەك ئېتىشتىن ئۆزىنى قاچۇرسا جىنايەتكە شېرىك دەپ قارىلىدىغانلىقىنى ئېلان قىپتۇ، ھاكىم جازا مەيدانىدا ئۆزى ئولتۇرۇپ ئادەملەرنى كۈزۈتۈپتۇ. كىشىلەر بىر - بىرلەپ ئۆتۈپ، تاش، چالما،... نېمە تاپسا ئېتىپ ئۆتۈپتۇ. “گۇناھكار” نىڭ ئاغىنىسى چالما ئاتاي دېسە، يۈرىكى چىدىمايدىكەن، ئاتماي دېسە ھۆكۈم ناھايىتى قاتتىق ئىكەن، شۇڭا ئۇ بىر تال چىلان ئۇرۇقىغا پاختا ئوراپ تۇخۇمدەك چوڭلۇقتا يالغان چالما ياساپ تەييارلاپتۇ. ئۇ نۆۋىتى كەلگەندە ئەنە شۇنى ئاتقانىكەن، يېنىكلىگىدىن ئارانلا بېرىپ تېگىپتۇ. ئەمما ئويلىمىغان يەردىن “گۇناھكار” ئاللا- كاللا دەپ، دادۇ- پەرياد كۈتۈرۈپ ۋارقىراپ يىغلاپ كېتىپتۇ. ھاكىم دەرھال جازانى توختۇتۇپ، گۇناھكاردىن سوراپتۇ: “خەق ساڭا تاش ئاتتى، كېسەك ئاتتى، باش - كۆزۈڭ يېرىلدى، يىغلىمىدىڭ، ھەتتا ۋاي

دېمىدىكى، ئەجەبا بۇ ئاغىنەنىڭ شۇنداق بىر نەرسىنى ئاتسا تېگەر - تەگمەيلا ۋارقىراپ كەتتىغۇ؟ ئىككىڭلار كىمنى ئالدىماقچى؟ ئۇنىڭ ئاتقان نەرسىسىنىڭ نېمىلىكىنى، ساڭا قانچىلىك تەككەنلىكىنى مەن ئېنىق كۆرۈپ، بىلىپ تۇرۇپتىمەنغۇ؟! بۇنىڭغا گۇناھكار ئېيتىپتۇكى: "خەق بەربىر مېنىڭ دوستۇم ئەمەس، ئۇلارنىڭ غەزەپ بىلەن ھۇجۇم قىلىشى تەساددىبى ئەمەس، كۈتۈلگەن زەربە، شۇڭا ئۇلارنىڭ زەربىسىدىن ھېچ ئازاپ ھېس قىلىمىدىم. ئەمما بۇ مېنىڭ دوستۇم، شۇڭا ئۇنىڭ ئاتقىنى مېنىڭ يۈرۈكۈمگە زەھەرلىك تىغىدەك سانچىلدى، چىدىيالمىي قالدىم". بۇ ھىكايىدىن مەلۇمكى، دۈشمەننىڭ قىيىن - قىستاقلىرى مۇجاھىد ئۈچۈن كۈتۈلگەن، ئىدىيىۋى تەييارلىقى بولغان ئازاپلاردۇر. يامىنى — ئۆز خەلقىمىزنىڭ تەتۈر چۈشۈنۈپ، دۈشمەننىڭ تۆھمىتىگە قوشۇلۇپ كېتىشىدۇر!

بۈگۈنكى كۈندە خىتايلار تېخىمۇ نومۇسسىزلىق بىلەن سىياسى ھەيۋىسارغا (خەلقئارا جامائەتچىلىكنى ئالداش ئۈچۈن) ئوغرى، قىمارۋاز، زەھەرلىك چېكىملىك ئەتكەسچىسى، پاهىشۋاز، ... قاتارلىق رەزىل بەدىئەملەرنى چاپلاپ، خەلقىمىزنىڭ ساددا ھىسسىياتىدا ئۆز ئوغۇل - قىزلىرىغا قارىتا نەپەت قوزغاپ دىققىتىنى چاقماقتا. بىزنىڭ خەلقىمىز گۈللۈقتا، نادانلىقتا، ئاخماقلىقتا شۇ دەرىجىدىكى: قوشنىمىزنىڭ بىر بالىسى بولىدۇ، ئۇنى بىز توغۇلغىنىدىن تارتىپلا بىلىمىز. ئۇ بىزنىڭ كۆز ئالدىمىزدا چوڭ بولغان بولۇپ، ناھايىتى ئەدەپلىك، دىيانەتلىك، يۈزى تۈۋەن بالا. چوڭلارنى ھۆرمەت قىلىش، كىچىكلەرنى ئىززەتلەش، ئاجىزلارغا ياردەم قىلىش ئۇنىڭ روھىغا سىڭگەن خۇلقلاردىن بولىدۇ. بىر كۈنى بىز ئىشىك ئالدىمىزدا تۇرغىنىمىزدا، خىتاي ساقچىلىرى بۇ بالىنى تۇتۇپ يالاپ ئېلىپ ماڭىدۇ. بىز ئەجەپلىنىپ: "بۇ بالا ئوبدان بالا ئىدىغۇ، نېمە گۇناھ قىلغان بولغىتى؟" دەپ قالىمىز (گۇيا خىتايلار پەقەت گۇناھكارلارنىلا تۇتىدىغاندەك). كېيىن بۇ يىگىت ھەققىدە ئوغرى ياكى زەھەرلىك چېكىملىك ئەتكەسچىسى ۋە ياكى

تېخىمۇ قەيىھ ھەم سەت ئاڭلىنىدىغان ”ئارسىدە قىزلارغا باسقۇنچىلىق قىلغان“ دېگەندەك بوھتاننى ئاڭلايمىز. ئەنە شۇ چاغدا بىز: ”بىز بۇ بالىنى يىگىرمە يىلدىن بېرى بىلىمىز، ئۇ ئۇنداق قىلىقلارنى قىلىدىغان بالا ئەمەس“ دېمەستىن، بۇ تۆھمەتكە (ختاي ھاكىمىيىتىنىڭ تۆھمىتىگە) ئىشىنىمى - دە، ”توۋا، ئادەم دېگەننىڭ سۈرىتىگە قاراپ باھا بەرگىلى بولمايدىكەن، جۇمۇ! بۇ ئەبلەخنى شۇنداق قىلار دەپ كىم ئويلىغان؟... ھۇ جۇۋاينىمەك!“ دەپ تىللىغىنىمىزچە تۆھمەتكە قوشۇلۇپ كېتىمىز. خىتايلارنىڭ سىياسى تۈسىنى پەردىلەش ئۈچۈن تاپقان سۈيقەستىگە ماسلىشىپ بېرىمىز! يەنە كىملىر بىزدەك ئاخىق، بىزدەك گول؟ ئۆزىمىزنىڭ قېرىندىشىغا — 20~30 يىللىق ئەمەلىي ئىپادىلەرگە ئىشەنچىمىز شۇ قەدەر تۇتۇقسىز، ئەمما خىتايلارنىڭ مەۋھۇم (ئاساسسىز) تەشۋىقاتىغا شۇنچە ئاسان ئىشىنىپ، ئاشۇ بىچارە قېرىندىشىمىزغا، پەرزەنتلىرىمىزگە نەپەت بىلدۈرىمىز. بۇنىڭ سەۋەبى شۇكى، مىللىتىمىزدە ئۆزئارا سەمىمىيەت روھى يوق. ھەممىمىز گۇمانخور، ھەممىمىزدە ئازدۇر - كۆپتۇر (ئاشكارە - يوشۇرۇن ھالدا) ھەسەت ئوتلىرى مەۋجۇت. بۇنداق ئەھۋالدا بىر - بىرىمىزنىڭ مۇۋەپپىقىيىتىدىن ئەمەس، مەغلۇبىيىتىدىن بەكرەك سۆيۈنىمىز؛ ئامتىدىن ئەمەس، ئاپىتىدىن خوش بولىمىز. شۇڭا قەبىھلىك تەرەپكە مايىل تۇرىدىغان كۆڭلىمىز ھېلىقى قېرىندىشىمىز ھەققىدىكى ئاساسسىز بوھتانلارغا ئىشىنىشكە ئارانلا تۇرىدۇ! ئىككىنچى تۈرلۈك قىلىپ ئېيتقاندا، بىزنىڭ قەلبىمىزنىڭ چوڭقۇر يېرىدە — يۇشۇرۇن ئېڭىمىزدا باشقىلارنىڭ بەختسىزلىكىنى تىلەش ئىستىگى يوشۇرۇنۇپ ياتىدۇ، مانا مۇشۇ سەۋەپ (مانا شۇ مايىللىق) بىزنى بوھتانلارغا ئىشىنىشكە، قېرىندىشىمىزنىڭ شەنى ھەققىدە قاباھەتلىك ھۆكۈم چىقىرىلىشىغا قارىتا خوشاللىنىش نەتىجىسىگە ئېلىپ بارىدۇ. بۇ پاكىت بىزنىڭ ئەقىدىمىزنىڭ نەقەدەر بۇزۇلۇپ كەتكەنلىكىنى تېخىمۇ رۇشەن كۆرسىتىپ بېرىدىغان ئەينەك.

ئۇندىن باشقا ئۇزۇن بىر زامان ھەممە تونغان، ھەممىنى ئىدارە قىلىدىغان “نوپۇز” لىرىمىزنىڭ بولماسلىقى تۈپەيلى، بىزدە نوپۇز ئېڭى سۇنغان بولۇپ، ھەممە ئادەم ئۆزىگە “ئوچى”، ھېچكىم- ھېچكىمنى ياراتمايدىغان، ئۆزىمىزدىن يېتىشىپ چىققان بىرەر نوپۇز بولغان تەقدىردىمۇ، ئۇنىڭغا بەيئەت قىلىشتىن خورلۇق ھىس قىلىدىغان غەلىتە روھى ھالەت يوشۇرۇن ئېڭىمىزغا سىڭىپ كەتكەچكە، بىز ئومۇمەن “نوپۇز” لارغا ناتوغرا مۇئامىلىدە بولىمىز؛ بىرەر ئومۇم ئېتىراپ قىلىدىغان “نوپۇز” بىرىمىزنىڭ يۇرتدېشى، بالا ۋاقتىدىكى دوستى يا بولمىسا ئاشۇ “نوپۇز” تونۇلمىغان دەۋرىدە بىزنىڭ تونۇشىمىز بولغان بولسا، ئۇنىڭغا تىل تەككۈرۈش، بەدقىلىق چاخچاق قىلىش ئارقىلىق ئۆزىمىزنىڭ “ئوچىلىقى” نى كۆرسىتىشكە ئورۇنىمىز، يەنى، “ھەممىنىڭ چوڭ بىلىپ كەتكەن بۇ بىر نىمە ئاكالىق قارىغايىنىڭ ئالدىدا مانا شۇنچىلىكلا” دېمەكچى بولغاندەك قىلىمىز. ئومۇمەن تېگى- تەكتىنى بىلىدىغانلا ئادەم بولىدىكەن، كېيىن ئۇ ئالىم، ھەتتا “ئەللامە” بولۇپ كەتكەن تەقدىردىمۇ بەربىر، ئۇنى ياراتقىمىز كەلمەيدۇ (چۈنكى ئۇ پالانچىنىڭ بالىسى تۇرسا، مەن پالانچى غوجامنىڭ ئەۋلادى تۇرسام، دەيمىز- دە، ئۇنى ئېتىراپ قىلىشتىن ھاقارەت ھىس قىلىمىز). بۇ پوزىتسىيە بىزنى تەشكىللىنىش زېمىنى بىلەن تەمىن ئەتكۈچى “نوپۇز” ئامىلىدىن مەھرۇم قىلىدىغان پايدىسىز “كېلىمات” پەيدا قىلىدۇ.

ھەممە مىللەتتە “چولپان” لارغا ئىخلاىس بىلدۈرۈش (“چوقۇنۇش” دەپ خاتا قوللىنىلىۋاتىدۇ) ئادىتى — “چولپان” قىزغىنلىقى مەۋجۇت. مەسىلەن: بىرەر داڭلىق سەنئەتچى، يازغۇچى، ئاتىق، سىپورتچى، ... قاتارلىقلارغا تەلۋىلەردەك ھېرىسمەن بولۇش ئادىتى بار. ئەمما بىز ئۇنداقلارنىمۇ چوڭ بىلىپ كەتمەيمىز. “تۆگىنىڭ مازار بىلەن نېمە ئىشى” دېگەندەك، ھەرقانداق داڭلىق شەخسىنىمۇ بىر تېيىنگە ئالمايمىز. بومۇ بىزنىڭ “نوپۇز” نى مەركەز قىلىپ “توپلىنىش” پىسخىكىمىزنىڭ بوزلۇپ تىلگەنلىكى، غەلىتە شەخسىيەتچى، پەقەتلا “مەن ئۇلۇغ” دېمەكچى بولغاندەك خاراكتېر ھاسىل

قىلغانلىقىمىزنىڭ بىرخىل ئىپادىسى بولسا كېرەك. كىتاپخان ئوبدان ئويلۇنۇپ، ئەتراپىغا — مۇھىتقا باقسۇن. بىز ئۇيغۇرلار — ئومۇمەن شەرقى تۈركىستانلىقلار يا بىلىملىكلەرنى چوڭ بىلىپ كەتمەيمىز، يا ھەر ساھە چولپانلارنى بېشىمىزدا كۆتۈرىدىغان ئادىتىمىز يوق، يا بىرەر رەھبەرنى، يا بىرەر قەھرىماننى،... قىسقىسى بىز ھېچ نېمىگە ئۇ قەدەر چوڭقۇر ئىخلاسىمىز قالمىغان، ھەممىگە سوغۇق نەزەر بىلەن، دۈشمەنلىك نەزىرى بىلەن باقىمىز، ھېچنەمە بىزنى تەسىرلەندۈرەلمەيدۇ، ھېچنەمە بىزنى ھاياجانغا سالالمايدۇ. بۇ بەلكىم بىزنىڭ پاجىئەگە تولغان ئاچچىق قىسمىتىمىزنىڭ نەتىجىسى بولسا كېرەك. نېمىلا بولمىسۇن، بىزنىڭ “نوپۇز” قارىشىمىز، “نوپۇز” چۈشەنچىمىزنىڭ ناتوغرىلىقى بىزنىڭ تەشكىللىنەلمەسلىكىمىزدە ئىنتايىن مۇھىم، ھەل قىلغۇچ رول ئويناۋاتقان ئامىللارنىڭ بىرى ئىكەنلىكىدە گەپ يوق!

سېلىشتۇرما مىسال ئالساق، ئانچە كۆپ ئوقۇمىغان، كېلىپ چىقىشمۇ نامرات بولغان گىتلىرىگە پۈتۈن گېرمانىيە بەيئەت قىلغان، ھەتتا بۈگۈنگىچە دۇنيانىڭ ھەرقايسى جايلىرىدا ئۇنىڭ ئىخلاسمەنلىرى يۈز مىڭلاپ تېپىلىدۇ. ئەگەر ئۇ بىزنىڭ مۇھىتىمىزدا بولىدىغان بولسا، ئۇنىڭ مېونخېندىكى “پىۋىخانا سىياسى ئۆزگىرىشى” دىن كېيىنكى ئىستىقبالى بولۇشى مۇمكىن ئەمەس ئىدى. ئۇنى بىرىمىز: “بارە نېرى، دىۋاننىڭ ئەۋلادى!” دېسەك، يەنە بىرىمىز: “سەھراللىق گالۋاڭ” دەيتۇق - دە، ئۇنىڭغا ھېچكىم ئەگەشمەيتتى. ئۇ بولسا روھى جەھەتتىن نابوت بولۇپ تۈگىشىپ كېتەتتى! لېكىن ئۇ ياۋرۇپالىق بولغاچقا، ئۇنىڭغا داڭلىق گېنېرالار، سىياسىيۇنلار، ئالىملار ئەگەشكەن، ئۇ بولسا دۇنيانى زىل - زىلىگە كەلتۈرۈۋەتكەندى!

مەدەنىيەت ساپاسى جەھەتتىن تۆۋەن بولغان تىبەتلىكلەر، ئۆز ئەنئەنىلىرىگە كۆرە مىللى ۋە دىنى رەھبەرلىرىگە ھېچنېمىنى تەڭ قىلمايدۇ، شۇنداق بولغاچقا ئۇلارنىڭ ھەممىسى دالاي لامانى “داھى” دەپ ئېتىراپ

قىلىدۇ. ھەتتا دالاي لاما مۇھاجىر بولۇپ كەتكەندىن كېيىن توغۇلغانلارنىڭ روھىدىمۇ مۇشۇنداق چۈشەنچە، مۇشۇنداق تەن ئېلىش مەۋجۇت. بۇ — شۇ مىللەت يوشۇرۇن ئېڭىدىكى ئامىل بولۇپ، بۇنىڭ خاسىيىتىدە، تىبەتلىكلەر بىر پۈتۈن كوللېكتىپ، تەشكىللىك جامائە سۈپىتىدە خەلقئارا ساھەدە تونۇشلۇق بولۇپ قالغان ھەم بۇ تۈپەيلى، تىبەت مەسىلىسى خەلقئارا جامائەتچىلىكىنىڭ دىققەت نەزىرىدە (ھەتتا خىتايلارمۇ ئەنە شۇ سەۋەبتىن تىبەتتە نىسبەتەن كەڭراق سىياسەت يۈرگۈزىدۇ) بولۇپ كەلمەكتە.

لېكىن، بىز مەدەنىيەت ئاساسىمىز، تارىخىمىز، ئېتنىك تومۇرىمىز، دىنىمىز، تىلىمىز جەھەتلەردىن خىتايلار بىلەن ”ئۆلتۈرسە قېنى قوشۇلمايدىغان“ ئايرىملىققا ئىگە بولساقمۇ، بىزنىڭ داۋايىمىز خەلقئارا سەھنىدە ئىنتايىن ئاجىز. بۇنىڭ مۇھىم بىر ئامىلى، دەل بىرلىككە كەلگەن ”نوپۇز“ بىزنىڭ، نوپۇزنى ئېتىراپ قىلىش پىسخىكىمىزنىڭ بولمىغانلىقى، ھەربىرىمىز بىردىن دۆڭگە تۇغ قاديۋالدىغان غەلىتە خۇيىمىز، ئۆزىمىزنىڭ قانچىلىك قابىلىيىتى بارلىقى بىلەن ھىساپلىشىپ ئۆلتۈرۈۋالمايلا داھىلىق تاماسىدا بولۇپ، باشقىلارنى، ھەتتا ئۇنىڭ ئىقتىدارى بىزدىن ئۈستۈن ئىكەنلىكى مانا مەن دەپ تۇرسىمۇ، ئېتىراپ قىلغۇمىز كەلمەيدىغان چالا كۆرەڭ خاراكتېرىمىزنىڭ نەتىجىسىدۇر.

ئەگەر بىز تەشكىللىنىمىز دەيدىكەنمىز، ئۆزىمىزدىكى ”مەن مەركەز“ ئىدىيىسىنى تىرىشىپ ئۆزگەرتىشىمىز، باشقىلارنىڭ ئەيىۋىگىلا تىكىلىپ تۇرىۋالماي، بىزدىن ئارتۇق تەرىپىنىمۇ كۆرۈشكە ئۆزىمىزنى كۆندۈرۈشىمىز لازىم. شۇنداقلا تەشكىللىگۈچى ”نوپۇز“ ئېتىراپقا ئېرىشىپ، تەسىرى ئېشىپ بارىدۇ ۋە پۈتۈن مەملىكەت خەلقىنىڭ بىر مەركەز ئەتىراپىدا ئۇيۇشۇش نىشانىغا يەتكىلى بولىدۇ.

بىرەر كىشى ئۆتتۈرۈشقا چىقىپ تەشكىلاتچىلىق قىلىشقا باشلىغان ھامانلا ئۇنىڭ ئاتالمىش گۇناھكار ئۆتمۈشى كۈچلۈنۈپ، ئابروىنى چۈشۈرۈشكە تىرىشىدىغان ئەھۋاللار ھەرگىزمۇ تاسادىپىي ئەمەس. بۇنداق

ئەھۋالارنىڭ دۈشمەنلىرىمىز تارىختىن بېرى ئىشلىتىپ كېلىۋاتقان ئۇسۇلغا
ئوخشاپ كېتىشىدىن قارىغاندا، بۇ ئادەملەرنىڭ ئارقىسىدا خىتاي جاسۇسلۇق
سىستېمىسى بارلىقىدا شەك يوق. بۇلاردىن ئالاھىدە ھۇشيار بولۇش كېرەك.
چۈنكى، پەرىشتىدەك پاك، ”بۇۋاق ۋاھىدىمۇ زاكىسىنى ھۆل قىلىۋەتمىگەن“
ئەۋلىيالارنى بىز ياسىۋالالمايمىز. شۇڭا ئۆتمۈشكە بەك ئېسىلىۋالماي بۈگۈنگە
قارايمىز، ئارقىدا قالغانى - كەتكەننى سۈرۈشتۈرمەي، ئالدىمىزغا قارايمىز
(چۈنكى مەنزىل ئالدىمىزدا). ”نوپۇز“ لارنى قوغدايمىز!

ئىسلام ئېتىقادىنى غەرەزلىك بۇرمىلاشقا، پۈچەكلەشتۈرۈشكە قارشى تۇرايلى!

كۆرەش — (جەھاد، ئىنقىلاپ ۋە باشقا كۆرەشلەر) — ئىككى تەرەپ ئارىسىدىكى توقۇنۇش دېمەكتۇر. ئىككىنچى تۈرلۈك قىلىپ ئېيتقاندا چەككە يەتكەن زىدىيەت يارىسىنىڭ “ئېغىز ئېلىشى” دېمەكتۇر. دېمەك، ئىككى تەرەپ بولماي، كۆرەش بولمايدۇ. تەرەپ بولغانىكەن، تەرەپلەر بىر-بىرىنى يېڭىپ چىقىش ئۈچۈن قۇلىدىن كېلىدىغان ۋاسىتىلارنىڭ ھەممىسىنى ئىشقا سالىدۇ. ئاشكارە — يۈزمۇ-يۈز توقۇنۇش بىلەنلا قالماي، “قورغاننى ئىچىدىن بوزۇش” ھېلىسى ئىشلىتىلىدۇ. بۇ ھىلە بولۇپمۇ ئىدىيىۋى سەپتە رۇشەن ئەكس ئېتىدۇ. شۇڭا، يېڭىپ چىقىش ياكى مەغلۇپ بولۇشتا ئىدىيىۋى سەپتىكى كۆرەش تېخىمۇ مۇھىم، تېخىمۇ جىددى بولىدۇ، بۇ كۆرەشتە يېڭىلىشقا يۈز تۇتۇش — يېتەكچى ئىدىيە جەھەتتىكى ئېغىشقا باغلىقتۇر. نۆۋەتتە بىزنىڭ كۆرىشىمىزمۇ جىددى ئىدىيىۋى مەسىلىلەرگە دۇچ كەلمەكتە!

بىزنىڭ يېتەكچى ئىدىيىمىز — نەزەرىيىۋى ئاساسىمىز — ئىسلام، ئاللاھنىڭ كىتابى ۋە بۇنىڭغا ئۇيغۇن سىياسى ئىكەنلىكى كۆپچۈلۈككە ئايان. شۇڭا قولىمىزدا رۇشەن كىتاپ بولغان ھالدا يېتەكچى ئىدىيە جەھەتتە ئېغىش بولغىنى قانداق گەپ؟ دېگەن سۇئاللار توغۇلۇشى مۇمكىن. گويا بۇ جەھەتتە خاتالىقلارنىڭ بولىشى - خاتا چۈشەنچە، خاتا تونۇشلارنىڭ بولىشى مۇمكىن

ئەمەستەك تۇيۇلۇشى چوقۇم، لېكىن، دۈشمەنلىرىمىز بىزنىڭ يېتەكچى ئىدىيىدىن ئېغىشىمىزنى، يول تاپالماي قايىمۇقۇپ، ئۆز-ئۆزىمىزدىن يوق بولىشىمىزنى كۆزلەپ، ئۆزىمىزنىڭ پىكىر قىلىش ئۇسۇلىمىز، باھالاش مىزانىمىز ۋە مەنتىقىمىزدىن "پايدىلىنىدۇ"، "ئۇنداق قازانغا مۇنداق چۆمۈچ" ئۇسۇلى بىلەن تاقابىل تۇرىدۇ. يەنى، ئۇلار مۇناپىق غالىپلارنى ئىشقا سېلىپ دىنى تون بىلەن ئوتتۇرىغا چىقىدۇ. بۆلگۈنچىلىك، ئىچكى نىزاھ پەيدا قىلىشتا "پولاتتەك پاكىت" لارنى ياسايدۇ. بۇ — پەلسەپىۋى پىكىرلەرنى قانداق نىزاھلاش، دىننى قانداق چۈشىنىش ۋە قانداق تەپسىر قىلىشتا كۆرۈلىدۇ. بۇندىن باشقا، دىننى دوگما ئۇسۇلدا ئۆزلەشتۈرگەن، ھەقىقىي چۈشەنمەيدىغان ياكى چۈشەنسىمۇ شەخسى ئىززەت تۇيغۇسىنى مۆمىنلىك، ۋەتەنپەرۋەرلىك ھەمدە مىللىي كىملىك تۇيغۇسىدىن، ئومۇمخەلقنىڭ ئىززەت تۇيغۇسىدىن ۋە مەنپەئەتىدىن يۇقۇرى قويىدىغان ئايرىم شەخسىيەتچى شەخسلەرنىڭ قىتىغۇر خاراكتېرى دۈشمەننىڭ بۆلگۈنچىلىك ھەرىكىتىدە پايدىلىنىدىغان "ئىتتىپاقچى كۈچ" بولۇپ خىزمەت قىلىدۇ. ۋاھالەنكى، بۇ شەخسلەر شەخسىي ئاداۋەت تۇيغۇلىرىنىڭ كۈچلۈكلىكى تۈپەيلى دۈشمەننىڭ دېيىغا ئۇسۇل ئويناۋاتقانلىقىنى ھىس قىلماستىن (ھىس قىلىشىمۇ مەنەئىلىكى تۈپەيلى، بۇ "رىقابەتچىلەر" نى خىتايلىرىدىنمۇ خەۋىپلىك دەپ قارىغانلىقى ئۈچۈن، ھېچنېمىگە پىسەنت قىلماستىن) ھە دەپ كۈچەپ، بارغانسېرى نېرۋىسى قىزىپ، ئاساسى دۈشمەنگە بولغان ئۆچمەنلىكى ئورنىغا، پۈتۈن دىققىتىنى ئىچكى ئاداۋەتكە سەرپ قىلىدۇ. دۈشمەننى بىر ئېغىز تىللاش ئورنىغا، ھە دەپ ئۆزلىرى "رىقابەتچى كۈچ" دەپ تونۇۋالغان ئۆز قەۋمى - قېرىنداشلىرىنىلا سۆكۈدۇ.

مانا مۇشۇنداق سۆكۈشتە قارشى تەرەپنى (ئەمەلىيەتتە ئۆز قېرىنداشلىرىنى) خەلققە سەت كۆرسىتىپ، ئۆزىنى ئەڭ توغرا يولدا كېتىۋاتقانداك تونۇشتۇرۇشتا ئۇلار خۇددى "بۆرى بىلەن قوزىچاق" تەمسىلىدىكىدەك، ئالدى بىلەن (كۈلكىلىك بولسىمۇ) بىرەر ئەيىپ ئارتىپ، ھۇجۇملىرى ئۈچۈن سەۋەپ قىلىپ كۆرسىتىدۇ. چۈنكى، مۇشۇنداق "سەۋەپ-

نەتىجە “مۇناسىۋىتى قۇراشتۇرۇپ چىققاندىلا خەلقنى ئالداپ، بۆلگۈنچىلىك مەقسىدىگە يەتكىلى بولىدۇ، دەپ ئويلاپ ئەنە شۇنداق قىلىشىدۇ.

”تىرناق ئاستىدىن كىر ئىزدەش“، ”يوق يەردىن پۇتاق چىقىرىش“ قاتارلىق دۈشمەنلىرىمىز دائىم ئىشلىتىپ ئادەتلەنگەن ھىلىلەر ئۇلارنى پەسكەش مەخسەدگە يېتىشتە تەدبىر بىلەن تەمىن ئېتىدۇ.

”تىرناق ئاستىدىن كىر ئىزدەش“ — ئادەتتە ياخشى نىيەتلىك دوستلار بولسا سەممى تۈزىتىش بېرىپ تولۇقلاپ كېتىشكە بولىدىغان كىچىك مەسىلىلەرنى پىرىنسىپقا كۆتۈرۈپ، ”لوپا ئەينەك بىلەن كۆرسىتىش“ دېمەكتۇر.

”يوق يەردىن پۇتاق چىقىرىش“ بولسا — ئۈنۈملۈك ”جىنايى پاكىت“ تاپالمىغاندا، جامائەت پىكىرىنى ئالداش ئۈچۈن باھانىگە مۇھتاج بولغاندا بۇنداق جىنايەتنى ئۆزى ئويدۇرۇپ چىقىپ، بىرەر بەدىئىي چاچلاپ، ئاندىن ئۇنى ئەيىپلەشنىڭ ئاساسى قىلىۋېلىش دېمەكتۇر.

كۆپ ھاللاردا، دۈشمەن بۇ ئىككى ئۇسۇلدىن بىرلا ۋاقىتتا پايدىلىنىشى مۇمكىن. دۈشمەنلىرىمىز بۇنداق قارشىلىقنى پەردازلاش ئۈچۈن ھامان ”ئۆزىنىڭ ئۇسۇلى بىلەن ئۆزىنى بايلاش“ ھىلىسىنى ئىشلىتىپ، كۆرۈنۈشتە گۇيا بىرخىل مۇقامنىڭ توغرىسىنى توۋلاۋاتقانمىدەك كۆرىنىدۇ. ئەپكار ئاممىنىڭ پىكىرىنى قالايماقانلاشتۇرۇپ، كىمنىڭ توغرا، كىمنىڭ خاتا ئىكەنلىكىنى ئايرىغىلى بولمايدىغان ۋەزىيەت شەكىللەندۈرىدۇ. بۇنى كوممۇنىستلار ”قىزىل بايراقنى كۆتۈرۈۋېلىپ، قىزىل بايراققا قارشى تۇرۇش“، ”ئاغزىدىن ماركىسىزىمنى چۈشۈرمەي تۇرۇپ، ماركىسىزىمغا قارشى تۇرۇش“ دېگەن ئىبارىلەرگە ئىخچاملىغانىدى. بۇلارنىڭ ھەممىسى سىياسى شايھات ئويۇنى بولۇپ، كۆپ ئادەملەرنى قايىمۇقتۇرۇپ، يېتەكچى ئىدىيىدىن ئاسانلا تايىدۇرۇۋېتىدۇ.

خەلقئارادا مۇنداق بىر ئادەت قارىشى بار: مەلۇم بىر مەدەنىيەتسىز كىچىك مىللەتنىڭ مەلۇم چوڭ مىللەت ”ھامىلىقى“ دا تۇرۇشىنى ئەقىلغا ئۇيغۇن، ئەگەر ئۆز-ئۆزىنى ئىدارە قىلىش ئىقتىدارى بولمىغان بۇنداق

مىللەتلەر مەلۇم چوڭ مىللەتنىڭ “ھامىلىقى” دا بولمىسا خۇددى “يولۋاسنى تاغقا قويىۋەتكەندەك” دۇنيا تېنچلىقى ئۈچۈن تەھدىت دەپ قارىلىدۇ. شۇنىڭ ئۈچۈن خىتايلار بىزنى كۈنسېرى مەدەنىيەتسىزلەشتۈرۈپ، ئۆزىمىزنى ئىدارە قىلىش ئىقتىدارىمىزدىن مەھرۇم قىلماقتا. بۇ ئارقىلىق دۇنيا جامائەتچىلىكىگە بىزنى “ئۆز- ئۆزىنى ئىدارە قىلغۇدەك ھالى يوق” قىلىپ كۆرسىتىشنى ۋە ئۆزلىرىنىڭ “ھامىلىقى” نى يوللۇق دەپ ئىسپات قىلىشنى كۆزلەۋاتىدۇ. ھالبۇكى، بەزىلەرنىڭ ئاللاھنىڭ كالامىنى جان بېقىش دەسمايىسى، “سىياسى مۇداپىيە كۈنلۈكى” قىلىۋېلىپ، ھە دەپ داۋراڭ قىلىۋاتقان “ئىسلامى” شۇئارىدىكى ساۋاتسىزلىق، دۆنلۈك — خەلقئارادا بىزنى ئىنتايىن پايدىسىز ئەھۋالغا چۈشۈرۈپ قويىشى تەبىئىي. ئەگەر ئۇلارنىڭ ئادەتتە سۆزلەپ يۈرگەن قالىتس “سىياسەت”، “يۆنۈلۈش” ھەققىدىكى (ئىپتىدائى ئاڭ باسقۇچىدىكى) پىكىرلىرى چەتئەل تىللىرىغا تەرجىمە قىلىنىدىغان بولسا شەكسىزكى، دۇنيا ئەھلى ئالدىدا قاتتىق كۈلكىگە قېلىش بىلەنلا قالماي، يەنە جاھان ئەھلىنى خەلقىمىز ھەققىدە: “بۇ مىللەتنىڭ لىدېرلىرى مۇشۇنداق پىكىر قىلىدىغان بولسا، باشقىلىرى قانداق بولماقچى، دېمەك، بۇ مىللەتنىڭ ئۆز- ئۆزىنى ئىدارە قىلىش ئىقتىدارى يوق ئىكەن” دېگەن چۈشەنچىگە كەلتۈرۈشى چوقۇم.

ئۇلارنىڭ سۆزلىرىدىكى مەنتىقىسىزلىق، ئىچكى ئىزچىللىقنىڭ يوقلىقى، خۇددى بۇ يەر شارىدا ياشىمايۋاتقان دەك، دۇنيانىڭ ھايات قانۇنىيەتلىرىگە قىلچە ئالاقىسى يوق پىكىرلىرى ئۇلارنىڭ سالاھىيىتى، ئىقتىدارىنى مانا مەن دەپلا ئوچۇق كۆرسىتىپ تۇرسىمۇ، ناھايىتى نادان بولغان خەلقىمىز ئۇلارنىڭ قۇرئان ۋە ھەدىسلەرنى سۈيىئىستىمال قىلىپ چالۋاقاشلىرىدىن گائىگىراپ، نىشانىدىن ئادىشىپ كېتىشى مۇمكىن (خىتايلار خەلقىمىزدىكى ئەنە شۇ ئاجىزلىقنى بىلگەچكە، سىياسى كېڭەش ئارقىلىق موللىلارنى تىزگىنلەپ، موللىلار ئارقىلىق خەلقنى كولدۇرلىتىدىغان باشقۇرۇش ئۇسۇلىنى تاپقانىدى. ئەمدى جىھاد ھەركىتىمىزگە بۇزغۇنچىلىق قىلىش ئۈچۈنمۇ يەنە شۇنىڭغا ئوخشاشلا

مۇناپىق ۋە شەخسىي مەنەئىلىككە بېرىلگەن موللىلاردىن پايدىلىنىۋاتىدۇ). شۇڭا ۋەتەنداشلىرىمىزنى دۈشمەن ھېلىسىدىن ئاگاھلاندۇرۇش، ئاساسىي غايىمىز ئۈچۈن بۆلۈنۈشتىن ساقلاپ قېلىش ئىنتايىن مۇھىم بىر چىقىمىزدۇر. يۇقۇرىدا سۈپەتلىگەنلىرىمىزدەك، دۈشمەن نۆۋەتتە غالىپلاردىن پايدىلىنىپ، دىنىي بايراقنى كۆتۈرۈۋېلىپ دىنغا، مۆمىنلىكنى داۋا قىلىپ تۇرۇپ، مۆمىنلەرنىڭ مەنپەئەتىگە قارشى ئىش تۇتماقتا! ئەمەلىي مىساللىرى ۋە مۇھىم تۈرلىرى مۇنداق:

1. ئىسلام دىنىدا “ۋەتەنپەرۋەرلىك” مەسىلىسى

ۋەتەن — ئۇيغۇر تىلىدىكى لۇغەت مەنىسى بويىچە “تۇغۇلغان يۇرت” دېگەننى بىلدۈرۈپ كېلىۋاتىدۇ. ھازىرغىچە “ۋەتەن” (تۇغۇلغان يۇرت) نىڭ دائىرىسى ئوخشىمىغان دەۋردە ئوخشىمىغان كۆلەمگە ئىگە بولۇپ كەلدى. بۈگۈنكى كۈندە مەلۇم ئېتنىك گۇرۇپپىنىڭ توپلىشىپ ياشايدىغان تېررىتورىيىسىنى — ئېنىقراقى، دۆلەت تەۋەلىكىنى بىلدۈرىدىغان ئىبارىگە ئايلاندى.

ۋەتەن — ۋەتەن ئەھلىگە ئەجداتلىرىدىن مىراس بولۇپ كېلىۋاتقان، ئۇنىڭ پۈتۈنلۈكى، دەخلى - تەرۇزسىزلىكى ئۈچۈن مىليونلارچە قۇربانلارنى بەرگەن مۇقەددەس تۇپراقتۇر. تېخىمۇ ئوچۇقى پۈتۈن زېمىننىڭ ئىگىسى بولغان ئاللاھ ھەرقەۋىم (مىللەت) كە مىراس قىلىپ بەرگەن مۇبارەك دىياردۇر.

ئاللاھ سۈبھان ۋەتائالا مۇقەددەس كىتابى قۇرئانى كەرىمدە شۇنداق دەيدۇ:

”مۇسا ئۆز قەۋمىگە: ئاللاھتىن مەدەت تىلەڭلار، سەۋىر قىلىڭلار، يەر يۈزى ھەقىقەتەن ئاللاھنىڭ مۈلكىدۇر، (ئاللاھ) ئۇنىڭغا بەندىلەردىن ئۆزى

خالىغان كىشىلەرنى ۋارىس قىلىدۇ؛ ياخشى ئاقىبەت تەقۋەدارلارغا مەنسۇپ دېدى“ (سۈرە ”ئەئراف“ 128-ئايەت).

دېمەك، شۇ خۇلاسىگە كېلىمىزكى، شەرقىي تۈركىستان ئاللاھنىڭ مۈلكى ئىچىدىن بىزگە ۋارىسلىق ھوقۇقى بېرىلگەن ۋەتەندۇر. شۇنىڭ ئۈچۈنمۇ بىز ئاللاھنىڭ تەۋرۈكى بولغان بۇ ۋەتەننى ئانىمىزنى سۆيگەندەك سۆيۈشىمىز، ئانىمىزنى ئاسىرىغاندەك ئاسىرىشىمىز، ئانىمىزنى قوغدىغاندەك قوغدىشىمىز، ئانىمىزغا كۆيۈنگەندەك كۆيۈنۈشىمىز ئەقەللى ئىنسانىي بۇرچىمىزدۇر. مانا شۇ مەجبورىيەت تۇيغۇسىنىڭ ئۆلچەملىك ئاتىلىشى — ۋەتەنپەرۋەرلىكتۇر! مانا شۇ مەجبورىيەت تۇيغۇسى، بۇرچ تۇيغۇسى بىزنى قۇربان بېرىشكە، جاپاغا چىداشقا، شەخسىيىتىمىزدىن كېچىپ، ئۇنىڭ ئۈچۈن خىزمەت قىلىشقا ئۈندەپ تۇرىدۇ. بۇ تۇيغۇ ئاللاھ سۆيگۈسىدىن تۇغۇلغان بولغاچقا، ئاللاھ سۆيگۈسىدىن قالسىلا ھاياتىمىزدىكى ئەڭ مۇقەددەس تۇيغۇ — ۋەتەن تۇيغۇسىدۇر!!

ئەلۋەتتە شۇنىمۇ نەزەردىن ساقىت قىلماسلىق كېرەككى، ئۆز شەخسىيىتىدىن باشقا غايىسى بولمىغان، سۆيگۈ نېمە، نەپرەت نېمە چېگىرىسىنى ئاجرىتالمايدىغان، ھەممىنى ”مەن“ نىڭ مەنپەئەتىگە كۆرە باھالايدىغانلارغا بۇ مۇقەددەس تۇيغۇ نېسىپ بولمىغان. ئۆزىنى سۆيۈش تۇيغۇسى ئەڭ يوقۇرى تۇرىدىغان بۇ ئادەملەردە بۇنداق گۈزەل تۇيغۇنىڭ بولىشىمۇ مومكىن ئەمەس.

لېكىن، شۇنىڭدىن ئالاھىدە ھۇشيار بولىشىمىز كېرەككى، ئۇلار ئۆزىنىڭ نەپسى - خاھىشىنى پەدەزلەپ، رەزىللىك ئۇۋىسى بولغان تار كۆڭلىگە لەنەت قىيائىنىڭ بېسىپ كىرىشىدىن ساقلىنىش ئۈچۈن مۇبارەك ئىسلام دىنىنى سۈيىئىستىمال قىلىپ، دىنىمىزنىڭ يۈزىگە كۈپىرى دېغىنى چاپلاپ، ئىسلام دىنى بىلەن ۋەتەنپەرۋەرلىكنى قارمۇ - قارشى قىلىپ قويماقتا! ئۇلار قۇرئانى كەرىمنىڭ ئارقىسىغا ئۆتۈپلىپ، ئىسلام دىنىنى سۆيۈدىغان خەلقىمىزنى قايمۇقتۇرۇشقا ئورۇنماقتا. ئۇلار خۇددى تاتلىق شىرنىگە ئامراق جانۇلارنى ئۆلتۈرۈش ئۈچۈن زەھەرنى شېكەر بىلەن نىقپلاپ

بەرگەندەك ئىش قىلىۋاتىدۇ. مەسىلەن: ئۆزلىرىنى ئاللاھقا ۋە ئاللاھنىڭ دىنىغا ئەڭ سادىق قىلىپ كۆرسىتىش ئۈچۈن ھە دىسىلا “ئىسلام”، “قۇرئان” دەپ ۋارقىرايدۇ. يۇ، تەلۋە قىلىقلىرى ئىسلامغا، مۆمىنلەرنىڭ تۈپ مەنپەئەتىگە خىلاپ كېلىدۇ؛ “ساداقەتمەنلىكتە ھەممىنى بېسىپ چۈشىدىغان” دەك كۆرۈنۈش ئۈچۈن “پەقەت ئاللاھ دەپ ئۆلۈش” تەشەببۇسى بىلەن بىرگە، “ۋەتەن دەپ ئۆلسە شېھىت بولمايدۇ!” دېگەندەك تەلۋە قاراشنى ئارىلاشتۇرۇپ، گۇيا ئىسلام دىنى ۋەتەنپەرۋەرلىكنى چەتكە قاقىدىغاندەك چۈشەنچىلەرنى كەلتۈرۈپ چىقارماقتا. بۇنىڭ ئاقىۋىتى پارچىلىنىشقا، نۇرغۇن قېرىنداشلىرىمىزنىڭ ياردىمىدىن مەھرۇم قىلىشقا، دۈشمەننى كۆپەيتىشكە ئېلىپ بارىدۇ! تېخىمۇ يامىنى، ئىسلام دىنى بىلەن يېقىندىن تونۇشۇۋاتقان، دىللىرى ھىدايەت يولىغا يېقىنلىشىۋاتقان نۇرغۇن كىشىلەرنىڭ ئىسلام دىنىنىڭ ھەققانىيىتى، ئىلمىيلىكى، پۈتۈن دۇنيانىڭ ھايات تەرزىگە ئۇيغۇنلىقى، بارلىق گۈزەل نەرسىلەرنى، ياخشى ئىش، ئېسىل خىسلەتلەرنى تەشەببۇس قىلىدىغان ئىلغارلىقىغا بولغان تونۇشىغا شەك چۈشۈرۈپ، دىنىمىزنىڭ پارلاق سەلتەنىتىگە داغ تەككۈزۈشتەك جىنايەتلەرنى سادىر قىلماقتا!

يۇرتىنى سۆيۈش — (ۋەتەنپەرۋەرلىك) — ئاللاھنىڭ مۈلكىگە ۋارىسلىق قىلىش بىر گۈزەل ئەخلاق تۇر. ئىسلام دىنى ئىنسانلارنى گۈزەللىككە تەۋسىيە قىلىدۇ؛ رەزىللىكتىن چەكلەيدۇ. ياخشى خىسلەتنى تەشەببۇس قىلىدۇ؛ يامان قىلىقتىن توسايدۇ. ئۇنداقكەن، ۋەتەن سۆيۈشتىن ئىبارەت ياخشى خىسلەت ئىسلام روھى بىلەن زىت كېلىشى مۇمكىنمۇ؟

“ئۆزلىرى مىڭلارچە تۇرۇغلۇق، ئۆلۈمدىن قورقۇپ يۇرتلىرىدىن قېچىپ چىققان كىشىلەردىن خەۋىرىڭ يوقمۇ؟ ئاللاھ ئۇلارنى “ئۆلۈڭلار” دېدى (ئۇلار ئۆلدى) ...” (سۈرە “بەقەرە” 143 - ئايەتنىڭ بىر قىسمى). بۇ ئايەتتە يۇرتىنى سۆيىمگەنلەرنىڭ لەنەتكە، قارغىشقا قالىدىغانلىقى ناھايىتى روشەن كۆرسىتىپ بېرىلگەن.

يەنە بۇ ئايەتنى تەھلىل قىلىپ كۆرەيلى:

”...پەيغەمبەر ‘سىلەرگە جىھاد پەرز قىلىنسا جىھاد قىلماي قالارسىلەرمۇ’ دېدى. ئۇلار: ‘يۇرتلىرىمىزدىن ھەيدەپ چىقىرىلغان ۋە ئوغۇللىرىمىزدىن جۇدا قىلىنغان تۇرساق قانداقمۇ ئاللاھ يولىدا جىھاد قىلمايلى؟’ دېدى...” (سۈرە “بەقەرە” 246-ئايەتنىڭ بىرقىسمى). بۇ ئايەتلەردىن شۇنى چۈشۈنۈش تەس ئەمەسكى، يۇرتلىرى (مىللەت مۈلكى)، ئوغۇللىرى (شەخسى مۈلۈك) ئۈچۈن ئۇرۇش قىلغانلىق ئەينى ۋاقىتتا يەنە ئاللاھ يولىدا جىھاد قىلغانلىق بولىدۇ!

يەنە بۇ ئايەتنىمۇ دىققىتىڭىزلارغا ھاۋالە قىلىمىز:
”... سىلەرنى يۇرتۇڭلاردىن چىقىرىۋەتكەندەك، سىلەرمۇ ئۇلارنى يۇرتىدىن چىقىرىۋېتىڭلار،...” (سۈرە “بەقەرە” 191-ئايەتنىڭ بىرقىسمى).

يۇقۇرقى ئايەتلەردە تىلغا ئېلىنىۋاتقان ”يۇرت“ نېمىنى كۆرسىتىدۇ؟ كەنتىنىمۇ؟ مەھەللىنىمۇ؟ ياكى دۆلەتنىمۇ؟ بۇنى چۈشۈنۈش ئانچە يۇقۇرى ساۋات تەلەپ قىلماس دەپ ئويلايمىز.

ۋەتەن سۆيۈش گۈزەل پەزىلەت سانلىنىدىغانلىقى، ئىسلام دىنى بولسا بارلىق گۈزەل شەيئىلەرنىڭ تەشەببۇسچىسى ئىكەنلىكى ھەققىدە ھېچكىمنىڭ گۇمانى بولمىسا كېرەك. ئۇ ھالدا ۋەتەن ئۈچۈن ئۆلۈشنىڭ ئاللاھ يولىدا ئۆلگەنلىك بولۇش - بولماسلىقى يەنە مۇنازىرە تەلەپ قىلامدۇ؟ شۇنداق بولسىمۇ گۇمان ۋە شەك - شۈبھىلەرنى تەل - تۆكۈس سۈيۈرۈپ تاشلاش ئۈچۈن بۇ ھەدىسنى قېرىنداشلىرىمىزنىڭ سەمىگە سېلىشنى ئارتۇق ھىساپلىمايمىز.

ئابدۇللا ئىبنى ئەمرە (ر. ئە) شۇنداق رىۋايەت قىلىدۇ، پەيغەمبەر ئەلەيھىسسالام شۇنداق دېگەن: ”بىر ئادەم ئۆزىنىڭ مېلىنى قوغداپ ئۆلۈپ كەتسە شېھىد بولىدۇ“ (”بۇخارى“).

مۇنازىرىگە ئورۇن يوقكى، ئۆزىنىڭ مېلىنى قوغداپ ئۆلۈپ كەتكەن (مۆمىن) ئادەم شېھىد بولغان يەردە ۋەتەندىن ئىبارەت ئاللاھ مىراس قىلىپ بەرگەن مۈلۈكنى — تېخىمۇ مۇھىم، تېخىمۇ بۈيۈك، تېخىمۇ قىممەتلىك مۈلۈكنى، كۆپكە تەۋە بولغان مۈلۈكنى قوغداش يولىدا ئۆلۈپ كەتكەنلەرنىڭ

شېھىد بولۇشى ئەقەللى مەسىلە ئەمەسمۇ! مۇشۇ ئەسىردىكى ئاتاغلىق ئالىم ۋە سىياسىيون، مىسىردا قۇرۇلغان “ئىخۋالىن مۇسلىمىن” پارتىيىسىنىڭ قۇرغۇچىسى ھەسەنەل بەننا^① “تەلىماتلار” ناملىق ئەسىرىنىڭ “ئەمەل” باپى 4- ۋە 6- ماددىسىدا شۇنداق يازىدۇ: “ۋەتەننى روھى، ئىقتىسادى، سىياسى جەھەتلەردە (مۇسۇلمان بولمىغان) چەتئەل كۈچلىرىنىڭ كونتروللىقىدىن قۇتقۇزۇش لازىم”. ئىسلام ئۈممەتلىرىنى قوغداپ، بىرلىكنى ساقلاپ، ۋەتەننى قۇتقۇزۇپ، شەرىپىنى تىرىلدۈرۈپ، ھۆكۈمەت مۇستەقىللىقىنى ۋە خىلافەت ئورنىنى ساقلاپ، مەدەنىيىتىنى يۈكسەلدۈرىدىغان بىر ئىسلام دۆلىتىنىڭ قۇرۇلۇشىغا ھەسسە قوشۇش لازىم. مەلۇمكى، ۋەتەن چۈشەنچىسى بىلەن ئىسلام چۈشەنچىسى ئارىسىدا بىر- بىرىنى چەتكە قاقىدىغان زىددىيەت يوق (پەقەت ھەركىمنىڭ نىيىتىگە باغلىقتۇر). چۈنكى بۈيۈك (دۇنياۋى) غايە ئالدى بىلەن مەلۇم تېرىتورىيىدە، مەلۇم مەملىكەتتە ئىشقا ئېشىپ، ھاكىمىيەت ھىمايىسىدە كۈچىيىدۇ، تەرەققى قىلىدۇ، ئەكسىچە، بەش قولى ئېغىزغا بىرلا سالغىلى بولمايدۇ، بۇ مۇقەددەس بايراق ئۈچۈن بىر ھۆر زېمىن، ھېچ بولمىغاندا ئۆزىمىزگە تەۋە بىر ئۆگزە بولۇشى زۆرۈر. مەلۇم بىر ۋەتەندە بىر ھاكىمىيەت قولىغا كەلتۈرۈلمەيدىكەن، ھەرقانچە چوڭ شۇئارمۇ بىزنى قۇتقۇزالمايدۇ. تارىختىكى ئەندېلۇس مۇسۇلمانلارنىڭ قولىدىن كېتىپ ئىسپانىيەگە ئايلىنىۋېتىدى، ئۇ يەردە ئىسلام قانۇنى، مۇسۇلمانلارنىڭ ھەق- ھوقۇقىلا ئەمەس، ھەتتا ئىسلام ئۇسلۇبىدىكى قۇرۇلۇشلارمۇ چېقىپ تاشلاندى. ھاكىمىيەت بولمىسا ھەرقانچە چوڭ شۇئارمۇ كېرەككە كەلمەيدۇ.

^① ھەسەنەل بەننا - مىسىرنىڭ يېقىنقى زامان سىياسى تارىخىدىكى ئەڭ مۇھىم ئەربابلاردىن بىرى. 1928-يىلى مارت ئېيىدا ئالتى كىشى بىلەن “مۇسۇلمان قېرىنداشلار (ئىخۋالىن مۇسلىمىن)” پارتىيىسىنى قۇرغان. 1949-يىلى 12-فېۋرالدا فارۇقنىڭ قول چۇماقلىرى تەرىپىدىن سۈيىقەست بىلەن شېھىت قىلىنغان. “تەلىماتلار” ئۇنىڭ ۋەكىللىك ئەسىرى ۋە پارتىيىنىڭ ھەرىكەت پروگراممىسىدۇر.

يۇقۇرقى بايانلىرىمىز ئىسلام دىنىدا “ۋەتەنپەرۋەرلىك” مەسىلىسىنى ئايدىڭلاشتۇرۇپ بېلىشتا يېتەرلىك دەپ ئويلايمىز.

2. ئىسلام دىنىدە “مۇستەقىللىق” مەسىلىسى

مۇستەقىللىق — مەلۇم ھۆكۈمران كۈچ چاڭگىلىدىن ئازاد بولۇپ ئۆز زېمىنىگە (ئۆز يۇرتى، ئۆز ۋەتىنىگە) ئۆزى ئىگىدارچىلىق قىلماق دېمەكتۇر. دېمەك، بىر ئادەم ياكى بىر ئېتنىك گورۇپ ئۆزىنىڭ ئارزۇسى، خاھىشى، كىشىلىك قەدەر-قىممىتى بىلەن ياشايمەن، چەكلىمىگە ئۇچرىمايمەن، دەيدىكەن، ئاشۇ ئۆزى ئالاقىشلىمايدىغان، نەسەبى يات، دىنى غەيرى ھۆكۈمراندىن ئازاد بولمىغى لازىم. بۇ ئىنتايىن ئاددىي ۋە ئەقەللى ساۋاتتۇر. بۇنى ئەقلى نورمال ئادەملەرنىڭ ھەممىسى قوبۇل قىلالايدىغان ھەقىقەت. زامانىمىزدا ئەڭ تەرەققى قىلغان دۆلەتلەر خەلقى تەرىپىدىن ئوتتۇرىغا قويۇلۇپ، ھازىر پۈتۈن دۇنيانىڭ ئورتاق تەشەببۇسىغا ئايلانغان “كىشىلىك ھوقۇق” پرىنسىپىنى 1400 يىلنىڭ ئالدىدىلا ئۆز روھىغا سىڭدۈرگەن ئىسلام دىنى “مۇستەقىللىق”، ئازاتلىق “مەسىلىسىگە ئىنتايىن يۈكسەك ئورۇن بەرگەن بولۇپ، قۇرئانى كەرىمدە نۇرغۇن گۇناھلارنىڭ كافىراتى سۈپىتىدە “قۇل ئازات قىلىش” كۆرسىتىلگەن. قۇل ئازات قىلىشنىڭ كۆپ تىلغا ئېلىنىشى ئىسلام دىنىنىڭ ئالجاناپ ھۆررىيەت ئىدىيىسى — ياخشى ئەمەللەر ئىچىدە يۇقۇرى سانلىقلىغان “قۇل ئازات قىلىش” مەسىلىسىدىن روشەن كۆرۈنۈپ تۇرىدۇ:

“... كىمكى بىر مۆمىننى سەۋەنلىك بىلەن ئۆلتۈرۈپ قۇيىدىكەن، ئۇ بىر مۆمىن قۇلنى ئازات قىلىشى ۋە ئۆلگۈچىنىڭ ۋارىسلىرىغا دىيەت تۆلىشى لازىم” (سۈرە “نسا” 92- ئايەتنىڭ ئاخىرى).

“.... ئاللاھ سىلەرنى سەۋەنلىك بىلەن قىلغان قەسىمىڭلار ئۈچۈن

جاۋاپكارلىققا تارتمايدۇ. لېكىن سىلەرنى قەستەن قىلغان قەسىمىڭلار ئۈچۈن جاۋاپكارلىققا تۇرۇپتۇ. (بۇنداق قەسىمىڭلارنى بۇزساڭلار) ئۇنىڭ كافىيەسى ئائىلەڭلەرگە بېرىلىدىغان ئوتتۇرا دەرىجىلىك تاماق بىلەن ئون مىسكىنى بىر ۋاق غىزالاندۇرۇشتۇر ياكى ئۇلارغا بىر قۇر كېيىم بېرىشتۇر. ياكى بىر قۇل يا بىر چۆرىنى ئازات قىلىشتۇر...” (سۈرە “مائىدە” 88 - ئايەت).

قۇرئانى كەرىمنى ئەستايىدىل ئوقۇپ كۆرىدىغان بولساق، بۇ مەزمۇندىكى ئايەتلەرنى كۆپ ئۇچرىتىمىز. قۇل ئازات قىلىش نېمە ئۈچۈن گۇناھلارغا كافىيە بولىدۇ؟ نېمە ئۈچۈن ئەمەللەرنىڭ ياخشىسى ھېساپلىنىدۇ؟ بۇلارنى چوڭقۇرراق تەپەككۇر قىلىپ كۆرسەك ئاندىن ئىسلام دىنىنىڭ تۈپكى ئىدىيىسى نېمە ئىكەنلىكىنى چۈشىنەلەيمىز. بۇ ئايەت قاراشلىرىمىزنى تېخىمۇ قۇۋۋەتلەيدۇ:

”ئۇ داۋان ئاشمىدى. داۋان ئېشىشنىڭ نېمىلىكىنى قانداق بىلەتتىڭ؟ (داۋان ئېشىش دېگەن) قۇل ئازات قىلماقتۇر“ (سۈرە “بەلەد” 12-13 - ئايەتلەر).

ھەدىسى رەسۇلىللاھتىن بۇ مەزمۇن تېخىمۇ رۇشەن كۆرۈنۈپ تۇرىدۇ: ئەبۇ ھۇرەيرە (ر. ئە) رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: ”كىمكى مۇسۇلماننى ئازات قىلسا، ئازات قىلغان شۇ مۇسۇلماننىڭ ھەربىر ئەزاسىنىڭ بارابىرىدە ئازات قىلغۇچىنىڭ شۇ ئەزاسى (دوزاقتىن) ئازات بولىدۇ“ (”بۇخارى“، ”مۇسلىم“).

سەمۇرە ئەبىنى جەندەپ (ر. ئە) رىۋايەت قىلىدۇ، رەسۇلىللاھ شۇنداق دېگەن: ”سەدىقنىڭ ئەڭ ياخشىسى ئازاتلىققا ئېرىشتۈرىدىغان شاپائەت“ (”بەيھەقى“).

ئەبى زەر (ر. ئە) رىۋايەت قىلىدۇ:

”مەن رەسۇلىللاھتىن: ‘ئازات قىلىشنىڭ قاندىقى ئەۋزەل؟’ دەپ سورىدىم. پەيغەمبەر ئەلەيھىسسالام: ‘پۇلى قىممىتىنى ئازات قىلغان ياخشى’ دەپ جاۋاپ بەردى“ (”بۇخارى“، ”مۇسلىم“).

ئاخىرقى ھەدىستە باھاسى يۇقۇرى بولغان قۇل — ئېتىبارى يۇقۇرىراق بولغان قۇلنى ئازات قىلىشنىڭ ساۋابى تېخىمۇ چوڭ بولىدىغانلىقى

كۆرسىتىلگەن. بەلكىم بەزىلەر ئايەت ۋە ھەدىسلەردە زىكرى قىلىنغان قۇل ئىلگىرىكى زامانلاردا ئائىلىلەردە ئىشلىتىلىدىغان قۇللارنى كۆرسىتىدۇ، بىزنىڭ ئازاتلىق ۋە مۇستەقىللىقىمىزگە خاراكتېرى ماس كەلمەيدۇ، دەپ گەپ يورغۇلىتىشى مۇمكىن. ئۇنداقتا سىز قۇل بولماي نېمە؟ شەرقىي تۈركىستان مۇسۇلمانلىرى ئۆز-ئۆزىگە خوجىمۇ؟ ھەرقانداق قۇلدا ئۆزىنىڭ قەۋمىنىڭ ۋە يۇرتىنىڭ ئىسمىنى ئاتاش ھوقۇقى بولىدۇ، بۇ ئەڭ ئىپتىدائىي جەمىيەتتىكى ئىنسانلاردىمۇ، ئەڭ مۇدەھىش قۇللۇق تۈزۈمىدەمۇ چەكلەنمىگەن ئەقەللى ئەر كىنلىك. بىراق شەرقىي تۈركىستان مۇسۇلمانلىرى ئۆز ۋەتىنىنىڭ ئىسمىنى ئاتىيالايدۇ؟ دۇنيانىڭ نەرىدىكى مۇستەملىكىدە بۇ دەرىجىدە يولسىزلىق، ھەقسىزلىق بولغان؟ قۇللۇقنىڭ بۇنىڭدىنمۇ تۆۋەن دەرىجىلىرى بارمۇ؟ ئەگەر كىمكى شەرقىي تۈركىستانلىقلار قۇل ھىساپلانمايدۇ، دەيدىكەن، ئۇ كوممۇنىستلار بىلەن ئىينى بىر مۇقام توۋلىغان بولىدۇ. ئۇنداقتا ئۇنىڭ ئىسلامدىن، مۇمىنلىكتىن گەپ ئېچىش سالاھىيىتى بولمايدۇ.

بەزىلەر بۈگۈنكىدەك ھالقىلىق پەيتتە پىكىر ئىختىلايى پەيدا قىلىپ مۇجاھىدىلار قوشۇنىنى ئىچكى ئاداۋەتكە، بۆلۈنۈشكە گىرىپتار قىلىش مەخسەتتە ”مۇستەقىللىق“ پىكىرى مۇشرىكىلىك دەپ پىتنە تارقاتىپ، بىرقىسىم نادان ئاممىنى قايىمۇقتۇرماقتا. بۇنداق پىكىرلەر ئىككى خىل ئادەمنىڭ ئاغزىدىن چىقىشى مۇمكىن. بىرى خىتاي ئاگېنتلىرى؛ ئۇلار ھەرخىل پىكىر ئىختىلايى توغدۇرۇپ، كۈچنى بۆلۈشنى، ئاساسىي نىشاندىن دىققەتنى چالغىتىشنى مەقسەت قىلغان بولۇپ، بۇ ئەمەلىيەتتە ئىدىئولوگىيە سېپىدىكى ”خىتاي ئارمىيىسى“ دېمەكتۇر. ئىككىنچى خىلى، پىسخولوگىيە جەھەتتىن بىنورمال ئادەملەر؛ ئۇلار ئىلگىرى ھەرخىل سەۋەپلەر تۈپەيلىدىن ”ئۇلۇغ ئەر باپ“ ئاتىلىپ قالغان، لېكىن، ئەمەلىيەتكە ئەمەلى ئىش ئۈستىدە كېرەككە كەلمەيدىغان سامان قۇرساقلىقى مەلۇم بولغان، ئەمما بۇنى ئۆزلىرىنىڭ زىنھار-زىنھار ئېتىراپ قىلغۇسى كەلمەيدىغان، ئاشۇ كونا ”ئۇلۇغ“ لۇقىنى ساقلاپ قېلىش ئۈچۈن جان-جەھلى بىلەن پالاقلاۋاتقان،

روشنەن سىياسى يۆنۈلۈش، ئېنىق سىياسى نىشانى بولمىغان (ھەم بۇنداق بىر نېمىلەرنىڭ كېرەكلىكىنىمۇ چۈشەنمەيدىغان)، يەنى ھېچقانداق ئىدىيىۋى سىستېمىغا ئىگە بولمىغان، ئەھمىيەتلىك ۋە ئەمەلىي قوللۇنىشىغا بولىدىغان پىلان- پروگراممىسى بولمىغان ئادەملەر بولۇپ، ئۇلارنىڭ ئېڭى ھېلىلا ئېتىزلىقتىن كەلگەن دېھقاندىن پەرقسىز، ئۇلار قىلىنماقچى بولمىغان ئىشقا گويا زەپكەش چاپىدىغان ياكى ئوت ئوتايىدىغان ئىشتەك غەلىتە ئاددىي مۇئامىلىدە بولمىغانلىقىغا قارىماي، ھەر ھالدا شېرىن خىياللىرىدىكى تاما خېلى بۈيۈك: ئۇلار ئاشكارە ھالدا ھوقۇقنى "ئۆزىمىز" تۈتىشىمىز كېرەك دېيىشمەكتە (بەجايسىكى، تۈتۈلماقچى بولمىغانلىقىنى كەتمەننىڭ سېپى ئەمەسلىكىنى دىققىتىدىن كۆتۈرۈۋەتكەندەك؟)!

قىلماقچى بولمىغان ئىشىمىزنىڭ زارىخەتمە ياكى ئۆلۈم مەرىكىسى كەبى بۇ ئەپەندىلەرنى تۈرگە ئالمىسا ئەپەلەشمەيدىغان ئىش ئەمەسلىكىنى قايتا- قايتا ئەسلىرىگە سېلىشقا توغرا كەلسە كېرەك. ئەگەر شۇنداق ئىش بولسىدىغۇ، ئۇلارنىڭ ئەڭ ئېپى بارلىقى، "تۈر" دە بولۇشىنىڭ مۇۋاپىقلىقى مۇنازىرە تەلەپ قىلمايتتى. بىراق، قىلماقچى بولمىغانلىقىمىز دۇنيادا "دەرىجىدىن تاشقىرى چوڭ دۆلەت" ئاتىلىۋاتقان كۈچلۈك بىر ئىمپېرىيىنىڭ قولىدىن ۋەتىنىمىزنى ئازات قىلىشتۇر (ئاۋۇلارنىڭ غايىسى بويىچە بولسىغۇ تېخىمۇ چوڭ — پۈتۈن دۇنيا مۇسۇلمانلىرى ئۈچۈن كۆرەش قىلىدىغان ئىش). ئۇلار قايسى كەسىپ، قايسى ساھەدىكى بىلىمگە تايىنىپ بۇ ئەلنى ئاشۇ مەزىلگە باشلاپ بارماقچىدۇ؟ داستىخان مەيدانىدىكى ئېپىگە تايىنىپمۇ؟ شۇنى مۇئەييەنلەشتۈرۈشكە بولىدۇكى، ئۇلارنىڭ ئۆكتىچىلىكى قانداقتۇر ئىدىيىۋى ئىختىلاپ، سىياسىي نىشانىدىكى ئىختىلاپتىن پەيدا بولمىغان (چۈنكى ئۇلار بۇ ھەقتە ھېچقانداق ئۇقۇمغا ئىگە ئەمەس)، شەخسىيەتچىلىكنى ئاساس قىلغان تەتۈرلۈك (بۇ خۇددى سەن كىرگەن جەننەتكە كىرگەندىن دوزاققا كىرگەنمەن ياخشى، دېگەندەك جاھىلانە شۇملۇق - خالاس). ئۇلارنىڭ ئىنكارچىلىقىدا ھېچقانداق ئىلمى مەنتىق، سىياسى ياكى ئىدىيىۋى ئۆلچەم يوق (چۈنكى بۇ بايقۇشلارنىڭ بۇنداق

ئىشلارنى چۈشەنگىچىلىكى يوق)، پەقەت بىرخىل بىشەملەرچە پوزىتسىيە بىلەن سەن قىلغاننىڭ تەتۈرسىنى قىلىمەن دېگەنلىكتۇر. مانا شۇنداق قىلىپ، ئۆزىچە باشقا (بەلكىم ئەڭ توغرا) يولدا كېتىۋاتقانداك قىلىپ كۆرۈنىدۇ. بۇلارنىڭ ھەممىسى ئىچى قۇرۇق پاخ - پاختىن باشقا نەرسە ئەمەس! مەسىلەن، ئۇلارنىڭ ”مۇستەقىللىق داۋاسى مۇشرىكلىك“ دېگەن بىمەنىلىكىنى ئېلىپ ئېيتساق، بۇنىڭ ھېچقانداق دىنىي ئاساسى يوق. بۇ ھەقتە يېتەرلىك دەلىل كەلتۈردۇق. شۇنداق بولسىمۇ تېخىچە قانائەتلىنمىگۈچىلەرگە يەنە بىر ھەدىسنى دەلىل قىلىپ كۆرسىتىمىز:

ئۆمەر ئىبنى خەتتاب (ر. ئە) رىۋايەت قىلىدۇ، پەيغەمبەر ئەلەيھىسسالام شۇنداق دېگەن: ”كىمكى بىر مۇجاھىدقا مۇستەقىل بولغىچە ياردەم قىلسا شۇ ئادەمگە مۇجاھىد (تاكى شېھىد بولغىچە ياكى تېرىك قايتىقچە) بىلەن ئوخشاش ئەجىر بېرىلىدۇ“ (ئىبنى ماجە - ”فائىلۇل ئەمال“ 447 - ھەدىس).

خۇددى شۇنداق، ئۇلار ”مۇستەقىللىق — مۇشرىكلىك“ دېگەن تەلۋىلىكىنى ”مۇستەقىللىق ئۈچۈن ئەمەس، ئىسلام ئۈچۈن“ دەپ نىقايلايدۇ. لېكىن بۇ گەپلەر ياخشى تەھلىل قىلىپ چۈشۈنۈلسە، بۇ چىرايلىق شۇئار ئاستىدا مېزى چۆۋۈلۈپ تۇرغان ئىقتىدارسىزلىق مانا مەن دەپ بىلىنىپ تۇرىدۇ. ”ئىسلام ئۈچۈن، ئاللاھ ئۈچۈن، ...“ دېگەن گەپلەر قارىماققا ھەيۋەتلىك، قۇسۇرسىز تۇيۇلىدۇ (ئەلۋەتتە سۆز ئۆزى قۇسۇرسىز). ئەمەلىيەتتە بىز ئاللاھنىڭ كىتابىنى ھەقىقىي چوڭقۇر چۈشىنىدىغان بولساق، بۇ ”ھەيۋەتلىك“ چۆمپەردە ئارقىسىغا قانداق نىيەت يۈشۈرۈنغانلىقىنى ئاسانلا بايقىۋالىمىز. ئاللاھ بەندىلىرىنىڭ ئىبادىتىگە بىھاجەت بولغىنىدەك، باشقا ئەمەللىرىگىمۇ بىھاجەت، جىھادىغىمۇ بىھاجەت! ئىسلام دىنىنىڭ چۈشۈرۈلىشى ئىنسانلارنىڭ پايدىسى (ئىنسانلارغا ئەڭ توغرا، ئەڭ پايدىلىق يولىنى كۆرسىتىپ بېرىش) ئۈچۈن بولۇپ، بۇلارنىڭ ھېچ بىرى ئاللاھقا پايدا-زىيان كەلتۈرەلمەيدۇ. دېمەك بىز دە-تالاشتا بولۇۋاتقان جىھادىمۇ خۇددى شۇنداق، ئاللاھقا پايدا-زىيان كەلتۈرەلمەيدۇ! ئەگەر ئاللاھ خالىسا ئىدى، پۈتۈن دۇنيادىكى كاپىرلارنى دەقىقە ئىچىدە يەر يۈزىدىن يوق قىلغان بولاتتى.

“ئاللاھ يولىدا جىھاد قىلىش” دېگەن سۆزنى بەزى ساختا تەقۋالار “ئاللاھنىڭ پايدىسى ياكى مەنپەئەتى ئۈچۈن جەڭ قىلىش” دەپ چۈشىنىۋالغان بولسا كېرەك، شۇ فورما بويىچە بولغاندا “ئاللاھ يولىدا نەزرە قىلىش”، “ئاللاھ يولىدا قۇربانلىق قىلىش” دېگەنلەرنى نېمە دەپ چۈشىنىدىكەن؟ قۇربانلىق ھەققىدە ئاللاھ شۇنداق دېگەن:

“ئاللاھقا ئۇلارنىڭ گۆشلىرى، قانلىرى يېتىپ بارمايدۇ، ئاللاھقا يېتىدىغىنى پەقەت سىلەرنىڭ تەقۋادارلىقىڭلاردۇر...” (سۈرە “ھەج” 37-ئايەتنىڭ بىرقىسمى).

روشەنكى، ئاللاھ نامى بىلەن كەلگەن ياخشى ئىش، ياخشى ئەمەللەرنىڭ ھېچ بىرىنىڭ ئاللاھقا پايدىسى يوق، زىيانمۇ كەلتۈرەلمەيدۇ، ھەممىسى مەھرەبان ئاللاھ بەندىلىرىنىڭ پايدىسى ئۈچۈن بويىرىغان ئىشلاردۇر. خوش، ئۇنداق ئىكەن، ئاللاھ يولىدا قىلىنغان جىھادنىڭ ئەمەلى نىشانى (بۇ دۇنيادىكى نەتىجىسى) مەلۇم قۇل قىلىنغان مۇسۇلمان قەۋمنى ئازات قىلىش بولمىسا، يەنە نېمە بولماقچى؟ كاپىرلار تەرىپىدىن بېسىۋېلىنغان مۇسۇلمان زېمىنىنى مۇستەقىل قىلىش بولمىسا يەنە نېمە بولماقچى؟ تېخىمۇ ئاددىي بىر ساۋات شۇكى، بۇ ئادەملەر پەش قىلىۋاتقان دىنىي بايراقنى مۇشۇنداق بىر زېمىن بولمىسا قولتۇقلىرىغا قىسىپ يۈرەمدىكەن؟!

ئاتاغلىق دىنى ئالىم، ئاللاھنىڭ ھارماس جەڭچىسى، قەھرىمان مۇجاھىد ۋە شېھىد — ئابدۇللا ئەزەمنىڭ “جىھاد ئەھكامى” ناملىق كىتابىدا شۇنداق قۇرلار بار: “ئىسلامدا ئۇرۇش (جىھاد) — مەھكۇم ھالەتتىكى خەلقلەرنىڭ ‘بەشەرى ئىلاھ’ لارغا قۇل بولغان جامائىتىنى قۇتقۇزۇش زۆرۈرىيىتىدىن كېلىپ چىقىدۇ ۋە بۇ ‘بەشەرى ئىلاھ’ لارنى قۇللۇققا چۈشۈرمەك ھەم ئىنسانلارنى قۇلغا قۇل بولۇشتىن قۇتقۇزۇپ ھۆرىيىتىنى قايتۇرۇپ بەرمەك ئۈچۈن كېرەكتۇر”.

يۇقۇرىدا بايان قىلغانلىرىمىز “مۇستەقىللىق — ئازاتلىق” مەسىلىسىنى ئىسلام ئېتىقاتىغا قارىمۇ قارشى قىلىپ قويۇشتەك ساراڭلارچە كۆز قاراش (!؟) لارغا بېرىلگەن جاۋاپتۇر. خۇلاسىە شۇكى، ئىسلام دىنى

ئىنسانلارنىڭ پايدىسى ئۈچۈن چۈشۈرۈلگەن دىندۇر. بۇ دىن بارلىق گۈزەل ئەخلاق، گۈزەل خىسلەت، ئىنسانغا پايدىلىق ئىشلارنى تەشەببۇس قىلىش بىلەن خاراكتېرلىنىدۇ. بىزنىڭ قىلغان ياخشى ئىشلىرىمىزنىڭ مەنئىيىتى ئاللاھقا ئاتالغان بولىدۇ، ماددى جەھەتتىن بولسا، پايدىسى ئىنسانلارنىڭ ئۆزلىرى ئۈچۈندۇر. مانا بۇ — ئىسلام دىنىنىڭ ماھىيىتى.

3. ئىسلام دىنىدا “مىللەتپەرۋەرلىك” مەسىلىسى

مىللەت — تەبىئى مەۋجۇدىيەت بولۇپ، ئىنكار قىلساقمۇ، ئېتىراپ قىلساقمۇ، بەربىر ئاللاھ ياراتقان بارلىق.

ئەبى مۇسا (ر. ئە) شۇنداق رىۋايەت قىلىدۇ:

”پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان ئىدىم: ‘ھەقىقەتەن، ئاللاھتالا زېمىننىڭ بارلىق يېرىدىن ئالغان بىرچاڭگال تۇپراقتىن ئادەم ئەلەيھىسسالامنى ياراتتى. شۇڭا ئادەم بالىلىرى تۇپراقنىڭ مىقدارىغا كۆرە كەلدى، شۇنىڭ ئۈچۈن ئادەم بالىلىرى ئىچىدە ئاق تەنلىك، قارا تەنلىك، قىزىل تەنلىك ۋە باشقىلار بار. سىلىق، قوپال، ناباپ ۋە ياخشىلىرىمۇ بار’ “ (ئىمام ئەھمەد، “ئەبۇ داۋۇت”، “ترمىزى”).

قۇرئان كەرىمدە شۇنداق ئايەتلەر بار:

”ئى، ئىنسانلار! سىلەرنى بىز ھەقىقەتەن بىر ئەر، بىر ئايالدىن (ئادەم بىلەن ھەۋۋادىن ئىبارەت) بىر ئاتا، بىر ئانىدىن ياراتتۇق. ئۆزئارا تونۇشىشىڭلار ئۈچۈن سىلەرنى نۇرغۇن مىللەت ۋە ئۇرۇغ قىلدۇق،...“ (سۈرە “ھۇجرات” 13 - ئايەت).

”قانداق بىر پەيغەمبەر ئەۋەتمەيلى، بىز ئۇنى ئۆز قەۋمىگە (ئاللاھنىڭ شەرىئىتىنى) بايان قىلىش ئۈچۈن، پەقەت ئۆز قەۋمىنىڭ تىلى بىلەن (سۆزلەيدىغان قىلىپ) ئەۋەتتۇق...“ (سۈرە “ئىبراھىم” 4 - ئايەت).

بىزنىڭ قانداق مىللەت بولۇپ توغۇلۇش ئىختىيارىمىز بولمايدۇ (خۇددى ئەركەك ياكى قىز بولۇپ توغۇلۇش ئىختىيارىمىز بولمىغاندەك). بىزنى قانداق مىللەت قىلىپ يارىتىش ئاللاھنىڭ مەيلىدىكى ئىش. بىز بولساق ئاللاھ ياراتقان رىئالىققا قۇللۇق بىلدۈرۈشكە، باش ئېگىشكە، قايىل بولۇشقا تېگىشلىك! چۈنكى بىز بۇ مەيدانغا كېلىپ بولغان رىئالىقنى ئۆزگەرتىشكە قادىر ئەمەس. شۇنداقلا ئاللاھنىڭ بىزنى قانداق مىللەت قىلىپ يارىتىشتىكى مەيلىگە قارشى چىقىش ياكى ئۇنىڭدىن تېنىشقىمۇ ھەققىمىز يوق! چۈنكى ھەدىستە شۇنداق دېيىلىدۇ:

“كىمكى ئۆزىنى نەسەپ مۇناسىۋىتى بولمىغان بىر مىللەتتىن دەپ داۋا قىلسا ئۇنىڭ جايى دوزاقتىن ھازىرلىنىدۇ” («بۇخارى» - قىسقارتىلمىسى - 1396 - ھەدىس؛ «مۇسلىم» 2518 - ھەدىس). بۇ ھەدىس شۇنى چۈشەندۈرىدىكى، بىز ئاللاھ ياراتقان بارلىقتىن (مەۋجۇدىيەتتىن) تانساق گۇناھكار بولىمىز.

دېمەك، بىز شەرقىي تۈركىستانلىقلار ئاللاھ تەرىپىدىن تۈرك ئېرقى ئۇيغۇر قىلىپ يارىتىلغانىمىز، شۇنداقلا ئاللاھنىڭ ئىزى بىلەن شەرقىي تۈركىستان بىزنىڭ ۋەتىنىمىز بولغاندۇر. بۇ رىئالىق - ئۆزگەرمەس رىئالىق بولۇپ، بىز بۇنىڭدىن تانساق گۇناھكار بولىدىغانلىقىمىزنى پەيغەمبىرىمىزنىڭ سۆزلىرىدىن بىلدۈرۈپ. گۇناھنىڭ ئەكسى خەير، يەنى مىللىتىمىزدىن (ئاللاھنىڭ يارىتىش ھەقىقىتىدىن) تانساق گۇناھكار بولغان ئىكەنلىكىمىز، ئەكسىچە بولغاندا — بىز بۇ رىئالىقنى ئېتىراپ قىلساق، ئېنىقراق قىلىپ ئېيتقاندا بۇ مىللەتنى سۆيسەك قانداق بولىدۇ؟ ئەمدى بۇ سۇئالنىڭ جاۋابى ناھايىتى ئاددىي ئەلۋەتتە. بۇ خۇلاسىمىزنىڭ دەلىلى سۈپىتىدە يەنە ھەدىسى رەسۇلىللاھتىن بىر ھەدىس كەلتۈرىمىز:

ئۇبادە ئىبنى كەسىر (ر. ئە) رىۋايەت قىلىدۇ: “مەن پەيغەمبەر ئەلەيھىسسالامدىن ‘ئى رەسۇلىللاھ بىر ئادەمنىڭ ئۆز مىللىتىنى سۆيىشى مىللەتچىلىك بولامدۇ؟’ دەپ سورىدىم. پەيغەمبەر ئەلەيھىسسالام جاۋاپ بېرىپ: ‘ياق، ئۆزىنىڭ زالىم مىللىتىگە (زۇلۇم قىلىشتا) ياردەم بەرگەنلىك مىللەتچىلىك بولىدۇ’ دېدى” (“ئىمام ئەھمەد”، “ئىبنى ماجە”).

14 ئەسىر ئىلگىرى ئوتتۇرىغا قويۇلغان بۇ قاراش ھەقىقەتەنمۇ ئاللاھنىڭ مۇجىزىسىدۇر. چۈنكى ئوننەچچە ئەسىر ئۆتكەن بۈگۈنكى مەدەنىيەت دەۋرىدىلا ئەينى شۇ قاراش ئىنسانلارنىڭ باھالاش مىزانى بولۇپ قالماقتا. ”ئۆزىنىڭ زالىم مىللىتىگە ياردەم بېرىش“ تەك ”مىللەتچىلىك“ بۈگۈن ”شۈۋىنىزىم“ ياكى ”چوڭ مىللەت شۈۋىنىزىمى“ دەپ ئاتالماقتا. بۇنداق لەنەتگەردى ئاتاق زالىم، زوراۋان، باسقۇنچى مىللەتلەرگە خاس بولۇپ، ئېزىلگۈچى مىللەتلەرگە توغرا كەلمەيدۇ. مۇشۇ ئەسىردە گىتلىپەر ئەنە شۇنداق ”مىللەتچىلىك“ ئىدىيىسى بىلەن ئىنسانلارغا بالايى - ئاپەت ئېلىپ كەلگەنىدى، پەقەتلا نېمىس ئېرقىنىلا ئېسىل ئېرق، خۇجايىن بولۇشقا، باشقا مىللەتلەرنى قۇل قىلىشقا لايىق دەيدىغان بۇنداق جۇنۇن — ئاللاھنىڭ يارىتىش ھەقىقىتىگە مۇخالپ — ئىدىيە ھەققە قارشى بولغىنى ئۈچۈن ناھايىتى تېزلا مەغلۇپ بولغانىدى. بۈگۈنكى كۈندە ”چوڭ خىتاي شۈۋىنىزىمى“ بىزنى ۋە بىزدىن باشقا نۇرغۇن مىللەتلەرنى زۇلۇم ئىسكەنجىسىدە تۇتماقتا. ئۇ ھالدا مۇشۇنداق زۇلۇمغا دۈچ كېلىۋاتقان مىللىتىمىزنى سۆيىشىمىز ئاللاھ ياراتقان بارلىققا شۈكرى كەلتۈرگەنلىكىمىزدۇر. بولۇپمۇ مۇشۇنداق ھايات - ماماتلىق ئېلىشىشنىڭ (يا مەھكۇملۇقتا يوقۇلۇش ياكى مەۋجۇتلىقىمىزنى ساقلاپ قېلىشنىڭ) ھالقىلىق پەيتىدە تارىختىكى ھەرقانداق ۋاقىتتىكىدىنمۇ بەكرەك مىللىتىمىزنى سۆيىشىمىز كېرەك. بىزنىڭ مىللىتىمىزنى سۆيۈشىمىز گۇناھ بولىدىغان يامان ئىش ئەمەس، چۈنكى بۇ سۆيگۈ باشقا مۆمىنلەرنى سۆيۈشنى چەتكە قاقمايدۇ. ئاساسىي ئاھالىسى مۇسۇلمان بولغان مىللىتىمىزنى سۆيگەنلىكىمىز ئىسلامنى، مۆمىنلەرنى سۆيگەنلىكىمىزنىڭ ئەمەلىي ئۆرنىكىدۇر. باشقا مۆمىنلەرنىڭ ئەھۋالى ھەر ھالدا بىزگە قارىغاندا ياخشىراق، ھېچ بولمىغاندا ۋەتىنى بار، ھېچ بولمىغاندا دۇنيا جامائەتچىلىكى ئۇلارنىڭ ھەققىنى، كىملىكىنى تونۇيدۇ؛ بىز كەبى خار ئەمەس، بىز كەبى سۆيگۈگە مۇھتاج ئەمەس، بىز كەبى ھىسداشلىققا مۇھتاج ئەمەس.

ئىككىنچى تەرەپتىن، ئۆزىنىڭ مىللىتىنى سۆيگۈچى سۆيگۈنى بىلىدىغان كىشىدۇر. ئۇنداقكەن، ئۇنىڭ مېھرىبان دىلىغا پۈتۈن دۇنيا مۆمىنلىرىنىڭ سۆيگۈسىمۇ سىغىدۇ. ئۆز ئائىلە ئەپرادىنى، بالا- ۋاقىسىنى سۆيىمگەن ئادەمنىڭ (مۆمىنلەرنىڭ مەنپەئىتى ئۈچۈن، شۇلارنىڭ زېمىنلىرى ئۈچۈن) باشقا يەردە جان بېرىشىگە ئىشىنىدىغانلار بارمۇ؟

شۇنداق، سۆيگۈگە تولغان قەلبىلا مېھرىبان قەلبىدۇر، ساداقەتلىك قەلبىدۇر. ئۆز يېقىنلىرىنى سۆيىمگەن، ئۆز يېقىنلىرىغا جان قاقمايدىغان ئادەملەرنىڭ قەلبىدە سۆيگۈنىڭ بولۇشى، باشقا مۆمىنلەر ئۈچۈن جان پىدا قىلىشى گۇمانلىق ئەمەسمۇ؟ مۆمىنلەر شۇنى بىلىشلىرى كېرەككى، بىزنىڭ ئاللاھىمىز “رەھمانىررەھىم” — ناھايىتى مېھرىبان ۋە شەپقەتلىك زات؛ بىزنىڭ پەيغەمبىرىمىز بولسا كەتكەنلەر ۋە كېلىدىغانلار ئىچىدە تەڭدىشى بولمىغان مۇلايىم، باغرى يۇمشاق پەيغەمبەر. شۇڭا زالىملىق، قوپاللىق، سۆيگۈنى بىلمەيدىغان قىتغۇر- كىنچىلىك مۆمىنلەرنىڭ سۈپىتى ئەمەس! يەنە شۇ ھەدىسلەر بىلەن سۆزىمىزنى خۇلاسىلايمىز:

”زېمىندىكى كىشىلەرگە رەھىم قىلىڭلار، سىلەرگە ئاسماندىكى زات رەھىم قىلىدۇ.“ ”كىشىلەرگە مېھرىبان بولمىغان ئادەمگە ئاللاھ مېھرىبان بولمايدۇ.“ ”مېھرىبانلىق پەقەت شەقى ئادەمدىنلا كۆتۈرۈلۈپ كېتىدۇ“ (”بۇخارى“، ”مۇسلىم“).

يۇقۇرقى دەلىللەردىن ۋە مۇلاھىزىلەردىن مىللەتنى سۆيۈش بىلەن ئىسلام دىنىنىڭ ياكى دىننى ۋە باشقا مۆمىنلەرنى سۆيۈشنىڭ قارمۇ- قارشى ئەمەسلىكىنى كۆرۈۋېلىشقا بولىدۇ. ئۇنداقكەن، بۈگۈنكى دۇنيادا مېھرىبانلىققا، ھىسداشلىققا، سۆيگۈگە ھەممىدىن بەك مۇھتاج بولغان مىللىتىمىزنى سۆيسەك، ئۇنىڭ ئۈچۈن خىزمەت قىلساق نېمىشكە بولمايدىكەن؟ بۇنىڭ نەرى گۇناھ؟ ئەجەب، بىزنىڭ مىللىتىمىز مۆمىنلەرنىڭ ئەۋلادى ئەمەسمىكەن - يا؟!

ئاللاھ بىزنىڭ سۆيگۈمىزگە مۇھتاج ئەمەس، يۇقۇرقى مەزمۇنلاردا ئىپادىلەنگەن روھ بۇيىچە ”مەنئىيەت ئاللاھقا ئاتالغان، ماددا (كونكرېت پايىدا -

مەنپەئەت) ئىنسانلارنىڭ ئۆزلىرىگە تېگىشلىكتۇر. يەنى، ئاللاھ بىزنىڭ سۆيگۈمىزگە مۇھتاج ئەمەسكەن، ئۇ ھالدا ئاللاھقا بولغان سۆيگۈ كونكرېت ھالدا ئاللاھ ياراتقان مەخلۇققا (خۇسۇسەن مۆمىن مىللىتىمىزگە) بولغان سۆيگۈلەردە ئىپادىلىنىدۇ، ئاللاھ ياراتقان “يارىتىلىش ھەقىقىتى” نى سۆيۈشتە ئىپادىلىنىدۇ.

بەزى كىشىلەر مىللەتكە بولغان سۆيگۈنى ئىسلامغا بولغان سۆيگۈ بىلەن قارىمۇقارشى قويۇپ، غەرەزلىك ھالدا ئىسلام ئېتىقادىنى بۇرمىلىدى. ئۇلارنىڭ تار كۆڭلىگە ئىككى سۆيگۈ بىرلا ۋاقىتتا سىغمايىش! بىزنىڭ قارىشىمىزچە، بۇ يەردە قانداقتۇر “ئىككى خىل سۆيگۈ” مەۋجۇت ئەمەس، بەلكى بىرخىل نەرسىنىڭ ئىككى خىل ھالىتى — ماددا ھالىتى ۋە ئىدراك (مەنئىيەت) ھالىتى خالاس. ئەمما بۇ بىچارىلەرنىڭ جۇنۇن ئەقلى پەلسەپىۋى چۈشەنچىلەرنى چۈشىنىش ۋە ئىپادىلەشكە يارامسىز بولغانلىقتىن ئەنە شۇنداق بىلجىرىلىغان. مەسىلەن: ئىسلامنى سۆيۈش بىرخىل ئابىستىراكت چۈشەنچە خالاس. ئۇنىڭ كونكرېت شەكلى مۇسۇلمان خەلقىنى سۆيۈشتە ئىپادىلىنىدىغاندۇ؟ ئۇنداقكەن، ئەسىرلەردىن بېرى مۇسۇلمان سۈپىتىدە ياشاپ كېلىۋاتقان مىللىتىمىزنى سايىگەنلىكىمىز مۇسۇلمانلارنى سۆيىگەنلىكىمىز بولماي نېمە بۇلاتتى؟

بۇ ئادەملەر ئەنە شۇ جۇنۇنلارچە سەپسەتنىڭ خۇلاسىسى سۈپىتىدە نۇرغۇن قېرىنداشلىرىمىزنىڭ كۆڭلىنى غەش قىلىدىغان مۇنداق تەلۋە قاراشنى ئوتتۇرغا ئاتتى. ئۇ بولسىمۇ “مىللەت ئۈچۈن ئۇرۇش قىلىپ ئۆلگەنلەر شېھىد بولمايدۇ!” دېگەندىن ئىبارەت. يۇقۇرقى دەلىل ۋە مۇلاھىزىلىرىمىز بۇ بىمەنە پىكىرنىڭ مېنىنى چوۋۇپ تاشلاشقا يېتەرلىك بولسىمۇ، “سۇغا چۈشكەن ئىتنى ئۈستىلەپ ئۇرۇش” تەمسىلى بۇيىچە بىر ھەدىس ئارقىلىق قاراشلىرىمىزنى مۇستەھكەملەيمىز:

سەئىد ئىبنى زەيد (ر. ئە) رىۋايەت قىلىدۇ (پەيغەمبەر ئەلەيھىسسالام مۇنداق دېگەن): “بىر ئادەم مېلىنى قوغداپ ئۆلۈپ كەتسە شېھىد؛ ئۆزىنىڭ ئەھلىنى قوغداپ ئۆلۈپ كەتسە شېھىد؛ ئۆز دىنىنى قوغداپ ئۆلۈپ كەتسە

شېھىد؛ ئۆزىنى قوغداپ ئۆلۈپ كەتسىمۇ شېھىد“ (”بۇخارى“، ”ئەبۇ داۋۇت“، ”ترمىزى“، ”نەسەئى“).

روشن كۆرۈنۈپ تۇرۇپتىكى، ””ئۆزىنىڭ ئەھلى“ بۇ يەردە مىللەتكە ئىشارەتتۇر. بۇنىڭدىنمۇ شەك بار دىگۈچىلەر ”ئۆزىنى قوغداپ ئۆلۈپ كەتسە شېھىد“ دېگەنگە نېمە دەيدىكەن؟ ئۆزىنى (شەخسنى) قوغدىغاندىن ئۆزىنىڭ مىللىتىنى (جامائەتنى) قوغدىغاننىڭ ئالجاناپراق ئىش بولىدىغانلىقى، ئۆزىنىڭ مېلىنى (شەخسىي مۈلۈكىنى) قوغدىغاندىن ۋەتىنىنى (جامائەتنىڭ مۈلۈكىنى) قوغدىغاننىڭ ئالجاناپراق ئىش بولىدىغانلىقى مۇنازىرە تەلەپ قىلىمسا كېرەك!؟

بىز بۇ مۇنازىرە ۋە سېلىشتۇرما بايانلاردىن ئېنىق ھىس قىلالايمىزكى، بەزىلەر ئىسلام دىنىغا كۆپىرى دېغى چاپلاشقا، كىشىلەرگە ئىسلام دىنىنى قايقاراڭغۇ جاڭگال قىلىپ كۆرسىتىشكە، پۇچەك، زىت پىكىرلەرگە تولغان، تار ۋە ئىنساننى قىينايدىغان بىمەنە بىر نەرسە قىلىپ كۆرسىتىشكە ئۇرۇنماقتا!

4. ئىسلام دىنىدا ”دېموكراتىيە“ مەسىلىسى

ئالدى بىلەن ”دېموكراتىيە“ دېگەن نېمە ئىكەنلىكىنى چۈشۈنۈش كېرەك. ئۇنداق بولمايدىكەن، قارغۇلارچە ياكى بىر تەرەپلىملىك بىلەن پىكىر بايان قىلىدىغان ”ساختا بىلىمدانلارنىڭ ئۇسلۇبى“ دا پىكىر قىلىشقا ئېلىپ بارىدۇ. دە، ئۇ ھالدا ئېغىر خاتالاردىن ساقلىنىش قېيىن.

”دېموكراتىيە“ — گىرىك تىلىدىن كەلگەن سۆز بولۇپ، خەلق ھوقۇقى، خەلقنىڭ ئۆز-ئۆزىگە خوجا بولۇشى دېگەن ئاڭلامدا كېلىدۇ. ئۇ قۇللۇق دەۋرىدىكى تەڭسىزلىككە، پادىشاھلىق ۋە سوتسىيالىزىم قاتارلىق بىرلا ئادەمنىڭ دېگىنى دېگەن بولىدىغان، بارلىق خەلق قۇل ھالىتىدە بولۇپ، پىكىر بايان قىلىش ھوقۇقى بولمايدىغان مۇستەبىتلىككە —

ھاكىممۆتلەقلىققە قارشى ئېيتىلغان سۆزدۇر. دېمەك، ئۇ — ئەركىنلىك، پاراۋەرلىكنىڭ ئومۇمىي ئاتىلىشى سۈپىتىدە ھېچقانداق يامانلىقتىن، قاپاھەتتىن دېرەك بەرمەيدۇ. گەپ دېموكراتىيەنى قانداق قوللىنىش، ئۇنىڭ دائىرىسىنى قانداق بەلگىلەشتە. گەرچە بۇ سۆز ئاڭلام ھالىدا ھېچقانداق يامان سۆز بولمىسىمۇ، ئۇ يەنە نىسپىيلىككە ئىگە، يەنى قوللانغۇچىنىڭ ئۆزىگە باغلىق. بۇ خۇددى چۈمبەل ئىچىدە تۇرۇپمۇ ئاشنا ئوينىغىلى، سەللە يۆڭكۈبلىپمۇ دىن دۈشمەنلىرىگە يالاقچىلىق قىلغىلى بولغاندەك ئاددىي بىر ئۇقۇم. چۈنكى ھەرقانداق دەبدەبىلىك، گۈزەل ۋە يېقىملىق ئاتالغۇ ياكى كۆرۈنۈش ھەل قىلغۇچ ئامىل ئەمەس، بەلكى ئەمەلىيەت ھەل قىلغۇچ ئامىل بولغىنىدەك بىر ئىش. ئىككىنچى تۈرلۈك قىلىپ ئېيتقاندا، كۆرۈنىشى قوپال، ئىسمى يېقىمىسىز، ئەمما قەلبى گۈزەل ئادەملەرمۇ بولىدۇ؛ ئىسمى يېقىملىق، ئۆزى چىرايلىق، ئەمما ئىچى قوتۇر، زەھەرخەندە ئادەملەرمۇ بولىدۇ، ھاياتتا بۇنداق زىددىيەتلىك ھالارغا ھەمىشە دۇچ كېلىپ تۇرىمىز.

ئەسلى تېمىغا كەلسەك، نۆۋەتتە بىز توختۇلۇۋاتقان دېموكراتىيە جەمىيەت تۈزۈمى (سىياسى - ئىقتىسادى تۈزۈم) ئۇقۇمى ئۈستىدە بارىدۇ. بۇخىل ئىجتىمائىي تۈزۈم ئەسلىدە ئاددىي پۇخرالارنىمۇ ئۆزىگە يارىشا ئېتىبارغا، ھوقۇققا ئېرىشتۈرىدىغان، ئىلگىرىكى مۇستەبىتلىككە پۈتۈنلەي ئوخشىمايدىغان بىرخىل تۈزۈم ئىدى. خۇددى ھاياتتا نۇرغۇن نەرسىلەر سۈپىتىسىنى ئالماشتۇرۇپ قىلىنغان، بۇرمىلانغانغا ئوخشاش، دېموكراتىيىنىڭمۇ سۈپىتى ئۆزگەرتىۋېتىلگەن، بۇزۇپ قوللىنىلغان تەرەپلىرى بار. ھازىر بىرمۇنچە پادىشاھلىق دۆلەتلەر بولسىمۇ دېموكراتىك تۈزۈم يۈرگۈزۋاتىدۇ؛ بەزى جۇمھۇرىيەتلەر بولسا مۇستەبىت تۈزۈمدە باشقۇرۇلىدۇ. بولۇپمۇ كوممۇنىستلار ھۆكۈمرانلىقىدىكى ئاتالمىش جۇمھۇرىيەتلەردە ئەڭ مۇستەبىت ھاكىمىيەت شەكلى بولسىمۇ، ئەمما ئۇلار ئۆزلىرىنى دېموكرات دەپ پەدەلەيدۇ. غەرب دۆلەتلىرىدە دېموكراتىيە كۈنلىكى ئاستىدا بەزى چېكىدىن ئاشقان شەھۋانلىقمۇ مەۋجۇت. ئۇلار بۇنى ئىنسانلارنىڭ ئەركىنلىكى دېگەن شۇئار بىلەن يېپىشقا ئۇرۇنىدۇ. ئەمەلىيەتتە بۇنداق بۇزۇقچىلىقنى “دېموكراتىيە”

دېگەن ئۇقۇم بەلگىلىگەن ئەمەس (چۈنكى ئۇ مەۋھۇم ئىسىم، خالاس)، بەلكى باتىل دىن مۇخلىسلىرىنىڭ ئازغۇن تەبىئىتى بەلگىلىگەن (بۇزۇقچىلىق قىلىۋاتقىنى دېموكراتىيە ئەمەس، بەلكى كاپىرلار، چۈنكى ئۇلارنىڭ تەبىئىتى شۇنداق!). بۇ خۇددى، دۈشمەنگە سېتىلغان بەزى مۇناپىقلار دىنىي تون بىلەن ئوتتۇرغا چىقىپ نۇرغۇن بىدئەت قىلىقلارنى، مۇشرىكىلىكنى، خۇراپاتنى، قالاڭلىقنى دىن قىلىپ كۆرسەتكەندەك، بۇنىڭغا قاراپلا، دىن دېگەن مانا شۇنداق خۇراپى نەرسە ئىكەن دېيىشكە بولمىغاندەك، بۇنىڭغا ئەنە شۇ مۇناپىقلارنىڭ مۇناپىق تەبىئىتى ئەيىپدار بولۇشى توغرا بولغىنىدەك بىر ئىش. مەسىلەن: ۋەتىنىمىزدە سىياسى كېڭەشكە باغلانغان جان باقار موللىلار ئەنە شۇنداق بىدئەت قىلىقلارنى مۇشرىكىلىكنى، خۇراپاتنى، قالاڭلىقنى ئەۋج ئالدۇرۇۋەتتى (يا جان بېقىش ھەلەكچىلىكىدە شۇنداق قىلدى، يا توغرا-خاتالىقنى ئايرىغۇچىلىكى بولمىغىنىدىن شۇنداق قىلدى ۋە ياكى خىتاي خوجايىنلىرىنىڭ تاپشۇرۇقى شۇنداق)، مۇشۇنىڭغا قاراپلا، دىن دېگەن مۇشۇنداق قاملاشمىغان نەرسە دېسە توغرا بولامدۇ؟ دىن ئۆزى توغرا ئەمما ئەيىپ ئاشۇ دىننى سۈيۈستىمال قىلغۇچىلاردا. خۇددى شۇنداق، دېموكراتىيە ئەسلى مەنىسى، تەشەببۇسى بىلەن توغرا، ئەيىپ غەرىپلىك دىنىسزلارنىڭ دېموكراتىيىنى چەكتىن ئاشۇرۇۋەتكەنلىكىدە!

ئومۇمەن، دېموكراتىيە دۆلەت ھاكىمىيىتىنى تىكلەشتە خەلقنىڭ ئۆز ھوقۇقىنى جارى قىلغان ھالدا سايلام قىلىشى ئارقىلىق ھاكىمىيەت ئورگىنىنى سايلاپ چىقىشقا قارىتىلغان بولۇپ، ئۇ ئىلگىرىكى ۋارىسلىق تۈزۈمىگە قارىغاندا زور دەرىجىدە ئىلغارلىققا ئىگە. بۇخىل سايلام پەيغەمبىرىمىزنىڭ ۋاپاتىدىن كېيىن خەلىپە سايلاشتا مۇسۇلمانلار ئىچىدە قوللىنىلغان. ئۇ ياۋرۇپادا بارلىققا كەلگەن جۇمھۇرىيەت سايلاملىرىدىن ئوننەچچە ئەسىر بۇرۇن بولۇش بىلەن بىرگە، مۇسۇلمانلارنىڭ باي-كەمبەغەللىكىگە ئېتىبار بېرىپ كەتمەسلىكى جەھەتتىن ئېيتقاندا ياۋرۇپا سايلاملىرىدىن زور دەرىجىدە ئىلغارلىققا ئىگە.

قىسقىسى، دېموكراتىيە — دۆلەتنى بىر رەھبەرلەر كوللىكتىۋى

مەسلىھەت - كېڭەش بىلەن باشقۇرۇش، ھەربىر پۇخرانىڭمۇ پىكىر بايان قىلىش ھوقۇقى بولۇشىنى بىلدۈرىدۇ. بۇنداق كېڭەش بىلەن دۆلەت باشقۇرۇش — مۇستەبىتلىككە قارشى قويۇلغان دۆلەت تۈزۈمى بولۇپ، ئۇنىڭ نامايەندىسى سۈپىتىدە كونكرىتتىكى ئورنى ئالى كېڭەش، يوقۇرى كېڭەش، ئالى مەجلىس، پارلامېنت دېگەندەك ناملار بىلەن ئاتىلىدۇ. جەمئىيەتنىڭ ئىچكى قاتلىمىدا بولىدىغان جىنايىتىلەر، چەكتىن ئاشقان قىلمىشلارنى دېموكراتىيە تۈنىدە كۆرسىتىش توغرا ئەمەس (چۈنكى بۇنداق قىلمىشلار دۆلەت تۈزۈمىدىن قەتئىي نەزەر يۈز بېرىپ تۇرىدۇ. شۇڭا، ئىنسانلار تاشقى — چەكلىمىگە قارىغاندا ئىچكى چەكلەش كۈچىگە، 'ئېتىقادقا' ئىگە بولسا تېخىمۇ پايدىسى بولىدۇ). دېمەك، دېموكراتىيە — بىر خىل نام بولۇپ، مەڭگۈ گۈزەللىك ئۇقۇمى ياكى مەڭگۈ رەزىللىك ئۇقۇمىنى ئاڭلىتىشى ناتايىن. چۈنكى، رەزىللىك ياكى گۈزەللىك نامغا باغلىق ئەمەس، بۇنىڭغا يېتەرلىك مىساللارنى كەلتۈردۈق.

ئىسلام دىنى ھاكىمىيەت ئىشلىرىنى باشقۇرۇشتا نېمىنى تەشەببۇس قىلىدۇ؟ كېڭەش - مەسلىھەتتىمۇ؟ ياكى بىر ئادەمنىڭ قارارىنىمۇ؟ بىز بۇنى ئايەت ۋە ھەدىسلەردىن كۆرۈپ باقايلى:

“...ئىشتا ئۇلار بىلەن...” (سۈرە “ئال ئىمران” 159-ئايەت).

قۇرئان كەرىمدە كېڭەش ۋە مەسلىھەت قىلىش ناھايىتى يوقۇرى باھالانغان، ناھايىتى مۇھىم پەرزلەر بىلەن بىر قاتارغا قويۇلغان. بۇنى تۆۋەندىكى ئايەتتىن روشەن كۆرۈۋالالايمىز:

“...ئىشلىرىنى مەسلىھەت بىلەن قارار قىلىدىغانلارغا... ئۇچرىغان زۇلۇمغا قارشى تۇرالايدىغانلارغا ئاللاھنىڭ ھۇزۇرىدىكى ساۋاپ تېخىمۇ ياخشىدۇر، تېخىمۇ باقىدۇر” (سۈرە “شۇرا” 36-38-ئايەتلەر).

بىز يەنە بىر ئايەتنى مىسال كەلتۈرىمىز:

“ئۇ (بېلىقس) ئېيتتى: ‘ئى ئۇلۇغلار! مېنىڭ (بۇ) ئىشىمدە مەسلىھەت بېرىڭلار، سىلەرنى ئۈستىدە قويماي تۇرۇپ ھېچ ئىشنى بېكىتكىنىم يوق’ ” (سۈرە “نەمل” 32-ئايەت).

كېڭەش - مەسلىھەت بىلەن ئىش قىلىش ئىسلام دىنىدا ناھايىتى يۇقۇرى ئېتىبارغا ئىگە. بۇنى ھەدىسلەردىنمۇ كۆرۈش مۇمكىن:

”ياخشىلىرىڭلار ئەمىر بولغاندا، بايلىرىڭلار سېخى بولغاندا، ئىشىڭلار ئۆزئارا مەسلىھەت (كېڭەش) بىلەن بولغاندا زېمىننىڭ ئۈستى زېمىننىڭ ئاستىدىن ياخشىدۇر (ئۆلگەندىن ھايات ياشىغان ياخشى)“ (ترمىزى).

ھۈزەيفە (ر. ئە) شۇنداق رىۋايەت قىلدۇ:

”ساھابىلار: ‘ئى رەسۇلىللاھ بىزگە خەلىفە بەلگىلەپ بەرسەڭ دېگەندە رەسۇلىللاھ شۇنداق دېگەن: ‘ئەگەر مەن سىلەرگە خەلىفە بەلگىلەپ بەرسەم، ئاندىن سىلەر ئاسىي بولساڭلار (بوي سۇنمىساڭلار) ئازاپقا قالسىلەر، لېكىن، خەلىفە بەلگىلەپ بەرمىسەممۇ ھۈزەيفە قانداق ھەدىس بايان قىلسا ئىشىنىڭلار، ئابدۇللا (ئىبنى مەسئۇد) قانداق قىرئەت قىلسا سىلەرمۇ شۇنداق قىرئەت قىلىڭلار‘“ (ترمىزى).

بۇ ھەدىستىن شۇنى چۈشۈنۈش مۇمكىنكى، پەيغەمبىرىمىز مۇھەممەد سەللەللاھۇ ئەلەيھى ۋەسەللەم ئۆزىدىن كېيىنكى ئىسلام خەلىفىسىنى ۋارىسلىق ئۇسۇلدا بەلگىلەپ بېرىشنى رەت قىلغان، ئەكسىچە سايلام ئارقىلىق ۋۇجۇتقا كەلتۈرۈشنى قۇۋۋەتلىگەن. بۇ ئىسلام دىنىنىڭ كىشىلىك ھوقۇق، ئاياللار ھوقۇقى، ھۆررىيەت ئىدىيىسى ۋە كېڭەش - دېموكراتىيە پىرىنسىپى جەھەتتە قانچە ئەسىر ئىلگىرى كەتكەنلىكىنى، ئەگەر بىز غەرىپنىڭ تاپتىن چىققان دېموكراتىيىسىنى دورىمىساقمۇ ئىسلام دىنىمىز بارلىق مەدەنىي جەمىيەت ئامىللىرىنىڭ ھەممىسىنى تەقدىم قىلىدىغانلىقىنى ھېس قىلالايمىز.

ئەمدى بۇ ھەقتە ئىسلام ئالىملىرىنىڭ نېمە دېگەنلىكىنى كۆرۈپ باقايلى.

ئابدۇلقادىر ئەۋدە^① ”ئىسلام“ ناملىق كىتاپىدا شۇنداق يازىدۇ:

^①ئابدۇلقادىر ئەۋدە - 1930 - يىلى قاھىرە ئۇنىۋېرسىتى قانۇن پاكۇلتىتىنى پۈتتۈرۈپ، ھاكىم ۋە مۇپەتتىش بولغان. ”مۇسۇلمان قېرىنداشلار“ پارتىيىسىنىڭ

«قۇرئان ھاكىمىيەتنىڭ مەسلىھەت (دېموكراتىيە) ئارقىلىق بولۇشىنى
 ۋاجىپ قىلدى. بۇ ھەقتە ئاللاھ مۇنداق دەيدۇ: “ئىشتا ئۇلار بىلەن
 كېڭەشكىن” (سۇرە “ئال ئىمران” 159-ئايەت). (دېموكراتىك) ھاكىمىيەتنى بەرپا
 قىلىش ئىسلام ھاكىمىيەتنى، ئىسلام دۆلىتىنى قۇرۇشنى تەلەپ قىلىدۇ.
 ئەگەر ئىسلام دىن بىلەن دۆلەتنى ئايرىدىغان بولسا ھۆكۈمەتنىڭ شەكلى ۋە
 تۈرىنى (دېموكراتىك شەكىلدە بولىدۇ دەپ) ^① بايان قىلمىغان بۇلاتتى ^②.
 «ئىسلام شەرىئىتىنى ئىنسانلار ئارىسىدا شەرتسىز بارابەرلىك
 پىرىنسىپىنى ئوتتۇرىغا قويغان. بۇ ھەقتە ئاللاھ مۇنداق دەيدۇ: “...
 ھەقىقەتەن ئەڭ تەقۋادار بولغىنىڭلار ئاللاھنىڭ دەرگاھىدا ئەڭ ھۆرمەتلىك
 ھېسابلىنىشىلەر (يەنى كىشىلەرنىڭ بىر بىرىدىن ئارتۇق بولۇشى نەسەپ
 بىلەن ئەمەس، تەقۋادارلىق بىلەن بولىدۇ) ...” (سۇرە “ھۇجرات” 13-ئايەت).
 پەيغەمبىرىمىز مۇنداق دېگەن: “ئىنسانلار بىر تاغاقنىڭ چېشىغا ئوخشاش
 باراۋەردۇر، ئەرەپنىڭ ئەجەمدىن تەقۋادارلىقتىن باشقا ئارتۇقچىلىقى يوق.”
 «شەرىئەت بۇ پىرىنسىپنى بۇندىن 13 ئەسىر بۇرۇن ئوتتۇرىغا قويغان،
 لېكىن، بىلىمىز جاھىلار تۈزگەن قانۇن پىرىنسىپىنى (بارابەرلىك
 پىرىنسىپىنى) 18- ئەسىرنىڭ ئاخىرلىرىدا ئاندىن چۈشۈنۈپ يەتكەن ۋە
 ھازىرغا قەدەر ياۋرۇپا دۆلەتلىرىنىڭ كۆپۈنچىسى ۋە ئامېرىكا قوشما شتاتلىرى

دەسلەپكى ئەزالىرىدىن. ئۇ پارتىيىگە تېخىمۇ ياخشى خىزمەت قىلىش ئۈچۈن
 1951- يىلى ۋەزىپىسىدىن ئىستىپا بېرىپ، ئادۋوكاتلىق قىلدى. 1953- يىلى
 لىۋىيە ئاساسى قانۇنىنى ھازىرلاشقا تەكلىپ قىلىندى. 1954- يىلى ئابدىناسىرغا
 قەست قىلىشتا تاهمەت قىلىنىپ ئالۇمگە ھاكۇم قىلىنغان. 1954- يىلى 9-
 دېكابىردا پارتىيىنىڭ ئۈچەنپەر ئەزاسى بىلەن بىللە ئالتۇرۇلگەن – ئا.
 تىرناق ئىچىدىكى ئىزاھ كەمىنىڭ ئائىتتۇر. ^①

^② ئا. ئەۋدەنىڭ “ئىسلام” ناملىق كىتابىنىڭ “ئىسلامنىڭ ھاكىمىيەت بىلەن ھېچ
 ئالاقىسى يوق، دېگەن داۋا” بابىدىن.

بۇ پىرىنسىپنى شەرتلىك ھالدا يۈرگۈزۈۋاتىدۇ. شەرىئەت چۈشكەن كۈندىن باشلاپلا پىكىر ئەركىنلىكى پىرىنسىپىنى ئەڭ يۈكسەك دەرىجىدە ئوتتۇرىغا قويدى. يەنى پىكىر قىلىش ئەركىنلىكى ۋە ئېتىقاد ئەركىنلىكى ئوتتۇرىغا قويۇلغان. بۇھەقتە كۆپ ئايەتلەر بار بولۇپ، بۇنىڭدىن بىر قانچىسىنى سۆزلەپ ئۆتىمىز: ”مۇجىزىلەر ۋە ئاگاھلاندۇرغۇچىلارنىڭ (پەيغەمبەرلەرنىڭ) ئىمان ئېيتمايدىغان قەۋىمگە پايدىسى بولمايدۇ“ (سۈرە ”يۇنۇس“ 101 - ئايەت). ”(ئى، مۇھەممەد!) ئۇ (ئاللاھ) ساڭا كىتاپنى (قۇرئاننى) نازىل قىلدى. ئۇنىڭدا مەھكەم (مەنىسى ئوچۇق) ئايەتلەر باركى، ئۇلار كىتاپنىڭ (يەنى پۈتۈن قۇرئاننىڭ) ئاساسىدۇر؛ يەنە باشقا مۇتەشابھ (يەنى مەنىسى مۇئەييەن ئەمەس) ئايەتلەر باردۇر. دىلىرىدا ئەگرىلىك بار (گۇمراھلىققا مايىل) كىشىلەر پىتىنە قوزغاش ۋە ئۆز رايى بويىچە مەنە بېرىش ئۈچۈن، مۇتەشابھ ئايەتلەرگە ئەگىشىدۇ (يەنى مۇتەشابھ ئايەتلەرنى ئۆز نەپسى - خاھىشى بويىچە چۈشەندۈرىدۇ). بۇنداق ئايەتلەرنىڭ (ھەقىقى) مەنىسىنى پەقەت ئاللاھلا بىلىدۇ. ئىلىمدا توشقانلار ئېيتىدۇ: ’ ئۇنىڭغا ئىشەندۇق، ھەممىسى پەرۋەردىگار بىز تەرىپىدىن نازىل قىلىنغان ‘ (بۇنى) پەقەت ئەقىل ئىلگىلىرىلا چۈشۈنىدۇ“ (سۈرە ”ئال ئىمران“ 7 - ئايەت). ”دېنىدا (ئۇنىڭغا كىرىشكە) زورلاش يوقتۇر، ...“ (سۈرە ”بەقەرە“ 256 - ئايەت). ”سىلەرنىڭ ئاراڭلاردا خەيرلىك ئىشلارغا دەۋەت قىلىدىغان، ياخشى ئىشلارغا بويسۇنۇپ، يامان ئىشلارنى مەنئى قىلىدىغان بىر جامائە بولسۇن؛ ...“ (سۈرە ”ئال ئىمران“ 104 - ئايەت).

»بۇ ئەركىنلىك پىرىنسىپىنىڭ ئۈچ قىسىملىق تەرىپى بىلەن بىرگە، ئىنسانلار تۈزگەن قانۇن پەقەت فرانسىيە ئىنقىلابى (18 - ئەسىر) دىن كېيىنلا بەلگىلەنگەن، لېكىن بىلىمىزگە شەرىئەتنىڭ ئارتۇقچىلىقىنى تارتۇپلىپ ئۇنى بەشەرى (ئىنسانلار تۈزگەن) قانۇنلارغا مەنسۇپ قىلىدۇ. ئىسلام شەرىئىتى ئۇنىڭغا ئاساسەن تۇرغۇزۇلغان پىرىنسىپلاردىن بىرى مۇتلەق ئادالەتلىك پىرىنسىپتۇر. بۇ ھەقتە ئاللاھ مۇنداق دەيدۇ: ”شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بويسۇنىدۇ، ...“ (سۈرە ”نسا“ 58 -

ﺋﺎﻳﻪﺕ). "... ﺋﺎﺩﯨﻠﯩﻠﯩﻖ ﺑﯩﻠﻪﻥ ﮔﯘﯞﺍﮬﻠﯩﻖ ﺑﯧﺮﯨﯖﻼﺭ، ﺑﯩﺮﻩﺭ ﻗﻪﯞﯨﻤﮕﻪ ﺑﻮﻟﻐﺎﻥ ﺋﯚﭼﻤﻪﻧﻠﯩﻜﯩﯖﻼﺭ (ﺋﯘﻻﺭﻏﺎ) ﺋﺎﺩﯨﻞ ﺑﻮﻟﻤﺎﺳﻠﯩﻘﯩﯖﻼﺭﻏﺎ ﺳﻪﯞﻩﭖ ﺑﻮﻟﻤﯩﺴﯘﻥ، (ﺩﯗﺷﻤﯩﻨﯩﯖﻼﺭﻏﺎ) ﺋﺎﺩﯨﻞ ﺑﻮﻟﯘﯕﻼﺭ، ﺑﯘ (ﻳﻪﻧﻰ ﺋﯘﻻﺭﻏﺎ ﺋﯚﭼﻤﻪﻥ ﺗﯘﺭﯗﭖ ﺋﺎﺩﯨﻞ ﺑﻮﻟﯘﺷﯘﯕﻼﺭ) ﺗﻪﻗﯟﺍﺩﺍﺭﻟﯩﻘﻘﺎ ﺋﻪﻙ ﻳﯧﻘﯩﻨﺪﯗﺭ ... " (ﺳﯘﺭﻩ "ﻣﺎﺋﯩﺪﻩ" 8- ﺋﺎﻳﻪﺕ). "ﺋﻰ، ﻣﯘﻣﯩﻨﻠﻪﺭ! ﺧﯘﺩﺍﻟﯩﻖ ﺋﯜﭼﯜﻥ ﮔﯘﯞﺍﮬﻠﯩﻖ ﺑﯧﺮﯨﺸﺘﻪ، ﺋﯚﺯﯗﯕﻼﺭﻧﯩﯔ ﻳﺎﻛﻰ ﺋﺎﺗﺎ- ﺋﺎﻧﺎﯕﻼﺭﻧﯩﯔ ﻳﺎﻛﻰ ﺗﻮﻏﻘﺎﻧﻠﯩﺮﯨﯖﻼﺭﻧﯩﯔ ﺯﯦﻴﯩﻨﯩﻐﺎ (ﮔﯘﯞﺍﮬﻠﯩﻖ ﺑﯧﺮﯨﺸﻜﻪ) ﺗﻮﻏﺮﺍ ﻛﻪﻟﮕﻪﻥ ﺗﻪﻗﺪﯨﺮﺩﯨﻤﯘ، ﺋﺎﺩﺍﻟﻪﺗﻨﻰ ﺑﻪﺭﭘﺎ ﻗﯩﻠﯩﺸﻘﺎ ﺗﯩﺮﯨﺸﯩﯖﻼﺭ، (ﮔﯘﯞﺍﮬﻠﯩﻖ ﺑﻪﺭﮔﯜﭼﻰ) ﺑﺎﻱ ﺑﻮﻟﺴﺎ (ﺋﯘﻧﯩﯖﻐﺎ ﺭﯨﺌﺎﻳﻪ ﻗﯩﻠﻤﺎﺳﺘﯩﻦ) ﻳﺎﻛﻰ ﭘﯧﻘﯩﺮ ﺑﻮﻟﺴﺎ (ﺋﯘﻧﯩﯖﻐﺎ ﺋﯩﭻ ﺋﺎﻏﺮﯨﺘﻤﺎﺳﺘﯩﻦ) ﮬﺎﻣﺎﻥ ﺋﺎﺩﯨﻞ ﮔﯘﯞﺍﮬ ﺑﻮﻟﯘﯕﻼﺭ، ... " (ﺳﯘﺭﻩ "ﻧﺴﺎ" 135- ﺋﺎﻳﻪﺕ).

«ﺋﯩﺴﻼﻡ ﺷﻪﺭﺋﯩﺘﻰ ﻛﻪﻟﮕﻪﻥ ﻛﯜﻧﺪﯨﻦ ﺑﺎﺷﻼﭖ ﻛﯧﯖﻪﺵ ﭘﯧﺮﯨﻨﺴﯩﭙﯩﻨﻰ ﺋﯚﺗﺘﯘﺭﯨﻐﺎ ﻗﻮﻳﺪﻯ. ﺑﯘ ﮬﻪﻗﺘﻪ ﺋﺎﻻﮬ ﻣﯘﻧﺪﺍﻕ ﺩﻩﻳﺪﯗ: "ﺋﯘﻻﺭ ﺑﯩﻠﻪﻥ ﻛﯧﯖﻪﺷﻜﯩﻦ" ﺋﯩﺴﻼﻡ ﺷﻪﺭﺋﯩﺘﻰ ﺋﯩﻨﺴﺎﻧﻼﺭ ﺗﯜﺯﮔﻪﻥ ﺑﯘ ﭘﯧﺮﯨﻨﺴﯩﭙﯩﻨﻰ ﺋﯚﺗﺘﯘﺭﯨﻐﺎ ﻗﻮﻳﯘﺷﺘﺎ 11 ﺋﻪﺳﯩﺮ ﺑﯘﺭﯗﻥ ﺋﯚﺗﺘﯘﺭﯨﻐﺎ ﻗﻮﻳﻐﺎﻥ. ﺋﯧﻨﮕﯩﻠﯩﺰ ﻗﺎﻧﯘﻧﻰ ﺑﻮﻟﺴﺎ ﺑﯘ ﭘﯧﺮﯨﻨﺴﯩﭙﯩﻨﻰ ﺋﯚﺗﺘﯘﺭﯨﻐﺎ ﻗﻮﻳﯘﺷﺘﺎ 10 ﺋﻪﺳﯩﺮ ﻛﯧﻴﯩﻦ ﻗﺎﻟﻐﺎﻥ. ﺋﯩﻨﺴﺎﻧﻼﺭ ﺗﯜﺯﮔﻪﻥ ﻗﺎﻧﯘﻥ ﻛﯧﯖﻪﺵ ﭘﯧﺮﯨﻨﺴﯩﭙﻰ (ﺩﯦﻤﻮﻛﺮﺍﺗﯩﻴﻪ) ﻧﻰ ﺋﯚﺗﺘﯘﺭﯨﻐﺎ ﻗﻮﻳﯘﺷﺘﺎ ﻳﯧﯖﻰ ﺑﯩﺮ ﮬﯜﻛﯜﻡ ﺋﻪﻛﻪﻟﻤﯩﺪﻯ، ﭘﻪﻗﻪﺗﻼ ﺷﻪﺭﺋﻪﺕ ﻛﻪﻟﺘﯜﺭﮔﻪﻧﻨﻰ ﺋﻪﻛﻪﻟﺪﻯ. ﺋﯩﺴﻼﻡ ﺷﻪﺭﺋﯩﺘﻰ ﭼﯜﺷﻜﻪﻥ ﻛﯜﻧﺪﯨﻦ ﺑﺎﺷﻼﭖ ﮬﺎﻛﯩﻤﻨﯩﯔ ﮬﻮﻗﯘﻗﯩﻨﻰ ﺷﻪﺭﺕ ﻗﯩﻠﯩﺶ ﺑﯩﻠﻪﻥ ﻛﻪﻟﮕﻪﻥ. ﺋﯚﻣﻤﻪﺗﻨﯩﯔ ﯞﻩﻛﯩﻠﻰ ﺑﻮﻟﯘﺵ ﺳﺎﻻﮬﯩﺘﻰ ﺑﯩﻠﻪﻥ ﺋﯘﻧﯩﯔ ﻗﯩﻠﻐﺎﻥ ﺗﺎﺟﺎﯞﯗﺯ ﺧﺎﺗﺎﻟﯩﺮﯨﻨﻰ ﺋﺎﺷﯘﻧﯩﯔ ﻣﻪﺳﺌﯘﻟﯩﻴﯩﺘﯩﮕﻪ ﻳﯜﻛﻠﯩﮕﻪﻥ. ﺷﻪﺭﺋﻪﺕ ﮬﺎﻛﯩﻤﮕﻪ ﯞﻩ ﮬﺎﻛﯩﻢ ﺑﻮﻟﻤﯩﻐﺎﻧﻼﺭﻏﺎ (ﻳﻪﻧﻰ ﺧﻪﻟﻘﻘﻪ) ﺋﯘﺧﺸﺎﺵ ﺑﻮﻟﯘﭖ، ﺋﯩﺠﺮﺍ ﻗﯩﻠﯩﺸﺘﺎ ﺧﻪﻟﻘﺘﯩﻦ ﮬﯧﭽﻘﺎﻧﺪﺍﻕ ﺋﺎﺭﺗﯘﻗﭽﯩﻠﯩﻘﻰ ﻳﻮﻕ. ﺑﯘﻻﺭﻧﯩﯔ ﮬﻪﻣﻤﯩﺴﻰ ﺑﻮﻟﺴﺎ ﺑﺎﺭﺍﯞﻩﺭﻟﯩﻚ ﭘﯧﺮﯨﻨﺴﯩﭙﯩﻨﻰ ﻳﯘﺭﮔﯘﺯﯗﺷﺘﯘﺭ. ﮬﺎﺯﯨﺮﻗﻰ ﺯﺍﻣﺎﻧﻨﯩﯔ ﮬﯚﻛﯜﻣﻪﺗﻠﯩﺮﻯ ﺋﯘﻧﯩﯔ ﺋﺎﺳﺎﺳﯩﺪﺍ ﻗﯘﺭﯗﻟﻐﺎﻥ ﻣﯘﺷﯘ ﭘﯧﺮﯨﻨﺴﯩﭙﻼﺭﻧﻰ ﺋﯩﻨﺴﺎﻧﻼﺭ ﺑﯩﻠﯩﺸﺘﯩﻦ 11 ﺋﻪﺳﯩﺮ ﺑﯘﺭﯗﻥ ﺋﯩﺴﻼﻡ ﺋﻪﻛﻪﻟﮕﻪﻥ ﺗﯘﺭﺳﺎ ﺷﻪﺭﺋﻪﺗﻨﻰ ﻗﺎﻧﺪﺍﻗﻤﯘ ﮬﺎﺯﯨﺮﻗﻰ ﺯﺍﻣﺎﻧﻐﺎ ﺋﯘﻳﻐﯘﻥ ﻛﻪﻟﻤﻪﻳﺪﯗ،

دېگىلى بولىدۇ؟»^①.

يوقۇرىدا نەقىل كەلتۈرگىنىمىز بىر ئىسلام قانۇن تەتقىقاتچىسىنىڭ يازغانلىرىدۇر. ئاشۇلاردىن شۇنى چۈشۈنىۋالالايمىزكى، غەرب دۇنياسى ئىلغار جەمئىيەت تۈزۈمى، ئىلغار قانۇنغا ئىگىمىز، دەپ داۋا قىلىۋاتقان شۇ چۈشەنچىلەر، پىرىنسىپلار ئىسلام شەرىئىتىدىن ھالقىپ كېتەلىگىنى يوق. بەلكىم ئىسلام شەرىئىتىدىن مەنئىيە نەچچە يۈز يىل كېيىن قالغان. دېموكراتىيە قانداقتۇر غەرىپلىكلەرنىڭ كەشپىياتى ئەمەس، بەلكى قۇرئان كەرىمدە ئوتتۇرىغا قويۇلغان ۋە ئىنسانلارغا بەلگىلەپ بېرىلگەن ھاكىمىيەت شەكلىدۇر.

چۈنكى، ھاكىم مۇتلەقلىق بىر ئاللاھقا خاس، ئۇ — زېمىننىڭ ۋە كائىناتنىڭ ئىگىسى. ئۇنىڭ ئىرادىسىگە ھېچكىم، ھېچقانداق كۈچ قارشى چىقالمايدۇ. زېمىندا يارىتىلغانلار ھاكىم مۇتلەق بولۇشقا، مۇستەبىت بولۇشقا، تەڭسىزلىك قىلىشقا ھەددى ئەمەس! بۇ ئىسلامنىڭ بارابەرلىك، ھۆرلۈك ۋە كېڭىش روھى بىلەن ھېچ ۋە ھېچ سىغىشالمايدۇ!

دېمەك، مۇسۇلمانلارنىڭ دېموكراتىيىسى ئەلۋەتتە قۇرئاندا بەلگىلەنگەن چەك ئىچىدە، ئىسلام پىرىنسىپلىرىغا ئۇيغۇن ھالدا بولىدۇ. بۇ ھاكىمىيەت شەكلى، پۇخرالارنىڭ پىكىر ھۆرىيىتى قاتارلىق ساھەلەرنى مەزمۇن قىلىدۇ. ئاياللارنىڭ يۈرۈش - تۇرۇشى (يالىڭاچ يۈرۈشى)، ئوخشاش جىنسىلىقلارنىڭ مۇھەببەتلىشىشى قاتارلىقلار دېموكراتىيە ئۆز ئىچىگە ئالىدىغان مەزمۇنلار ئەمەس، بەلكى ئىجتىمائىي ئەخلاق مەسىلىسىدىن ئىبارەت (غەرىپلىكلەرنىڭ چەكتىن ئاشقان شەھۋانلىقىنى دېموكراتىيە بەلگىلىگەن ئىش ئەمەس، بەلكى ئۇلارنىڭ كاپىر تەبىئىتى بەلگىلىگەن)!

يەنە بىر مىسالنى كىتاپخانلىرىمىز دىققىتىگە سۇنساق ئارتۇقچىلىق قىلماس، تارىختا ئەجداتلىرىمىز قۇرغان ئىسلامى ھاكىمىيەتلەر (مەسىلەن،

^① ئابدۇلقادىر ئەۋدە: "ئىسلام" نىڭ "شەرىئەت ھازىرقى زامانغا ئۇيغۇن كەلمەيدۇ، دەپ داۋا قىلغۇچىلار" بابىدىن - ئا.

1933- يىلىدىكى شەرقى تۈركىستان ئىسلام جۇمھۇرىيىتى) ئىسلام شەرىئىتىدە بەلگىلەنگەن ھاكىمىيەت شەكلىنى قوللانغان بولۇپ، ئۇلارنىڭ ئاساسى قانۇنىدا (”جۇمھۇر باشقانىنىڭ ۋەزىپىلىرى“ بابىنىڭ 5-6- ماددىلىرىدا) شۇنداق دېيىلگەن: ”جۇمھۇر باشقانى كابىنتنىڭ قارارلىرىنى تەستىق ۋە رەت قىلىشتا كۆپچىلىكنىڭ پىكىرىنى ئالىدۇ. چۈنكى، شەرقى تۈركىستان ئىسلام ھۆكۈمىتى مەسلىھەت ۋە مۇزاكىرىگە تايىنىدۇ“^①.

لېكىن بەزىلەر ئىسلام دىنىنى ئىنتايىن دوڭما چۈشۈنۈلگەن بولغاچقا، ئىسلام دىنىنىڭ بەندىلەرنىڭ پايدىسى ئۈچۈن چۈشۈرۈلگەنلىكى، يەنى مەمۇرىيەتنىڭ گۈزەل ئەخلاقىنى بەرپا قىلىش ئۈچۈن ئەۋەتىلگەنلىكىدىن ئىبارەت ماھىيەتنى چۈشەنمەستىن، ئاللاھ نامى بىلەن غەرەزلىرىنى نىقاپلاپ، كىشىلەرنى قايىمۇقتۇرماقتا. ئۇلار دېموكراتىيىنى ”خەلق ئىرادىسى“ دەپ تەپسىر قىلىشتى - يۇ، ئەمما خەلق ئىرادىسىنى (بۇ يەردە مۇسۇلمان خەلقىنىڭ ئىرادىسى كۆزدە تۇتۇلىدۇ) ئىسلام روھى بىلەن زىت دەپ چۈشەندۈرۈشتىن ھېچ نومۇس قىلمىدى! مەسىلەن ئۇلار: ”دېموكراتىيە دېگەن خەلق ئىرادىسى دېگەن بولىدۇ، خەلقنىڭ ئىرادىسىنى خەلقنىڭ ئۆزىگە قانۇن قىلىپ بەلگىلەش دېموكراتىيە دېگەن شۇ، ئەمما بىز قۇرئانى كەرىمنى قانۇن قىلماقچى،... ۋاھكازالار“ دېيىشتى. بۇ گەپچە قۇرئان كەرىم خەلق ئىرادىسىگە قارشى، خەلق رايىغا قارشى، دېگەن ئۇقۇم كېلىپ چىقىدۇ ۋە بۇ ئۇقۇم قۇرئانى كەرىمدە كۆپ جايدا تەكىتلىنىدىغان ”بىز بەندىلەرگە ئاسانلىقنى ئىرادە قىلىمىز“ دېگەن ئىدىيە، شۇنداقلا ئىسلام دىنىنىڭ ئىنسانلارنىڭ پايدىسى ئۈچۈن چۈشۈرۈلگەنلىكىدىن ئىبارەت تۈپ مۇددىئىا بىلەن زىت كېلىدۇ! ئۇلار قۇرئانى كەرىم ۋە ھەدىسلەردىن چاقىپ تۇرغان ئىسلام دىنىنىڭ ئىلغارلىق، تەرەققىيپەرۋەرلىك، ئىلمىيلىك خەلقىنىڭ

^① ئاندىرېئۇ. د. ۋ. فوربىس [ئامېرىكا] نىڭ ”شەرقى تۈركىستاندىكى مىللىتارىستلار“ (1911-1949 - يىلىغىچە شەرقى تۈركىستاننىڭ سىياسى تارىخى) ناملىق كىتابىدىن (تۈركچە نەشرى).

پايدىسى ۋە ئارزۇسىغا ئۇيغۇنلىقىدىن ئىبارەت سەلتەنتى، دۇنيا ۋە ئىنسانلارنىڭ ھايات تەرزىگە شۇ قەدەر باپ ۋە مۇۋاپىقلىقىدىن ئىبارەت شانۇ-شەۋكىتىگە قارا سۇۋاشتى (ئىسلام دىنى دەل بىز چۈشەنگەندەك بولغاچقىلا بۈگۈنكى كۈندە يۈكسەك دەرىجىدە تەرەققى قىلغان غەرب جەمىيىتى ئىچىدە، ئىلىم-پەن خادىملىرى، ئالىملار ئىچىدە تەن ئېلىنماقتا، كېڭەيمەكتە. تەبىئىكى ئۇلار تەسۋىرلىگەندەك ئۇنداق تار ۋە ئىنساننى قىينايدىغان، دۇنيانىڭ ھايات ۋە تەرەققىيات مەنتىقىسىگە زىت شەكىلدە بولغان بولسا ئىدى، بىز بۈگۈن بۇنداق مەنزىرىنى كۆرمىگەن بولاتتۇق)!

ئۇلارنىڭ پىكىرلىرىدە ئىچكى ئۇيغۇنلۇقنىڭ يوقلىقىنى، چوڭقۇر چۈشۈنۈشنىڭ مەھسۇلى ئەمەسلىكىنى، دەۋاتقىنى بىلەن قىلماقچى بولۇۋاتقىنى ئارىسىدىكى باغلىنىشنىڭ قايسى تەرىقىدە ئىكەنلىكىنىمۇ ئاڭقىرالمايدىغانلىقىنى رۇشەن كۆرۈۋېلىش ئۈچۈن، ئۇلارنىڭ دېگەنلىرىنى ئەمەلىيەت ئۈستىگە قويۇپ، ھىسسى تەجرىبە ئېلىپ باقساقلا كۇپايە قىلىدۇ: ئۇلار “قۇرئاننى قانۇن” قىلماقچى، ئەگەر قۇرئاننى قانۇن قىلغاندا قانداق نەتىجە كۆرۈلىدۇ؟ يۇقۇرىدا نەقىل كەلتۈرۈلگەن ئايەت ۋە ھەدىسلەر شۇنداقلا ئابدۇلقادىر ئەۋدەنىڭ تەتقىقات قۇرلىرىدىن ئايانكى، نەتىجە: قۇرئاننى كەرىمدە جەمىيەت تۈزۈمىنىڭ دەل دېموكراتىك شەكىلدە بولۇشى بەلگىلەپ بېرىلگەن! ئەمما بۇ بىلىمدانلار (ئەرەپ تىلى تەرجىمانلىرى) بۇ نوقتىنى چۈشەنمىگەن، ئۆزلىرى چۈشەنمىگەنچىلا ئۇلار بۇلارنى ئۆزئارا زىت دەپ ئويلاپ قالغان.

ئۇلارنىڭ شۇ قەدەر گۇناھى كەبىرلەرگە يېتىشىغا نېمە سەۋەپ بولدى؟ شەخسىيەت، پەقەتلا شەخسىيەت! سۆزىمىزنىڭ كىرىش قىسمىدا سۈرەتلىگەنلىرىمىزدەك، دۈشمەن ئۆزىگە قارشى دەپ بىلگەن بىرسىنى ئەيىپلىمەكچى بولغاندا “يوق يەردىن پۇتاق چىقىرىش” ھىلىسى ئىشلىتىدىغانلىقىنى ئالدى بىلەن بىرەر جىنايى بەدىنامى ئۇيدۇرۇپ چىقىرىپ، ئاندىن ئۆزى ئۇيدۇرۇپ چىقارغان بۇ بەدىنامى ئۆزىنىڭ تەشۋىقات نەيرىڭىدە “پاكىت” سۈپىتىدە كۆتۈرۈپ چىقىدىغانلىقىنى سۆزلەپ

ئۆتكەندۇق. ئۇلار خۇددى شۇنداق قىلدى. ئاۋال ئۆزىگە ئەگەشمىگەنلەرنىڭ بىرمۇنچىسىنى مۇناپىق دەپ جاكارلىدى. يەنە بەزىلەرگە (گەرچە ئۆزلىرى نېمىلىگىنى چۈشەنمىسمۇ) ”دېموكراتىچى“ دەپ بەندام چاپلىدى. ئارقىدىن ”دېموكراتىيە“ نى غەرب دېموكراتىيىسى مىسالى ئارقىلىق چۈشەندۈردى (قۇرئاندا ئوتتۇرىغا قويۇلغان ”كىڭىشش“ روھى بىلەن ئۇلار مىسال قىلىۋاتقان غەرب دېموكراتىيىسىنىڭ بىرەر ئوخشاشلىقى بارمۇ؟). ئارقىدىنلا ئۇلار ”بۇنداق دېموكراتىيىدىن سوتسىيالىزىم (بىزنىڭ چۈشەنچىمىزدە خىتاي ھۆكۈمرانلىقى) مىڭ ياخشى“ دېگەن يەرگە بېرىپ يەتتى. بەلكىم ئۇلارنىڭ شۇنچە گەپ يورغىلىتىپ — ”سۇنى لېيىتپ“ تۇتماقچى بولغان ”بېلىق“ ى شۇ بولسا كېرەك (يەنى، خىتاي ھۆكۈمرانلىقىنى ھەرھالدا خېلى ياخشى، شۈكرى قىلىشقا، كۆنۈكۈشكە بولىدۇ، دېيىشنى مەخسەت قىلغان بولسا كېرەك). ئاڭلىق ياكى ئاڭسىز يوسۇندا خىتاي غالىپلىقىنى قىلىشتەك ئاساسىي مەخسەتنى يوشۇرۇش ئۈچۈن قۇرئاننى ئېغىزلىرىدىن چۈشۈرمەيۋاتقانلىقى ئەنە شۇ ”سوتسىيالىزىم مىڭ ياخشى“ دېگەن قالتىس خۇلاسىلىرىدىن مەلۇم بولۇپ تۇرىدۇ (ئويلايلى، قېرىنداشلار: ئۇلار ياخشى دەۋاتقان سوتسىيالىزىم قانداق نەرسە؟ قىرىق يىلدىن بېرى بېشىمىزغا نېمە بالالارنى كەلتۈرمىدى؟ ئادەمدەك ياشاشقا، يىلدا بىر لوقما گۆش كۆرۈشكە، ئۆمۈرىدە پۇتغا ئاياق كېيىپ بېقىشقا نىسب بولماي ئۆمرى ئۆتىدىغان خەلقىمىزنى كۆز ئالدىمىزغا كەلتۈرەيلى، ئاي- ئايلاپ ئۆيىگە كېلەلمەستىن زەيدە يېتىپ ھاشارغا ئىشلەيدىغان دېھقانلىرىمىزنى كۆز ئالدىمىزغا كەلتۈرەيلى، بىز مىھماندارچىلىقتا پوشتال يەپ يۈرۈپ، ھەممە خەلق بىزدەك پوشتال يەپ يۈرۈۋاتسا كېرەك دەپ ئويلاپ قالمايلى، ئۇلار ئاچ، زاغرىغىمۇ قۇسقى تويماي ھاياتى ئۆتىدۇ... بىزنىڭ سەرگەردانلىقىمىز، نەگىلا بارساق خار، بوزەك بولىشىمىزنىڭ سەۋەپلىرىنى ئوبدانراق ئويلايلى، مانا بۇلارنىڭ ھەممىسى ئاۋۇ جانباقلارار ماختاۋاتقان سوتسىيالىزىمنىڭ مىۋىلىرى ئەمەسمۇ؟).

غەلىبە قىلىش ئۈچۈن خەلق شۇنداق ئىرادىگە كەلمىكى لازىمكى،

”ختىي مۇستەملىكىسى جەننەت بولغان تەقدىردىمۇ، بىزگە مۇستەقىللىقنىڭ دوزىقى ئەۋزەل!“ خەلق ئىچىدە شۇنداق بىر ھىكمەتلىك سۆز بار: ”قەپەز — ئالتۇندىن ياسالغان بولسىمۇ بەربىر قەپەز!“ مانا بۇ خەلقنىڭ رايى، خەلقنىڭ ئىرادىسى، خەلقنىڭ خاھىشى ۋە قەلب مائىللىقىدۇر!

مىللەتنىڭ تەقدىرى ھايات - مائىتلىق مومېنتلىرىغا كېلىپ قالغان مۇشۇنداق بىر دەۋردە تىرىق ئاستىدىن كىر ئىزدەپ، ئىتتىپاقلىشىشقا بولىدىغان نۇرغۇن قېرىنداشلىرىمىزنىڭ ياخشى كۆڭلىگە زەربە بېرىپ دۈشمەن تەرەپكە ئىتتىرىدىغان بۇنداق يامان خاھىشلارنى نۆۋەتتە ئىككى خىل ئادەم قىلىشى مۇمكىن. بىرى، خىتاي جاسۇسلىرى (چۈنكى ئۇلارغا ھەق - ناھەقنىڭ پەرقى مۇھىم ئەمەس، خىتاي خوجايىنلىرىنىڭ بەرگەن بويرىقى بويىچە سەپنى مالىمان قىلىش مەقسىدىگە يەتسىلا بولىدۇ)؛ ئىككىنچىسى، تەلۋىلەر. ئۇلارنىڭ ھەق - ناھەقنى چۈشەنگىدەك ھالى يوق، بىر گېلى ئۈچۈن ھەر نېمە دەۋرىدۇ!

5. باشقا مەسىلىلەر ھەققىدە

ۋەزىيەتنى توغرا مۇلچەرلەش، ئۆزىمىزنىمۇ، ئۆزگىنىمۇ بىلىش — دۈشمەننىڭ كۈچىنى ۋە ئۆزىمىزنىڭ كۈچىنى توغرا باھالاش — غەلىبە قىلىشتا بىزنى بىرخىل ئىدىيىۋى تەييارلىق بىلەن تەمىن ئېتىدۇ. ”ئاغزىدىن كەلگەن قۇلىدىن كەلسە ھەركىم پادىشاھ بولىۋالار“ دېگەندەك، ئاچچىق ئەمەلىيەتنى توغرا تونماي لاپنى چوڭ - چوڭ ئېتىۋەرگەنگە ئىش پۈتۈپ قالمايدۇ. شۇڭا ئاساسىي دۈشمەننى توغرا تونۇش، دوست - دۈشمەننى توغرا ئايرىش ناھايىتى مۇھىم. بۇ ھەقتە «جەننەتنىڭ ئاچقۇچى» قاتارلىق كىتابلاردا تەپسىلى توختالغان، شۇنداقلا ئىسلامدا ئىتتىپاقداشلىق ئەھدىنامىسى

(سىياسى كېلىشىم مەسىلىسى) قۇرئان ۋە ھەدىسلەردىن دەلىل كەلتۈرۈپ چۈشەندۈرۈلگەن ئىدى. بىز بۇ يەردە بۇ مەسىلە ھەققىدە تەكرار توختالمايمىز. پەقەت، “سۇننى لېيىتىپ بېلىق تۇتقۇچىلار” نىڭ پاكىتىنى ئاستىن-ئۈستۈن قىلىپ، ھەق-ناھەقنى بۇرمىلاپ، خاتا چۈشەنچىلەرنى پەيدا قىلىۋاتقانلىقىنى قېرىنداشلىرىمىزنىڭ سەمگە سېلىش بىلەن بۇ سۈيىقەستتىن ئاگاھلاندۇرىمىز.

“دوستلۇق”، “مېھرىبانلىق”، “ھىسداشلىق”، “ئىتتىپاقچى كۈچ” سۆزلىرىنىڭ لۇغەت مەنىسىمۇ، ئىستىمال مەنىسىمۇ بىر-بىرىگە تامامەن ئوخشىمايدۇ. مەسىلەن: دوستلۇق بىلەن ھىسداشلىق تۇيغۇسىنى تەڭ ئورۇنغا قويغىلى بولمايدۇ، ھىسداشلىق تۇيغۇسى ھەرقانداق ئادەمگە، ھەتتا ھايۋانلارغىمۇ قارىتىلىشى مۇمكىن. لېكىن دوستلۇق ئۇنداق ئەمەس. شۇڭا بۇ يەردە “كاپىرلارنى دوست تۇتۇش”، “مۇشرىكلارنى دوست تۇتۇش” قا دائىر ئايەت ۋە ھەدىسلەرنى شىپى كەلتۈرۈپ ھۇجۇم قىلىش ئادىللىق بولمايدۇ. كاپىر مۇشرىكلارنى “دوست تۇتۇش” مەسىلىسىمۇ يۇقۇرىدا زىكرى قىلىنغان كىتاپلاردا ناھايىتى ئېنىق شەرھىلەنگەن. بۇ مەسىلىنى “ئەمەتنىڭ دوپپىسىنى سەمەتكە كەيدۈرۈش” ئۇسۇلى بىلەن گەپ يورغىلىتىپ، جامائەتنىڭ كۆزىنى بوياپ، ئادەم تىللاش بىمەنىلىك! دوستلۇق نېمە، ئىتتىپاقداشلىق نېمە؟ پەرقىنى ئاجرىتالمايدىغان بېچارىلارنىڭ بۇ ھەقتە پىكىر قىلغۇدەك، دىندىن “ساۋاق” بەرگەدەك نېمە سالاھىيىتى بولسۇن؟! چۈنكى بۇ “ئۇلۇغ” ئەربابلار تارىخنى بىلمەيدۇ، سىياسىنى بىلمەيدۇ، تەكلىپنى بىلمەيدۇ، پەقەتلا ئەرەپ تىلى تەرجىمانلىقىدىن باشقا نېمە ئارتۇقچىلىقى بولسۇن؟ بىز يىراققا كەتمەي، ئىككىنچى دۇنيا ئۇرۇشى مەزگىلىنى ئەسلەپ كۆرىدىغان بولساق، كوممۇنىست ھۆكۈمرانلىقىدىكى سوۋېت ئىتتىپاقى بىلەن غەرب كاپىتالىزىمنىڭ ۋەكىللىرى بولغان ئەنگىلىيە-ئامېرىكا، ناتىستلار گېرمانىيىسىدىن ئىبارەت ئورتاق دۈشمەنگە قارشى تۇرۇش ئۈچۈن ئىتتىپاقداشلىق ئەھدىنامىسى تۈزۈشكەندى. بۇ ئىتتىپاقداشلارنىڭ

ئېتىقادى — سىياسى مەسلىكى ئوت بىلەن سۇدەك قارمۇ- قارشى ئىكەنلىكىنى كۆپچىلىككە چۈشەندۈرۈپ ئولتۇرۇش ھاجەتسىز بولسا كېرەك. يەنە خىتايلار ياپونغا قارشى ئۇرۇش ئۈچۈن بىر- بىرىگە قارشى ئىككى سىياسى پارتىيە مىللى بىرلىكسەپ قۇرغانىدى. بۇنداق مىسالار دۇنيا تارىخىدا ناھايىتى نۇرغۇن. ئەمما بۇنى دۇنيادىن بېخەۋەر، ئارقا ھويلىنىڭ تار بۇلۇڭىدىن باشقا ھېچنېمە كۆرمىگەن بىچارىلارغا چۈشەندۈرۈشنىڭ ئىمكانى يوق.

ئاساسى دۈشمەنگە قارشى تۇرۇشتىكى بىرلىك مۇئەييەن زاماندا ئەنە شۇنداق رۇياپقا چىقىدۇ. بۇ قانۇنىيەتكە ئايلانغان بىر ئىش. لېكىن، بىزنىڭ ئاتالمىش “ئەڭ توغرا يول تۇتقۇچى” قارا قۇرساقلارنىڭ مۇنۇ ئاجايىپ سۆزلىرىنى نېمە دەپ چۈشەندۈرۈش كېرەك، ئويلىنىپ كۆرۈڭلار: “ئالدى بىلەن ئۇيغۇر زىيالىلىرىنى، مىللەتچىلەرنى، ۋەتەنپەرۋەرلىرىنى، ‘دىموكراتلار’ نى پاكىزە يوقۇتۇپ، سەپنى تازىلىماي تۇرۇپ، خىتايغا قارشى بىر پاي ئوق ئېتىلىمايدۇ!”^①. جامائەت ياخشىراق ئويلاپ كۆرسۇن، بۇنداق قاراشتىكى ئادەملەرنىڭ نىيىتى نېمە بولۇشى مۇمكىن؟ ئۇلارنىڭ تۇتقان يولىنى كىم يەنە توغرا دېيەلەيدۇ (دىنى تېرمىنلار بىلەن ھەرقانچە بەدەللىگەن تەقدىردىمۇ!)؟ كىم ئۇلارنى خىتاي مەنپەئەتىگە پايدىلىق ئىش قىلىۋېتىپتۇ دېمەي تۇرالايدۇ؟ ئۇلارنىڭ تەشۋىقات لېنتىلىرىنى ئەسلەپ كۆرۈڭلار، خىتاينى تىللايدىغان بىر ئېغىز گەپ بارمۇ؟ زىيالىلارنى، ئاتالمىش “دىموكراتچىلار” نى، ۋەتەنپەرۋەرلەرنى، مىللەتچىلەرنى تىللايدۇ، مەخسەدى نېمە؟ ئۇلارنىڭ ھەدە- سىڭىللىرىنى ئاياق- ئاستى قىلىۋاتقانلارنىڭ زىيالىلار، ۋەتەنپەرۋەرلەر، مىللەتچىلەر، “دىموكراتلار” ئەمەسلىكىنى، بەلكى خىتايلار ئىكەنلىكىنى ئەسلىرىگە سېلىشنىڭ زۆرۈرىيىتى تۇغۇلغاندەك قىلىدۇ (بىچارە ھاماقەتلەر!).

^① بۇ ئىسما ئىل سەمەتنىڭ ۋە ھەسەن مەخسۇمنىڭ دائىملىق سۆزلىرىدىن ئىدى؛ كېيىن بۇنى مەمتىمىن ھەز. ...نىڭ ئورتا ئاسىيادىكى ۋەكىلى بولغان ئابلىمىت تۇرسۇنمۇ پەزىلىتى ۋارىثەتتە دەپ يۈرگەن ئىدى: «ئوتتۇرىدىكى ئۆكتەنچىلەرنى تازىلىماي تۇرۇپ، خىتايغا قارشى ئىش قىلغىلى بولمايدۇ!...» — ئا.

ئەنە ئۇلارنىڭ ھالى!

كۆرەش — خۇددى كەلكۈنگە ئوخشايدۇ. ئۇنىڭدا لۆجىلەرمۇ ئاقىدۇ، ئىتتىڭ ئۆلۈكىمۇ ئاقىدۇ... ئۇنىڭ سۈزۈك بولۇشىنى تەلەپ قىلغىلى، تەسەۋۋۇر قىلغىلىمۇ بولمايدۇ. بۇ ھەم ئەقىلگە سىغمايدۇ، ھەم بىزنىڭ قولىمىزدىن كەلمەيدۇ. لېكىن كەلكۈن ئۆتۈپ كەتكەندە ئېقىم جەزمەن سۈزۈلىدۇ، بۇنىڭغا جەزمەن ئىشىنىش كېرەك! ئاۋال سەپنى پاكىزە تازىلىۋېتىپ، ئوخشىمىغان قاراشتىكىلەرنى (گەرچە ئۇنىڭ مەقسىدى ھەم خىتايىنى يوقۇتۇش بولسىمۇ) دۈشمەن قاتارىدا يوقۇتۇۋېتىپ، ئاندىن دۈشمەنگە قارشى ئاتلىنىمەن دېگەن بىمەنىلىك ئەمەسمۇ؟!

مۇنداق بىر مىسال ئارقىلىق چۈشەنەيلى: بىر ئامبارغا ئوت كەتسۇن، بىر توپ ئادەم ئوت ئۆچۈرۈش ئۈچۈن چىققان بولسۇن. ئۇلارنىڭ نىيەتلىرى ھەرخىل بولسىمۇ مۇمكىن: بەزىلىرى خىزمەت كۆرسىتىپ ئۆسۈشنى مەقسەت قىلىشى، بەزىلىرى ماددى مۇكاپات ئېلىشنى ئويلاپ چىققان بولشى، يەنە بەزىلىرى ھەقىقى خالىسلىق بىلەن، دۆلەت مۈلكىنى قۇتقۇزۇپ قېلىشتىن باشقىنى ئويلىمىغان بولۇشى مۇمكىن. يەنە بىر تەرەپتىن، ئۇلارنىڭ ئوت ئۆچۈرۈش ئۇسۇلىمۇ ھەرخىل بولۇشى چوقۇم. مانا شۇنداق بىر جىددى ئەھۋالدا كىمنىڭ ئوت ئۆچۈرۈش ئۇسۇلى توغرا، كىمنىڭ خاتا ئىكەنلىكى ھەققىدە، كىمنىڭ نىيىتى قانداقلىقى ھەققىدە تالىشىپ ئولتۇرۇش، بىرەر ئەمەلى ھەرىكەت (ھەتتا نەتىجىلىك بولمىسىمۇ) قوللۇنۇشنىڭ ئەكسىچە ھە دەپ مەجلىس ئېچىپ، سۇ سېپىۋاتقان باشقىلارنى "توغرا سەپمەنۋاتىدۇ" دەپ ئەيىپلەپ، مۇھاكىمە ئېلىپ بېرىش قانداق بۇلار؟

ئەلۋەتتە ئوت ئۆچۈرۈش ئۈچۈن ئۆلچەملىك ئۆچۈرۈش سۇيۇقلۇقى ۋە ئوت ئۆچۈرۈش ماشىنىسى بولسىمۇ ياخشى، بۇنىڭدا گەپ يوق. بىراق، چىلەك-داس، ھەتتا قازان كۆتۈرۈپ چىققانلارنىمۇ ئەيىپلەشكە ئاساسىمىز يوق. مۇكاپاتنى نىيەت قىلىپ چىققانلارنىمۇ، مەنسەپ تاماسىدا چىققانلارنىمۇ كەتكۈزۈشتەلمەيمىز. چۈنكى، مەخسەت — ئوتنى ئۆچۈرۈش! ئەڭ مۇھىم ۋەزىپە — بىرىنچى نومۇرلۇق ۋەزىپە — ئوتنى ئۆچۈرۈش! ئوت ئۆچۈرۈش

ئۇسۇلى ۋە ۋاستىسى ھەرقانچە توغرا بولغان تەقدىرىدىمۇ، ئوت ئۆچۈرۈشنى قويۇپ تۇرۇپ، مېنىڭ توغرا، چېلەك تۇتقانلارنىڭ خاتا دەپ پىتىنە تارقىتىپ، كەيپىياتنى بۇزىدىغان بولساق، بۇنىڭ ئاقىۋىتى نەگە ئېلىپ بارار؟! شۇنىسى ئاددى ساۋاتكى، ئوت ئۆچۈرگۈچىلەردىن ئاۋال چېلەك ۋە باشقا قاقچىلارنى تۇتقانلارنى سەپتىن چىقىرىۋېتىپ، ئاندىن شىلەنكە بىلەن ئۆچۈرۈش تەلەپ قىلىنمايدۇ. ئاللاھ چېلەك كۆتەرگەنگە، داس كۆتەرگەنگە ياكى شىلەنكە تۇتقانغا قانچىلىك ئەجر بېرىشنى ئۆزى بىلىدۇ، بۇلارنىڭ ھەقىقى ئارلىشىپمۇ كەتمەيدۇ. بىرى تۈپەيلى يەنە بىرىنىڭ ئەجرى كېمەيتىلمەيدۇ، ھەر كىمنىڭ ھىسابى ئايرىم بولىدۇ. بۇنىڭدىن گۇمانلىنىدىغانلار دەلىل كەلتۈرۈپ باقسۇن!

خۇددى شۇنىڭدەك، مەيلى ۋەتەنپەرۋەر بولسۇن، مىللەتچىلەر بولسۇن، ”دىموكراتلار“ بولسۇن، كونسېرۋاتىپلار ياكى رادىكاللار بولسۇن،... قىسقىسى، نېمە بولسا بولسۇن، مۇستەملىكىچى خىتايلارغا قارشىلا بولىدىكەن، ئۇ بىزنىڭ ئىتتىپاقچىمىز! ئۇلارنى ئەڭ توغرا يولغا دەۋەت قىلىش، چۈشەندۈرۈش بىزنىڭ بۇرچىمىز، تاللاش ئۆزلىرىنىڭ ئىختىيارىدىكى ئىش (چۈنكى، دىندا زورلاش يوق). ئۇنىڭ شېھىد بولىشى، جەننەتكە كىرىش - كىرمەسلىكى، ئەجرىگە ئىگە بولۇشى ياكى گۇمراھ ھالدا كېتىشى ئاللاھنىڭ ئىلىكىدىكى ئىش، ئۇنى بىز بىلمەيمىز. بۇلارنىڭ ھەممىسى نىيەتكە باغلىق ئىشلار. ھىساپ ئالغۇچى ئاللاھ ھىساپ بەرگۈچى ھەركىم ئۆزى. ئاللاھ ئۇنىڭ تۈپەيلى بىزگە (ئەڭ توغرا يولدا يۈرگۈچىلەرگە) جازا بەرمەيدۇ ياكى بىزنىڭ ئەجرىمىزدىن ئۇلارغا ئېلىپ بەرمەيدۇ (بىراق سەندىن جەننەت تالاشمىغاندىكىن ياكى جەننەتكە كىرىشىڭنى توسىۋالغاندىكىن خەق بىلەن كوچىلاشماي، ئۆزىڭنىڭ ئەمىلىنى قىلىۋەرمەسەن. يا سېنىڭ باشقا شۇم نىيەتنىڭ بارمۇ؟). شۇڭا، ئاساسى ئىشنى قويۇپ، ئابىستراكت مۇھاكىمىگە، ئاساسى دۈشمەننى قويۇپ، ئىتتىپاقلىشىشقا بولىدىغان كۈچلەرگە ئېسىلىۋالمايلى، ۋاقىت زاپا قىلمايلى، دوست بولىدىغانلارنى ئۆزىمىزدىن ئۇرۇتۇۋەتمەيلى. پەيغەمبەر ئەلەيھىسسالام مۇ ئاز بىلەن ئەبۇ

مۇسا ئەشئەرىنى يەمەنگە ئەۋەتكەن چېغىدا ئۇلارغا مۇنداق تاپىلىغان ئىدى:
”ئىشنى ئاسانلاشتۇرۇڭلار، قېيىنلاشتۇرماڭلار، كىشىلەرگە بىشارەت بېرىڭلار،
ھۆركۈتمەڭلار، ئىناق بولۇڭلار، ئىختىلاپ قىلىشماڭلار“ (”بۇخارى“).

خۇددى شۇنداق، بىز پەيغەمبىرىمىزنىڭ كۆرسەتكىنى بويىچە
كىشىلەرنى ئۆزىمىزگە مايىل قىلىدىغان يول تۇتساق، بەلكىم ئاشۇ دەسلەپ
ھەرخىل ناتوغرا پىكىر ئېقىمىدا، ناتوغرا نىيەتتە سەپكە قېتىلغانلار كۆرەش
جەريانىدا جىھادنىڭ ئۆزىگە خاس پەزلى، مۆجىزىسى، تەسىرى بىلەن ھەقىقىي
تۈردە ئاللاھنىڭ جەڭچىسىگە ئايلانسا ئەجەپ ئەمەس، ئىنشائاللاھ!

ئەبۇ ھۈرەيرە (ر. ئە) شۇنداق رىۋايەت قىلىدۇ، رەسۇلىللاھ مۇنداق دېگەن:
”مۆمىن ئادەم چىقىشقا كېلىدۇ، خەق بىلەن چىقىشالمايدىغان، خەقمۇ
ئۇنىڭ بىلەن كېلىشەلمەيدىغان كىشىلەردە ياخشىلىق بولمايدۇ“ (ئىمام
ئەھمەد، ”بەيھەقى“).

”پۈتۈن خالايق ئاللاھنىڭ ئائىلىسى. ئاللاھ ئەڭ ياخشى كۆرىدىغان
خەلق — ئاللاھنىڭ ئائىلىسىگە (پۈتۈن ئىنسانىيەتكە) ياخشىلىق
قىلغانلاردۇر“ (”بەيھەقى“).

”سۈننى لىيىتقۇچىلار“ نىڭ ئىش بۇرۇشتىن باشقا ”بۈيۈك غايە“
لىرىنىڭ يوقلىقى ئۇلارنىڭ زىددىيەتكە تولغان، بىر- بىرىگە رەپ كەلمەيدىغان
سۆزلىرىدىن بىلىنىپ تۇرىدۇ. مەسىلەن: ئۇلار بىردەم ”جىھاد — جىسمانى
جەھەتتىن جاننى دەسمايە سېلىش دېگەنلىك بولىدۇ، پۇل بەرگەندىكىن مەن
جىھادقا چىقىمىساممۇ بولىدۇ، دېيىش توغرا ئەمەس“ دەپ سۆزلىسە، ئارقىدىنلا
”جىھاد قىلغۇچىلارغا ئىقتىسادى ياردەم بەرسىمۇ جىھاد قىلغانلىق بولىدۇ“
دەپ ئاۋالقىسىنى ئىنكار قىلىدۇ! سۆزلىرىدە ئىزچىللىق
ساقلىيالمىغانلىقىنىڭ ئۆزىدىنلا ئۇلارنىڭ مەۋقەسىزلىكى، روشەن ئىدىيىۋى
سىستېمىغا ئىگە ئەمەسلىكى، چۆلدە ئۆسكەن قامغاققىلا ئوخشايدىغانلىقى
بىلىنىپ تۇرىدۇ.

جىھادنىڭ نېمىلىكى ھەققىدە، جىھادنىڭ تۈرلىرى ھەققىدە تەپسىلى
توختالمايمىز. بۇ مەسىلە ”جەننەتنىڭ ئاچقۇچى“ ناملىق كىتاپتا بايان

قىلىنغان. بۇ يەردە پەقەت كۆرىشىمىزگە ئىقتىسادى جەھەتتىن ياردەم قىلىۋاتقان سېخى بايلىرىمىزغا ئاللاھتىن كاتتا ئەجر تىلەش بىلەن بىللە تەسەللى ئېيتىش يۈزىسىدىن بىرنەچچە ھەدىسنى تەقدىم قىلىمىز:

يەزىد ئىبنى خالىد ئەلجۇھەنى (ر. ئە) رىۋايەت قىلدۇ:

”بىر ئادەم ئاللاھ يولىدىكى مۇجاھىدقا ياردەم قىلسا چوقۇم جىھاد قىلغان بولىدۇ“.

”بىر ئادەم مۇجاھىدىنىڭ بالا-چاقىلىرىنى بېقىپ تۇرسا ئۇ ئادەم چوقۇم جىھاد قىلغان بولىدۇ“ (”بۇخارى“، ”مۇسلىم“).

ئەبى سەئىدۇل خۇدرى (ر. ئە) رىۋايەت قىلدۇ:

”ئۆز خەلقىگە ئىشەنچلىك، راستچىل سودىگەرلەرنىڭ دەرىجىسى پەيغەمبەرلەر بىلەن، سەيىدلەر بىلەن، ئاللاھ يولىدىكى شېھىدلەر بىلەن تەڭ“
(”ترمىزى“).

ئۇلار ئۆز جانلىرىنى بېقىش ھەلەكچىلىكىدە تېپىرلىشىپ يۈرگەن تۇرۇقلۇق، ئاللاھنىڭ دىنىغا ئۆزلىرىنى ھامى قىلىپ كۆرسىتىشلىرى ئادەمنىڭ غىدىقىنى كەلتۈرىدۇ. گويا پۈتۈن يەر يۈزىدە ئۇلاردىن باشقا مۆمىن يوقتەك، ھەقىقىي مۇسۇلمان قالمايغاندەك، ھېچكىم دىننى ئۇلارچىلىك چۈشەنمەيدىغاندەك پەقەت ئاشۇلارلا بۇنىڭغا قادىر ھەم سالاھىيەتلىكتەك دەرىجىدىن تاشقىرى لاپىلارنى ئاتىدۇ. بۇ خۇددى ”ماختانچاق پاشىلار“ دېگەن خەلق چۆچىگىدىكى پاشىلارنىڭ شامالدىن قورقۇپ دەرەخ شاخلىرىغا مەھكەم يېپىشىۋالغان ھالدا: ”ئەگەر مەن تۇتۇپ تۇرمىغان بولسام يىلتىزىڭلار بىلەن قومۇرۇلۇپ كېتەتتىڭلار“ دېگەندەك كۈلكىلىكتۇر.

ئاللاھنىڭ دىنىنى ئاشۇ بايقۇشلار قوغدامدىكىنە؟ دۇنيادا قۇرئانى كەرىمنى كۆككە كۆتۈرىدىغاندىن پەقەت شۇلار قالغانمىكەن؟ نەقەدەر كۈلكىلىك گەپ - بۇ!

”قۇرئانى ھەقىقەتەن بىز نازىل قىلدۇق ۋە چوقۇم ئۇنى قوغدايمىز“
(سۇرە ”ھىجر“ 9-ئايەت).

ئاللاھنىڭ ھەقىقىتى ئەسىرلەردىن بېرى نۇرغۇن بوران - چاپقۇنغا، يوق

قىلىۋېتىش ئۇرۇنۇشلىرىغا ئۇچراپ كەلگەن بولسىمۇ، خۇددى ئايەتتە دېيىلگەندەك ئاللاھ ئۇنى قوغداپ كەلدى. ھەتتا ئاۋۇ لايچىلار — ”دىنىنىڭ ھامىلىرى” — توغۇلۇشتىن كۆپ زامانلار ئىلگىرىدىنلا شۇنداق بولۇپ كېلىۋاتىدۇ.

”ئاللاھ ئۆز نۇرىنى (يەنى ئىسلام دىنىنى) ئۈستۈن قىلماي قالمايدۇ. كاپىرلار (بۇنى) يامان كۆرگەن تەقدىردىمۇ“ (سۈرە ”تۆۋبە“ 32 - ئايەت). مانا بۇ — ھەقىقەتنىڭ بايانى!

قېرىنداشلىرىمىز بۇنداق ئادەملەرنىڭ ھەيۋەتلىك شۇئارىدىن گائىگىراپ كەتمىسىمۇ بولىدۇ. چۈنكى ئاللاھ قۇرئانى كەرىمدە: ”سىلەرنىڭ كۈن چىققان ياكى كۈن پاتقان تەرەپكە يۈز كەلتۈرۈشۈڭلارنىڭ ئۆزىلا ياخشى ئەمەلگە ياتمايدۇ...” (سۈرە ”بەقەرە“ 177 - ئايەت) دېگەن. دېمەك، شۇئارنىڭ ھەرقانچە ھەيۋەتلىك ۋە ئۇلۇغۋار بولۇشىنىڭ ئۆزىلا ياخشى ئەمەل بولۇشى ناتايىن! كەلىمە شاھادەت يېزىلغان بىر پارچە لاتىنى كۆتۈرۈۋېلىشنىڭ ئۆزىلا ئىسلامنى كۆككە كۆتەرگەنلىك، ئىسلامدا چىڭ تۇرغانلىق بولۇشى ناتايىن. چۈنكى بۇلارنىڭ ھەممىسى مەۋھۇم نەرسىلەر، كۆرۈنۈشلەر، خالاس. گەپ بىزنىڭ ئەمەلىيىتىمىزگە باغلىق!

بۇ مەسىلىنى تېخىمۇ ئېنىق چۈشۈنۈش ئۈچۈن مۇنداق بىر مىسال كەلتۈرۈش ئارتۇق ئەمەس:

تۇخۇمدىن بىرقانچىنى ئوخشىمىغان رەڭلەردە بويىلىپ: بىرىنى قىزىل، بىرىنى سېرىق، بىرىنى يېشىل، بىرىنى كۆك ... بۇ كۆرۈنىشلەرنىڭ نېمە كارايتى؟ بۇنىڭ خېرىدالارنىڭ ئېھتىياجىدا بىرەر رولى بارمۇ؟ ئۇ رەڭنى ئەمەس، بەلكى ئىچى ساقمۇ، بۇزۇقمۇ؟ دېگەننى ئۆلچەم قىلىدۇ. چۈنكى بۇ تۇخۇملار رەڭگىنىڭ قانداقلىقىدىن قەتئى نەزەر، ئاق ۋە سېرىقتىن ئىبارەت ئىككى قاتلامدىن تۈزۈلگەن ئۇزۇقلۇق ماددا خالاس. ئەگەر تۇخۇمنىڭ ئۆزى سېسىق بولسا، ئەڭ كۆركەم رەڭلەردە بويىپ قويغان تەقدىردىمۇ يەنىلا كېرەكسىز ئەخلەت؛ ئەگەر تۇخۇمنىڭ ئۆزى بىجىرىم بولسا، ئۇنى چىرايلىق رەڭدە بويىمىسىمۇ ئوخشاشلا قىممەتكە ئىگە (بارلىق تەبىئى گۈزەل نەرسىلەر

پەرداز تەلەپ قىلمايدۇ، بۇ بىر ئاددى قانۇنىيەت)!
قۇدۇقنىڭ ئىچىدىكى پاقا "ئاسماننىڭ چوڭلۇقى مۇشۇ قۇدۇقنىڭ
ئاغزىچىلىك" دېگەنگە ئوخشاش، دۇنيادىن بىخەۋەر بۇ ئادەملەر خەلقنى ئالداش
ئۈچۈن دىندىن ئۇستىلىق بىلەن پايدىلانغان بولسىمۇ، ساۋاتسىزلىقى،
دۆتلۈكى بەزى ئەسەبى ئىشلىرىدىن بەكمۇ چېنىپ قالدى. بۇ — "ئىسلام
بايرىقى" — كەلىمە شاھادەت يېزىلغان بايراقنى كۆتۈرۈش مەسىلىسىدۇر.
ئالدى بىلەن بىز ئىمان نېمە؟ ئېتىقاد نېمە؟ ئۇنىڭ ئەمەلى ئىپادىسى
قانداق بولىدۇ؟ چوڭقۇرراق چۈشەنسەك، بۇ مەسىلىگە جاۋاپ بېرىشمۇ،
چۈشىنىشمۇ ناھايىتى ئاسان.

ئاللاھ ئاشىكارىنىمۇ، يۇشۇرۇننىمۇ، ھىس – تۇيغۇ، خىياللارنىمۇ بىلىپ
تۇرىدىغان زات. شۇڭا ئىمانغا مەلۇم كۆرۈنۈش (ھادىسە، كۆرۈنۈش) ۋەكىللىك
قىلالمايدۇ. ئېتىقاد — قوزۇققا ئېسىپ قويىدىغان، ئۆگزىگە قاداپ قويدىغان
نەرسە ئەمەس (بۇ ھەقتە يۇقۇرىدا مۇناسىۋەتلىك دەلىللەرنى كەلتۈرگەندىق).
ئىمان – ئېتىقادنىڭ ئورنى قەلپتە. ئاللاھ ئۇنى كۆرۈپ تۇرىدۇ (بايراقنى ئىگىز
قاداپ قويىمىغىچە ئاللاھ نىيەتتىكىنى كۆرمىي قالدىغان ئىش يوق)،
بايراقنى ئىگىز كۆتۈرۈۋالغان بىلەن قىلمىشىمىز، نىيىتىمىز شەخسىيەت ۋە
نەپسانىيەت بىلەن چىرمالغان بولسا، بايراقنى كۆتەرگەننىمىزمۇ بىكار (چۈنكى
ئاللاھ ھەممىنى كۆرۈپ تۇرىدۇ). خوش، ئاللاھقا ئەرزىيدىغىنى ساپ
قەلپتىكى ئىمانمۇ ياكى مەلۇم سىمۋوللۇق كۆرۈنۈشمۇ؟ بۇ بىرىنچى
تۈردىكى جاۋابىمىز.

تارىختا رەسۇلىللاھ ياكى ساھابىلارنىڭ كەلىمە شاھادەت يېزىلغان
بايراق كۆتەرگەنلىكىگە دائىر دەلىل يوق. "كۆتۈمدە ئىشتان يوق ئېتىم
مارجان بۇۋى" دېگەندەك، ھالىغا باقماي (ئۆزىنى ئەپلەپ – سەپلەپ بىر كوۋۇكقا
سىغدۇرالمى، چەتئەللەردە ھەر يەردە قېقىندى – سوقۇندى بولۇپ، مۇستەقىل
دۆلىتى بولمىغاننىڭ دەردى ئۆتۈلۈپ يۈرۈۋاتقان) ئىككى توك – توكنىڭ پۈتۈن
دۇنيا مۇسۇلمانلىرى ئۈچۈن بۇنداق بىر بايراقنى كەشىپ قىلىپ بېرىشى
بەكلا غەلىتە. بۈگۈنكى دەۋرىمىزدە جىھاد قىلىشنىڭ شانلىق ئۈلگىسىنى

تىكىلەپ بەرگەن ئافغانىستان، چېچەننىستان، بوسنىيا-ھەرسەك مۇجاھىدلىرىنىڭمۇ بۇنداق بايراقنى كۆتۈرگىنىنى ئاڭلىغىنىمىز يوق. ئەمما پوجاڭزا ئاۋازىنى ئاڭلاپ قالسا تەرتىبى سۇنۇپ كېتىدىغان، ”ئېشەك قۇلىقى تۇتمىغان“ بىرنەچچە يىلەننىڭ بۇ كەشپىياتى كىشىدە گۇمان تۇغدۇرىدۇ. چۈنكى، بىز بىلىمىزكى، جىھادنى بايراق قىلمايدۇ، بەلكى قەلبى ئىمانغا تولغان مۆمىنلەر — مۇجاھىدلار قىلىدۇ. كۆككە كۆتۈرىدىغىنىمىز بايراق ئەمەس، ئاللاھنىڭ دىنى؛ شۇنداقلا بايراق بۇ ئەمەلنىڭ ئۆلچىمى بۇلالمايدۇ. بۇ ئىككىنچى تۈردىكى جاۋابىمىز.

بايراق دىنغا ۋەكىللىك قىلالمايدۇ. بۇنى پۈتۈن دۇنيا بىلىدۇ. چۈنكى ھازىرغىچە بىز ئىسلام دىنىنىڭ بايرىقى ئۇنداق، خىرىستىيان دىنىنىڭ بايرىقى مۇنداق، بۇددا دىنىنىڭ ئاق، زەردۇشت دىنىنىڭ كۆك دېگەننى ئاڭلاپ باققىنىمىز يوق! دىن ئەڭ مۇقەددەس روھى تۈۋرۈك بولۇشى بىلەن، ھەرقانداق بىر جىسىم ئۇنىڭغا سىمۋول بولالمايدۇ. مەلۇم نەرسىنى دىنغا ۋەكىل قىلىۋېلىش دىننىڭ ئۇلۇغۋار تۈسى، ھەممىنى ئىدارە قىلىش نوپۇزىنى پۈچەكلەشتۈرۈپ قويغانلىق بولىدۇ. بۇ خۇددى باتىل دىنلاردا خۇدانىڭ سىمۋولى قىلىپ شىرىك ھالدا ئادەملەر ياسىۋالغان بۇتلارنى چوڭ بىلگەندەك ئىنتايىن خاتا قىلمىشتۇر. دۇرۇست، كەلىمە شاھادەت يېزىلغان بىر بايراق بار، ئەمما ئۇ ئىسلام دىنىنىڭ بايرىقى ئەمەس، سەئۇدى ئەرەبىستاننىڭ دۆلەت بايرىقى!

دىنغا مەلۇم سىمۋول ۋەكىللىك قىلالمىغاچقا ئاساسىي ئاھالىسى مۇسۇلمان، دۆلەت دىنى ئىسلام بولغان نۇرغۇن دۆلەتلەردىمۇ بىرلىككە كەلگەن بايراق يوق، ھەممىسىنىڭ بايرىقى ھەرخىل. بۇ ئۈچىنچى تۈردىكى جاۋابىمىز.

بەلكىم بۇ بىلەرمەنلەر ئۆزىچە (ئۆزلىرىنى بەكرەك مۇسۇلمان، دىنغا بەكرەك سادىق كۆرسىتىش ئۈچۈن) شەرقىي تۈركىستان دۆلەت بايرىقى قىلىپ ئاشۇ كەلىمە شاھادەت يېزىلمىش بايراقنى بەلگىلىگەن بولۇشى مۇمكىن (بۇ ۋەتەن دېمەيدىغان، مىللەت دېمەيدىغان دۇنياۋى مۇسۇلمان،

ئىنتىرناتسىيونالىست مۇسۇلمانلارنىڭ ئەمدى بىردىنلا دۆلەت بايرىقى توغرىسىدا باش قاتۇرىشى تېخىمۇ كۈلكىلىك، بەلكىم ۋەتەن دەيدىغانلارغا ياردەملىشىپ، بايراق لايىھىلەشتە ھە- ھۇ قىلىشىۋېتەيلى، دەپ ئويلىدىمىكىن؟). بۇنىڭغا جاۋابىمىز مۇنداق:

بايراق دىنغا ئەمەس، دۆلەتكە ۋەكىللىك قىلغانىكەن، ئۇھالدا بايراق دۆلەت قۇرۇلغاندىن كېيىنكى تۇنجى قېتىملىق پارلامېنت يىغىنىدا — پۈتۈن مەملىكەت خەلقىنىڭ ئورتاق تاللىشى ۋە ئاۋاز بېرىشى ئاساسىدا — بېكىتىلىدۇ ۋە ئېلان قىلىنىدۇ. ئۇنى بىرنەچچە تەلۋە خەلق تىن يىراق بىر بۇلۇڭغا بېرىۋېلىپ ئۆزىچە قىلىۋالىدىغان نەرسە ئەمەس! بىزنىڭ دۆلەت بايرىقىمىز بولغان ئاي- يۇلتۇزلۇق كۆك بايراق خۇددى شۇنداق بولغان، يەنى، 1933- يىلى قۇرۇلغان “شەرقى تۈركىستان ئىسلام جۇمھۇرىيىتى” نىڭ پارلامېنت يىغىنىدا بېكىتىلگەن ۋە دۇنياغا ئېلان قىلىنغان. بۇ ئىشلارغا باشچىلىق قىلغۇچى سابىت داموللا ئىسلام دۇنياسىدا تونۇلغان دىنى ئالىم، بۈگۈنگىچە ئوخشىشى كەلمىگەن سىياسىيون، شىر يۈرەك مۇجاھىد ئىدى. ئۇ بىزگە ۋەتەن داۋاسىدا خەلقارا سەھنىدە پۈت تىرەپ تۇرغىدەك ئاساس يارىتىپ بەردى (بۇ نوقتىدىن ئۇنى تارىخىمىزدىكى ئەڭ ئۇلۇغ شەخس دېسەكمۇ ئاشۇرۇۋەتكەن بولمايمىز). ئاشۇ بايراقنىڭ تىكلەنىشى ئۈچۈن سابىت داموللا شېھىد بولدى، ئون مىڭلىغان مۇجاھىد شېھىد بولدى. شېھىدلەرنىڭ جانلىرى، ئىسسىق قانلىرى بەدىلىگە كەلگەن بايراقنى، بىلىمى سابىت داموللىدىن يۈز گەز تۆۋەندە تۇرىدىغان چالا موللا؛ كۆرەشچى سۈپىتىدە جان بېرىش ئەمەس، تېخى چاشقاننىڭ بۇرنىنى قانىتىپ باقمىي تامىنىڭ ئارقىسىغا ئۆتۈۋېلىپ ئادەم تىللاپ يۈرگەن بايقۇش قورقلارنىڭ ئۆزگەرتىمەكچى بولىشى شېھىدلەرنىڭ ئۆلمەس روھلىرىغا قىلىنغان ئاسىيلىق، كۆك باغرىدا خۇددى مەسچىد قۇببىلىرىدىكىدەك ھىلال ئاي چاقناپ تۇرغان مەنىلىك بايرىقىمىزغا قىلىنغان ئاھانەت ئەمەسمۇ؟ (ئۇلارنىڭ سابىت داموللىنىڭ شەنى ۋە قىلغان كۆرسىشى ھەققىدىكى ھاقارەتلىرى توغرىسىدا باشقا مەخسۇس توختىلىشىمىز مۇمكىن، بۇ يەردە پەقەت ئۇلارنىڭ

بىر جۈملە سۆزىنىلا كىتاپخانلىرىمىزنىڭ باھالىشىغا سۈنمىز: ”سابىت داموللا مۇجاھىدىمۇ- ئەمەسمۇ، بىر نېمە دېمەك تەس، بۇنىڭغا ئىسلام ئالىملىرى بىر نەرسە دېگىنى يوق...“. ئەگەر بۇ بايراقنى ئۆزگەرتىشكە زۆرۈرىيەت توغۇلغان تەقدىردىمۇ ئالدى بىلەن دۆلەت قۇرۇلىشى، ئاندىن پۈتۈن مەملىكەت خەلقىنىڭ ئارزۇسىغا كۆرە باشقىدىن بېكىتىلىشى بۇ — بىر ئەقەللى تەرتىپتۇر.

شۇ ئەقەللى تەرتىپىنى، ئاددى ساۋاتلارنى بىلمەيدىغان ئادەملەرنىڭ كىبرى، لېدېرلىك تاماسى ۋە داۋاسىدا بولۇشلىرى ھەم ئادەمنىڭ كۈلكىسىنى كەلتۈرىدۇ، ھەم ئاچچىقىنى كەلتۈرىدۇ. تېخىمۇ مۇھىمى ئادەمنى بەكمۇ ئىنسىرتىدۇ. چۈنكى 30 مىليون مۇسۇلمان ئەۋلادى ھالاكەت گىردابىدا تۇرىۋاتقان بىر زاماندا بۇنداق تەلۋىلەرنىڭ تەلۋىلىكى، مەسىت ئادەمدەك پىكىر قىلىشى نەتىجىسىدە ئەڭ ئاخىرقى ھەل قىلغۇچ پۇرسەتلىرىمىزدىن مەھرۇم بولىشىمىز مۇمكىن! تارىختىكى ساۋاقلرىمىز بىزگە شۇ خۇلاسىگە كېلىش ئىمكانىنى بېرىدۇ. تارىختا ئەنە شۇنداق ساختا بىلىمدانلار، ئىماننى كۆرۈنۈشلىرى ئارقىلىق ئۆلچەيدىغان، پىكىرى تېپىز تەنتەكلەر ئۆزىنىڭ لەنەتگەردى شەخسى ئىززەت- ھۆرمىتى ئۈچۈن دىننى، ۋەتەننى، مىللەتنى ساتىدىغان مۇناپىقلارنىڭ كاساپىتىدىن قانچە قېتىملىق كۆرەشلىرىمىز مەغلۇپ بولۇپ بۈگۈنكى قۇللۇققا قالغانىمىز. بۇ ساۋاقلارنى ئەستىن چىقارماسلىقىمىز، لېدېرلىرىمىزنىڭ پىكىر قىلىشىدىكى مەنتىقىچانلىق، تەپەككۈرنىڭ چوڭقۇر- تېپىزلىكىگە، يىراقنى كۆرۈش تەجرىبىسىگە، سالماق ياكى تەنتەكلىكىگە، ئالدىمىزغا قۇيۇۋاتقان پىلان، پروگراممىلىرىنىڭ ئەقىلگە مۇۋاپىق ياكى بىمەنىلىكىگە قاراپ باھا بېرىلى ۋە شۇ باھاغا كۆرە توغرا يولنى، ھەقىقىي يولباشچىنى تاللايلى.

بىز يەتمەكچى بولغان غايە ئىنتايىن جاپالىق ۋە مۇرەككەپ جەريانلار ئارقىسىدا، ئۇ ئۆيىدە ئولتۇرۇپ كىتاپ يازغاندەك ئاسان ئەمەس، مىللىتى ئاتالسىلا ئەمەلگە ئاشىدىغان ئىشىمۇ ئەمەس، ياخشى قىرائەت قىلىش ۋە دۇئا- تىلاۋەت بىلەن پۈتىدىغان ئىشىمۇ ئەمەس. قىسقىسى، پىكىرى تېپىز،

تەپەككۈرى ئاددى ئادەملەر خەلقنى يېتەكلەپ بۇ مەنزىلىگە ئېلىپ بارالمايدۇ. چۈنكى كۈنلاردا بىر تەمسىل بار: ”مۈشۈكنى ھارۋىغا قوشساڭ كاتنىڭ ئاستىغا سۆرەيدۇ“.

شاتتۇتدەك ياكى ئۇنىئالغۇدەك قارىسىغا دورۇپ سۆزلەشلىرى، قۇرئان ئوقۇشلىرى سىزنى ھەيران قالدۇرمىسۇن. شەيتاننىڭ بىلىدىغىنىمۇ ناھايىتى كۆپ ئىدى، ئاران ئىككى ئايەت بىلىدىغان ساھابىلەرمۇ بولغان. ئەينى چاغلاردا يەھۇدىلار ئىچىدىمۇ قۇرئاننى قالتىس ئوقۇيدىغانلار بار ئىدى. مەسىلەن: بۈگۈنكى كۈندە بىزدىمۇ ئۇنداقلا نۇرغۇن: ھارۇنخان ھاجىم، رۇستەم قارى قاتارلىقلارمۇ قۇرئان ئوقۇيالايدۇ، تەرجىمە قىلالايدۇغۇ؟ سىياسى كېڭەشتىن ياكى قانداقتۇر باشقا ئاللىقانداق بىر ئورۇندىن بېرىلگەن كېنىشكا بىر ئادەمنىڭ قارى، موللا ئىكەنلىكىنى ئىسپاتلىيالىشى مۇمكىن، ئەمما دىننى بىلىدىغانلىقىنى، دىننى ھەقىقىي چۈشىنىدىغان ۋە چۈشەندۈرەلەيدىغانلىقىنى، دىننى سۆيىدىغانلىقىنى ئىسپاتلىيالايدۇ. چۈنكى ئېتىقاد قانداقتۇر دېپلوم، كېنىشكىلاردا ئەكس ئەتمەيدۇ، بەلكى قەلپتە ئەكس ئېتىدۇ. دېمەك، بىر ئادەمنىڭ قارى - موللىلىقى ئىمان - ئېتىقادىنىڭ ئۆلچىمى بولالمايدۇ! چۈنكى قۇرئان كەرىمدە شۇنداق دېيىلگەن: ”بۇ (قاتتىق ئازاپ) شۇنىڭ ئۈچۈنكى، ئاللاھ ھەقىقەتەن ھەق كىتاپ (تەۋرات) نى نازىل قىلدى (ئۇلار تەۋراتتىكى نەرسىلەرنى يوشۇردى ۋە ئۆزگەرتىۋەتتى). كىتاپ توغرىسىدا ئىختىلاپ قىلىشقۇچىلار چوڭقۇر نىزاھەتلىدۇر“ (سۇرە ”بەقەرە“ 176 - ئايەت).

”سىلەرنىڭ كۈن چىققان ياكى كۈن پاتقان تەرەپكە يۈز كەلتۈرۈشىڭلارنىڭ ئۆزىلا ياخشى ئەمەلگە ياتمايدۇ، ...“ (سۇرە ”بەقەرە“ 177 - ئايەت).

مۇنۇ ھەدىسىنىمۇ ئېسىمىزدە تۇتايلى:

ئەبۇ مۇسا (ر. ئە) رىۋايەت قىلىدۇ:

”قۇرئان ئوقۇپ تۇرىدىغان ئادەم لىمونغا ئوخشايدۇ. لىمون دېگەن ھەم تەملىك ھەم خۇشبۇي بولىدۇ. قۇرئان ئوقۇپ تۇرمايدىغان ئادەم خۇرمىغا

ئوخشايدۇ، خۇرمىنىڭ ئۆزى تەملىك بولىدۇ، ئەمما خۇشبۇي ئەمەس. قۇرئان ئوقۇپ تۇرىدىغان مۇناپىق رەيھانگۈلگە ئوخشايدۇ، رەيھاننىڭ ھىدى خۇشبۇي، ئەمما تەمى ئاچچىق. قۇرئان ئوقۇپ تۇرمايدىغان مۇناپىق ھەنزەلگە ئوخشايدۇ. ھەنزەل دېگەن ئاچچىق بولىدۇ، بۇيىمۇ خۇشبۇي ئەمەس “(بۇخارى).

ئى، دىلاردا يوشۇرغان نىفاقنى ئاشكارىلىغۇچى ئاللاھ دۈشمەنلىرىمىزنىڭ، مۇناپىقلارنىڭ شۇم نىيەتلىرىنى بىزگە ئاشكارىلاپ بەر، ئامىن! بىز ئۇلارنىڭ سۈيقەستىدىن غەپلەتتە قالمايلى، ئامىن! ئى، ئاللاھ بىزنى بىر جان، بىر تەندەك ئىتتىپاقلاشتۇرغىن، ئامىن! مۇناپىقلار، نەپسانىيەتچى كازاپلار بىزنىڭ سېپىمىزگە كىرەلمىسۇن، ئامىن! بىزگە ھۇشيارلىق، زېرەكلىك ئاتا قىل، ئامىن! بىزنى ئاداققى مەخسەتلىرىمىزگە يەتكۈزگىن، ئامىن!

”موللا بوزەك“ ئۇيغۇرلار

ئۇيغۇرلار ئۆزلىرى ھەققىدە سۆھبەت باشلاپ قالسا ئومومەن ئىككى ئاساسىي تېما ئاستىدا سۆھبەتتى قانات يايدۇ.

بىرى، ئۇيغۇرلارنىڭ ”قالتىس“ لىقىنى مەزمۇن قىلىدىغان غول لېنىيە بولۇپ، بۇ ئۆزىمىزنىڭ مۇھىتىدىكى كىچىك- كىچىك ”قالتىس“ لىقتىن باشلىنىپ، ئاخىرى كۆز يەتكۈسىز ئۇزاقلارغا كېتىدۇ. مەھەللىمىزدىكى ئوقۇمىغان ھۈنەرۋەن مەتتۇداخۇننىڭ ”قالتىس“ لىقى — ئەپچىللىكى، قوللىنىش گۈللىكى، ئەگەر ئوقۇپ قالغان بولسا نېمە بالالارنى قىلمايتتىكى، ئۇيغۇر دېگەن مانا شۇنداق، ئوقۇمىسىمۇ شۇنچە ئەقىللىق، شۇنچە بىلىمدان،... دېگەنلەردىن باشلىنىپ، ئاخىرى ئەنگىلىيە خان جەمەتى ھاۋا ئارمىيىسىنىڭ قۇماندانى ئۇيغۇرمىش،... ئاقسارايىنىڭ باش ئاشپىزى ئۇيغۇرىكەن،... ئىئوردانىيە پادىشاھىنىڭ كىيولى ئۇيغۇرىكەن، ئۇنىڭ ئوغلى بولمىغاچقا تەخت ۋارىسى ئاشۇ قىزى بولۇپ قېلىش ئېھتىمالى چوڭىكەن. خوتۇننىڭ پادىشاھ بولغىنى قانداق، ئەمەلىيەتتە ئىشنى ئېرى باشقۇرىدۇ، دېگەن گەپ- تە!... ھەتتا ئاخىرىغا خىيالى ھىكايىلەرمۇ ئارىلىشىپ كېتىدۇ: گاگارىن ئايغا چىقىپ قارىغۇدەك بولسا ئېشىكىنى ھەيدەپ ئۇيغۇرلار يۈرەرمىش،...

شۇنداق قىلىپ بۇ ئۇيغۇرلار شۇنداق ئەقىللىق، جاسارەتلىك، كۈچلۈك بولۇپ چىقىدۇكى، ئۇنىڭ بۈگۈنكى خارلىقى ئۇنتۇلۇپلا كېتىدۇ. ئەمما بۇ ”قالتىس“ تېمىسىدىكى ”ئۇيغۇرلار“ ھىكايىسىنىڭ نە رېئال ئەھمىيىتى، نە تەربىيىۋى ئەھمىيىتى، نە سەلبىي دەرسلىك (ساۋاقلىق) رولى يوق. تازىمۇ كېرەكسىز — ”كالا يۇڭى“ ھىكايىلار بولغاچقا، بۇ ھەقتە توختۇلۇش ئارتۇقچە.

ئىككىنچى، ئۇيغۇرلارنىڭ “موللا بوزەك” لىكىنى مەزمۇن قىلغان يەنە بىر غول لېنىيە بولۇپ، بۇ ھىكايىلەر بەك ھەسرەتلىك، بەك ئېچىنىشلىق، ئادەمنى بەك خىجىل قىلغۇدەك دەرىجىدە ئەيىپلىك؛ ئۇسالىق، يارماسلىقنىڭ نادىر ئۇلگىسى بولغان بىر تەرزدە بولسىمۇ، ھېچ بولمىغاندا “ساۋاق” بولۇپ خىزمەت قىلالىشى مۇمكىن دەپ ئويلايمەن. شۇڭا، گەرچە بۇ تېمىدىكىسى بەك يېقىمسىز بولسىمۇ، بۇ ھەقتىكى سۆھبەتلەرنىڭ بىرىنى ئەينى ھالىتى — تەرتىپسىزلىكى، تاغدىن - باغدىن بولۇپ، ئاغزىغا نېمە كەلسە جۈيۈۋېرىدىغان ئەسلى شەكلى بويىچە دەپتىرىمگە كۆچۈرۈپ قۇيمەن:

— ئىلگىرى ئون تاغار ئاش ئالىدىغان دېھقان ھازىر تېخنىكلارنىڭ “ياردىمى” دە ئالتى تاغار ئاش ئالىدىغان بولدى. بۇ تېخنىك دېگەنلىرى ئۆمرىدە كەتمەن تۇتۇپ باقمىغان نېمىلەر، ئۇنىڭ ئۈستىگە ئىشى مەغلۇبىيەتلىك نەتىجە بەرسىمۇ ئۇنىڭ مائاشى كېمىيىپ كەتمەيدۇ، ئۇيغۇر دېگەن سورىقى يوق جانىۋار بولغاندىكىن، ئۇنىڭ ئۆلۈش - تىرىلىشى بىلەن كىمنىڭ كارى.

— ئۇيغۇر دېھقاننىڭ ھوسۇلى ئازلاپ كەتسە تېخنىك مەسئۇل بولمايدۇ، ئەسلىدە بۇنداق ئىشلار قايتا - قايتا سىناقلاردىن كېيىن يولغا قۇيۇلىشى، زىيىنىغا مەسئۇل بولىشى ئەقەللى تەرتىپ، ئەمما، “داۋاگەر سۇس كەلسە قازى مۇتەھەم بويىتۇ” دېگەندەك، ئۇيغۇرلارنىڭ داۋا قىلغۇدەك ھالى بولمىغاندىن كېيىن كىم ئۆزىچە ئىگە بولۇپ زىياننى تۆلەپ بېرەي دەيتتى؟

— بۇ پىلانلىق نامراتلاشتۇرۇش، تېخنىكلار خىتاي ھۆكۈمىتىنىڭ مۇددىئاسىغا ئۇيغۇن ئىشنى قىلىۋاتسا، كىم ئۇلارنى جاۋاپكارلىققا تۇراتتى؟ — ئىلگىرىدىن تارتىپ ئېقىپ كېلىۋاتقان، ئاتا - بوۋىلىرىمىز ئىشلىتىپ كېلىۋاتقان ئۆستەڭ سۈيىنىڭ بىر مۇنچىسى شەھەرگە باغلاندى. قالغان قاتنىنى خىتاينىڭ بىڭتۇەنلىرىگە، مەيدانلىرىغا باغلاندى. ھۆكۈمەت دېھقانلارغا “غەمخورلۇق” قىلىپ، قۇدۇقلارنى قېزىپ بەردى، ئەمدى سۇ پۇلى

ئۈستىگە توك پۇلى قوشۇلدى. ئۇندىن تاشقىرى يەر ئاستى سۈيى كۈن نۇرىدا تاۋلانغان ئۈستەك سۈيىدەك پايدىلىق بولمىغاچقا يەرنى بەزلەشتۈرۈپ، ھوسۇلنىڭ كېمىيىشىنى تېخىمۇ ئىلگىرى سۈرۈۋاتىدۇ...

— تېخى ئارلاشتۇرۇپ تېرىش دەيدىغىنى بار، بۇ تېخنىكلارنىڭ، ...

— بىكارغا ئىشلەيدىغان ئالۋاڭلارنى دەيمەن، قىشتا بىكار تۇرۇپ قالمىسۇن دەپ، يولغا شېغىل تۆكىدىغان ئىشنى تاپقان، پۇل تاپقىلى پۇرسەتمۇ بېرىشمەيدۇ. مەدىكار ئىشلىگىلى كەتكەنلەر قايتىپ كەلسە پالانى ئۈستەك ھاشاسىغا قاتناشمىغانلىقى ئۈچۈن مۇنچە پۇل، پۈكۈنى يول ھاشاسىدا بولمىغىنى ئۈچۈن مۇنچە پۇل، ... دەپ تاپقان پۇلنى ئېلىپ بولىدۇ. قىلغان ئىشى بىكار بولۇپ چىقىدۇ...

— بەزىلەر يەرنىڭ دەردى تۇلا ھوسۇلى ئاز، قەرزدار قىلىۋېتىدىكەن دەپ، يەرنى ئۆتكۈزۈپ بېرىپ، مەدىكارچىلىققا چىقىۋالغان، ئەمدى ئۇلارغا ئولتۇرغان ئۆيۈڭنىڭ ئورنى، باغلىق يېرىڭ يەنىلا كەنتىمىزگە تەۋە بولغاندىكىن يەنىلا ھاشار ۋەزىپىگىنى ئورۇندىش كېرەك، سېلىق، باج - خىراجىلارنى تاپشۇرۇش كېرەك دېگەن سىياسەت چىقىرىپتۇ.

— ھە، ئەمدى شۇ "قىممەتلىك تەجرىبە" نى يەكۈنلەپ، "بۇ ياخشى چارىكەن، يەر دۆلەتنىڭ، سۇ دۆلەتنىڭ تۇرسا، باشقىلار نېمىشكە ئولتۇرغان ئۆيلىرىگە ئىجارە تۆلىمەيدىكەن، ئىلگىرىكى زامانلاردا پارتىيىمىزنىڭ رەھبەرلىكى بولمىغان، ھەم كېيىنرەك زامانلاردا خاتا سىياسەتلەر تۈپەيلى، يەردىن خاتا، رەسمىيەتسىز، ئۆز بېشىمچىلىق بىلەن پايدىلىنىدىغان، دۆلەتكە تېگىشلىك رەسمىيەت ھەققى تۆلىمەيلا ئۆيلەر سېلىنىپ، ئولتۇرىدىغان خاتا ئىشلار داۋام قىلىپ كەلگەن، بۇنى قەتئى تۈزۈش كېرەك!" دېگەن يۇقۇرنىڭ رەسمى سىياسىتى چىقىپ، مانا ئەمدى ئاتا - بوۋاڭدىن مىراس بولۇپ كېلىۋاتقان ئۆيۈڭ ئۈچۈن يا ئىجارە تۆلەپ ئولتۇرىدىغان ياكى پۈتۈنلەي سېتىۋالماق دەپسەك ھەر چاسا مېتىرى ئۈچۈن پالان پۇلدىن تۆلەپ، سېتىۋېلىپ ئولتۇرىدىغان ئىش چىقتى.

— بەللى، مانا ئەمدى قالتىس بوپتۇ، يەرنى پويىزدا خىتايدىن
ئەكەلگەندىكىن شۇنداق قىلىش كېرەكىدى!

— موللا بوزەك ئۇيغۇرلار شۇنىڭغىمۇ ئۆكتە قوپالماي، كۆندىغۇ-
ھەقىچان!؟

— ئەمەسە!

— پىلانلىق تۇغۇت دېگىنى بىر بالا بولدى، بىر بالا!
— پىلانلىق تۇغۇت دەيدىغان ئورۇنلاردا ئىشلەيدىغان ئۇيغۇرلارغا
ھەيرانمەن، تەبىئىتى قانداق چىدايدىغاندۇ؟ نەقلا جاللات، نەقلا بۇلاڭچىنىڭ
ئۆزىلىكەنغۇ؟ ئاشۇ تۆرتتال مائاشىنى دەپ ئۆزىنىڭ قېرىنداشلىرىنى قاڭغىر
قاخشىتىش دېگەن تولىمۇ...

— جەرىمانىغا پۇلۇم يوق دېگەنلەرگە قىلىدىغان قىلىقنى كۆرسەڭ،
ئۆيىدە ئېشىكى بارمۇ، قوبى بارمۇ، كېڭىز - كېچىكى بارمۇ، ... قولغا
چىققانى تارتىپ ئېلىپ ماڭىدىغان گەپ. بۇ مەنزىرە خۇددى خىتايلارنىڭ
كىنولىرىدا دۈشمەن قوشۇنلىرى باسقۇن قىلغاندا پۇخرانىڭ ئۆيلىرىدىن
قولغا چىققانى بۇلاپ ئېلىپ ماڭغىنىغا ئوخشايدۇ.

— بىرسى ھامىلدار خوتۇننى يوشۇرۇپ تاكى توغۇدىغان
سائەتلىرىگىچە تۇيدۇرمىغانىكەن، قېرىشقاندەك، توغۇتى قېيىن كېلىپ
دوختۇرخانىغا ئاپىرىشقا مەجبۇر بوپتۇ. شۇنىڭ بىلەن پىلانلىق توغۇت
كادىرلىرى يۇپۇرۇلۇپ دوختۇرغا بىلىملا بارغان گەپ! ”بۇ بالا پىلاندىن سىرت،
توغۇشقا بولمايدۇ“ دەپ دوختۇرلارغا ھالاقىت بېرىپ يۈرگەندەك، ... مەخسەدى،
بالىنى ئوكۇل بىلەن ئۆلتۈرگۈزۈۋېتىش ئىكەن - دە! شۇنداق قىلىپ بۇ بالا
توغۇلۇپتۇ، بالىنى ئۆيىدىكىلەر بىر بالالار قىلىپ دوختۇرخانىدىن ئېلىپ
قېچىپ چىقىپتۇ. يېڭىلا توغۇلغان بۇۋاقنى ئانىسىدىن ئايرىپ بېقىپ
بۇلاتتىمۇ؟ ئانىسى تېخى دوختۇرخانىدا - دە، ئەتسىمۇ، ئۆگۈنىسىمۇ، ئەيتاۋۇر
بالا ئۆلۈپتۇ. بۇ خاپىلىق يەتمەي، پىلانلىق تۇغۇتچىلار دەرۋازىدىن كەتمەي
غەلۋە قىلىپ، جېرىمانىنى سۈيلەۋەرگەن گەپ، ”قايسى بالىغا تۆلەيمەن؟ بالا

ئۆلۈپ بولمىدىمۇ؟! “ياق، ياق... زادىلا ئۇناشمىغان! ” ئىشقىلىپ سەن پارتىيىنىڭ سىياسىتى بىلەن قارشىلىشىپ، ئارتۇق بالا تاپتىڭ، ۋاختىدا ئالدۇرۇۋەتمىدىڭ!“ ... مانا شۇنداق قىلىپ، ئاخىرى ھېلىقى بىچارىنىڭ ئىككى - ئۈچ قويى بارىدى، شۇلارنى سۆرەشتۈرۈپ يۈرۈپ، ساتتۇرۇپ، ئالدىغىنىنى ئالدى. تېخى دەيدۇ: ”سېنى قامىتىۋەتمىگىنىمىزگە شۈكرى دە، سېنىڭ قىلمىشىڭنى ماتېرىيال قىلىپ يوللايدىغان بولساق گەپ يوق بەش يىللىق كېتىسەن.“

— مۇشۇلارنى قىلىۋاتقانلار ئۇيغۇرغۇ، ھەقىچان؟
— ئەمىسە! خىتاي مۇشۇنداق سەھرامۇ - سەھرا يۈرۈپ، خەقنىڭ ئېشىكىنى تارتىپ يۈرگىلى ساراڭمۇ؟
— قانداق بىر مىللەت بۇ، ھەي! قانداق تەبىئەت بۇ؟ بۇنداق جاندىن تويدۇم، ئالە جاننىمۇ! دەيدىغان بىرەر ئەركەك چىقمايدىغۇ، تايىنلىق؟
— مەسىلەن سەن شۇنداق دەلەرمىدىڭ؟ ھەممىمىز ئۇيغۇرمىزغۇ، تايىنىمىز ئۆزىمىزگە مەلۇم.

— ئۇيغۇرنىڭ لېيىغا شېكەرنى كۆپرەك قوشىۋەتكەنمىكەن، جېنى بەكلا تاتلىققۇ بۇ خەقنىڭ، شۇنچىلا ھاقارەتلەرگە چىداۋىرىدۇ!
— مېنىڭ قوشنامىنىڭ ئىككى بالىسى ”ئارتۇق“ ئىدى، ھەر دايمىم پىلانلىق توغۇتچىلار تەكشۈرۈپ كېلىۋېتىپتۇ دېسە بىچارە بالىلار ئاتا - ئانىسى بولسۇن - بولمىسۇن، ئۆزلىرىنى يوشۇرۇشقا ئادەتلىنىپ كېتىپتۇ. چوڭراقلىرى كىچىكلىرىنى كۆتۈرۈپ، ماڭغىدەكلىرىنى يېتىلەپ، ئېغىلمۇ - ئېغىل، سامانلىقمۇ - سامانلىق مۆكۈشۈپ يۈرىدۇ. بىچارىلار شۇنچىلىك ۋەھىمە قىلىدىغان بوپتۇكى، قۇچاقتىكىلىرىمۇ ئاۋازىنى چىقارمايدىغان، يۆتەلگىسى كەلسە ئاغزىنى چىڭ تۇتۇۋالىدىغان بولۇپ كېتىپتۇ ...

— بىرمۇ خىتاي بولمىغان يېزىلاردا كىمنىڭ خوتۇنى ھامىلىدار دېگەنلەرنى خىتاينىڭ بىلىپ ئولتۇرۇشى دېگەن ئۆزىمىزنىڭ مەرەزلىكىمىزدىنلا بولۇۋاتقان ئىش - تە! مۇناپىق، جاسۇسلارنىڭ كۆپىيىپ

كەتكىنىنىڭ مەلىكىغۇ - بۇ!

— بۇ ئىشلارغا جاسۇس كەتمەيدۇ، دەيمەن. خىتاي بۇنداق ئىشلارغا مائاش بېرىپ، پايلاقچى سېلىپ ئولتۇراتتىمۇ؟ ئۇنچىلىك “خىزمەت” نى ئۆزىمىزمۇ “خالىس” ئورۇنداپ قويدىكەنمىز. مەسىلەن: سەمەتنىڭ ئايالى ھامىلدارلىقى بىلەن بايقىلىپ قېلىپ، جېرىمانە تۆلەشكە مەجبۇر بولغاندىكىنلا زىياننىڭ ئاچچىقىغا چىدىماي چالۋا قايدۇ؟ “ھۇ، بېشىنى يەيدىغان، جۇۋايىمەكلەر! بىر ئىش بولسا مېنىلا كۆزۈڭ كۆرۈشەمدۇ؟ مەندىن باشقا ھېچكىم يوقتەك! ئاۋۇ ئاسىم ئالغايىنىڭ، سەلىمە قاڭرۇقنىڭ... بوغاز پاقىدەك لوپۇلداپ يۈرگىنىنى كۆزۈڭ كۆرۈشمىدىما؟ ئۇلار بىرىنچە بېرىپ نەپىسىڭلارنى يوقلىۋەتكەنمۇ - يا؟...”. مانا شۇنىڭ بىلەنلا چۈۋۈلۈپ كېتىدۇ، دېگەن گەپ.

— قىزىق خەلق - تە! زىياننىڭ ئاچچىقىنى ئۆزىنىڭ قوشنىسىدىن ئالىدىغان گەپمىكەن؟ بۇ بالانىڭ بېشى نەدىن دېگەننى ئويلىغۇچىلىكى بولمىغاندىكىن...

— يىل بېشىدا كادىرلار يوقۇرىغا پىلان يوللىشىمىز كېرەك، پىلان بېرىڭلار دەپ كېلىشىدۇ. “ھە، مەتبۇخى، سەن پىلاننىڭنى دەپ باقە بۇيىل يۇقۇرىغا قانچىلىك ئاشلىق، قانچىلىك پاختا تاپشۇرسەن؟” “بۇ يىلقى ئەھۋال بۇلتۇرقىدىن سەل ماندراق تۇرىدۇ، ئۆزلىرىگە مەلۇم، ئەمدى... ئەمدى، ... سەل ئۇزىراق خەتلەپ قويايلا...”. “نېمە دەۋاتىسەنۇي؟ سوتسىيالىستىك جەمئىيەتتە ياشاۋاتقىنىڭنى ئۇنتۇپ قالدىڭما! سوتسىيالىزىمدا، پارتىيىنىڭ رەھبەرلىكىدە چېكىنىش يوق! جان كېرەك بولسا زۇۋاننىڭنى يىغ!” “ئەمما ئەھۋال شۇنداق تۇرسا... ئۆزلىرى بىلىسلا...”. “ئەتىرىتىمىزنىڭ يۈزىنى تۈكسىدىغان ئۇنداق گەپنى قوياپ، مانداق قىلىلى: مەن بۇلتۇرقىدىن سەل ئاشۇرۇپراق يېزىپ قوياۋېرەي، كېيىن يەنە بىز بولغاندىكىن ئەھۋالغا قاراپ بىر نېمە دېمەمدۇق. خەۋىرىڭ بار، يوقۇرىغا يوللايدىغان ساننى بۇلتۇرقىدىن مانچە پىرسەن ئاشتى، دەيدىغانراق قىلىپ يوللىمىسا بولمايدۇ”. مانا شۇنداق

قىلىپ ساددا دېھقان ماقۇل بولىدۇ. ئەمما بالاغا قالغانلىقىنى كۈزدە بىلىدۇ. ۋەزىپەڭنى ئورۇندىيالىمىدىڭ دەپ ئۇنى راسا قىينايدۇ: ئۆيلىرىنى ئاڭتۇرىدۇ، سۆيلىرىنىڭ ئاستىنى قازىدۇ. ھەقىقەتەن ھوسۇلنىڭ كەملەپ كەتكەنلىكىنى ئېنىق بىلىمۇ (ھېلىقىدەك “دېھقانچىلىق تېخنىكىلىرى” نىڭ ياردىمى بىلەن ھوسۇل ئەلۋەتتە كەملەيدۇ- دە!)، ۋەزىپىنى ئورۇنداشقا قىستاپىرىدۇ، بىر نەرسىلىرىنى ساتتۇرىدۇ، ئاندىن بازاردىن ئاشلىق سېتىۋېلىپ، ۋەزىپىنىڭ كېمىنى تولۇقلايدۇ!

— ۋاي ئىست، بىچارە ئۇيغۇر! يەنە شۇ ھالىدىمۇ “تويدۇم، شۇنداق جاندىن!” دەيدىغان ئەركەك چىقمايدىغۇ،... چۇنكى دېيىشكىنىمىزدەك ئۇيغۇرنىڭ لېيىغا شېكەر چىقراق ئارلاشتۇرۇلغان!

— پاخىتچۇ؟ ئۇنىڭ ۋەزىپىسى قانداق بولىدۇ؟ ئۇنىڭغا يوتقاننى سۆكىدۇ! ئەگەر شۇ يىلى يېڭىدىن بىرەر يوتقان ياكى چوڭراق تون تىككەن بولساڭ ئىشنىڭ تەس! پاخىتنى ئوغۇرلىغان بولسىەن، بۇيىنڭغا ئېسىپ سازايى قىلىشىدۇ!

— مەكتەپنىڭ ئالۇڭنى دېمەيسەن تېخى! دىۋاننىڭ ئۆزىلا. ھەركۈنىلا بار بىر بالا! خىتايدا بىرەر ئاپەت بولسا كىشى بېشىغا “ئىئانە” ئالۇڭى كەلگەندە مەكتەپمۇ ئۆزلىرىگە چۈشكەن ۋەزىپىنى بالىلارغا تەخسىملەيدۇ. ھەتتا يەسلى بالىلىرىغىمۇ بۇ ئالۋاڭ كېلەر كەن! ھەممىدىن چاتاق يېرى بۇ ئالۋاڭنىڭ سىياسى تۈسى ناھايىتى قويۇق، بەك نازۇك ئالۋاڭ بۇ. بۇنىڭدا مەيدان مەسلىسى، دۇنيا قاراش مەسلىسى مەۋجۇت دەپ تۈزۈۋالىدۇ! بۇ “ئىئانە” گە باھانە- سەۋەپ كۆرسەتكەنلەر ئەكسىلىنىقلاپچى دەپ قارىلىدىغانلىقى ئالدىن ئاگاھلاندۇرۇلغاچقا، قورقۇنچىلىقتا ئەڭ كەمبەغەل ئادەممۇ ئۆيىدىكى بىرەر نەرسىسىنى سېتىپ بولسىمۇ بۇ خاپىلىقتىن قۇتۇلۇشقا تىرىشىدۇ.

— مۇشۇ قېتىمقىسىدىن قۇتۇلسىلا ھەممە بالا تۈگەيدىغاندەك ئويلىشىدۇ- دە، بىچارىلار! بۇ خىتاي دېگەننىڭ بېشى ئېسەن بولسا بۇنداق

ئالۋاڭنىڭ يېڭى - يېڭىسىنى ئويلاپ تېپىۋېرىدىغانلىقىنى
چۈشەنمەيدىغاندۇ؟

— ”پالتا چۈشكچە كۆتەك ئارام ئاپتۇ“ دېگەنچىلىك ئاراملارغىمۇ گۈل
بولدىغان، يىراقتى، كەلگۈسىنى ئويلاش ئۇخلىسا چۈشكە كىرمەس بولۇپ
كەتكەن خەقكەنمىز ئەمەسمۇ! بۇرنىمىزنىڭ ئۇچىدىكى خاپىلىقتىن بىر
دەملىككە قۇتۇلۇپ تۇرساق، كېيىن يەنە بىر گەپ بولار دەپ ئۆتۈپ كېتىۋاتقان
گەپ - تە!

— خىتايدا بىر خىتاي دېھقاننىڭ ئېتىزىغا ھۆكۈمەتنىڭ
سىمياغىچى توغرى كەپ قالسا ھەر يىلى مۇئەييەن تۆلەم ھەققى ئالىدىكەن.
ئەمما بۇ يەردە پات-پات يول كەلدى، ئۆستەڭ كەلدى، دەپ پۇخرانىڭ ئۆيلىرى
چېقىلىپ تۇرىدۇ، ئەمما ھېچنەمە تۆلەنمەيدۇ.

— مەسىلەن: شەھەرلەردىن ئۇيغۇرلارنى سەھراغا قوغلىماقچى
(تارقاقلاشتۇرماقچى) بولۇپ قالسا توغرىدىن - توغرا شەھەرنى بىكار قىل،
دېمەستىن، شۇ مەھەللىگە بىر يول ئالىدۇ، ئۆيلىرى چېقىپ تاشلانغان
بىچارىلەرگە كۆچۈرمەكچى بولغان ئورۇندىن ”جايلىق يەر كېسىپ“ بېرىدۇ.
زىيان ئۆزىگە، چېقىش، سېلىش ئەمگىكى ئۆزىدىن بولۇپ خىتايغا كېرەكلىك
يەرنى بىكار قىلىپ بېرىدىغان گەپ!

— شۇ ئەھۋالدىمۇ توپلىشىپ نامايىش قىلالى دېمەيدۇ - دە!

— چۈنكى ئۇيغۇر - دە، چىدايدۇ!

— يېقىندا بىر پەتمۇ چېقىپتۇ، ئەگەر قاتناش ۋەقەسىدە ئادەم ئۆلسە
تۆلەم نەرقى مۇنداق ئىكەن: خىتاي ئۆلسە 50 مىڭ، باشقا ئاز سانلىق مىللەت
بولسا 40 مىڭ، ئۇيغۇر ئۆلسە 30 مىڭ،...

— نەرقىمىزمۇ چېقىپ بوپتۇ، ...

— بىزنىڭ قىممىتىمىز نېمە قىلسۇن، دوختۇرخانىلاردا ئەگەر
تۈزۈكرەك تونۇشۇڭ بولمىسا، سېنى تەجىربىگە ئىشلىتىۋېتىدۇ. بىرسى
بالىسىنى تېببى ئىنىستىتۇت دوختۇرخانىسىغا ئاپارغانىكەن، بالىنىڭ

مېڭىسىگە قان چۈشكەن بولۇپ، ئەسلىدە بۇنى كىچىك تۇشۇك ئېچىپ، نەيچە ئارقىلىق شۇمۇرئالسىلا بولىدىكەن، بىراق بىر سىنىپ خىتايلارغا تەجرىبە كۆرسىتىدىغانغا توغرا كەپ قېلىپ، بۇ بالىنىڭ بېشىنى چوڭ يېرىپ تەجرىبە قىلغانىكەن، نەتىجىدە بالا ئۆلۈپ كەتكەن. بالىنىڭ ئىگىلىرى بالىنى ئېلىپ كېتەيلى دېسە دوختۇرخانا مۇددىنى بەرمەپتۇ. ”تاپشۇرغان پۇلۇڭ يېتىشمەيدۇ، 1200 سوم قەرزسەن، شۇ پۇلنى تۆلەپ ئاندىن ئېلىپ كەت، ئۈچ كۈن ئىچىدە پۇلنى تاپشۇرمىساڭ بالاننىڭ جەسىدى تەجرىبىگە ئىشلىتىشكە ئېلىپ قېلىندۇ“ دەپتۇ. ”مۇددىنى تاشلاپ يۇرتقا نېمە دەپ بارىمەن، مەن سىلەرگە كېپىل بولىدىغان ئادەم كۆرسىتەي، بالامنى يەرلىكىدە قويۇپېلىپ، ئاندىن ئەكىلىپ بېرەي“ دېسە زادىلا ئۇنىماپتۇ، شۇنداق قىلىپ بىچارە بالىسىنىڭ ئۆلۈكىنى تاشلاپ ئۆيىگە بېرىپ پۇل ئەكىلىشكە مەجبۇر بوپتۇ.

— خىتايلار يېڭىدىن بىرەر دورا ئىشلىگەن بولسا ئاۋال ئۇيغۇرلار ئۈستىدە سىناق قىلىدىكەن، مۇشۇنداق سىناقلاردىمۇ نۇرغۇن ئادەم ئۆلۈپ كېتىدىكەن.

— تىببى سىناقلار ئادەتتە ئاق چاشقان ئۈستىدە ئېلىپ بېرىلىدۇ، دەيتتى، ئۇيغۇرلار خىتاي ئۈچۈن ئاق چاشقان بوپتۇ - دە!

— مۇنداق بىر يېڭىلىقنى كۆردۈم: بۇيىل بالام ئوتتۇرا مەكتەپكە چىققان ئىدى، قوبۇل قىلىش ئالدىدا بىر يېڭى پەتۋاغا دۇچ كەلدىم. ”بالام بۆلگۈنچىلىك بىلەن شوغۇللانمايدۇ، بالامدىن چاتاق چىقسا مەن مەسئۇل“ دەپ قول قويۇپ بېرىش كېرەككەن. ئەگەر قول قويمىسا قوبۇل قىلمايدىكەن! — ئوقۇشىڭىزغا پەككىرى ئۇچتى! بۇ يىل رايونىمىزدىن ئالى ۋە تېخنىكوملارغا قوبۇل قىلىنىدىغان ئوقۇغۇچى 28 مىڭ بولۇپ، بۇنىڭ 25 مىڭى خىتاي، ئۈچمىڭى باشقا ئاز سانلىق مىللەت بولىدىغانلىقىنى ئېلان قىپتۇ. تۈگىمىدىمۇ، يەنە نېمە ئۈمىد، نېمە تاماملىق قالدى! كېرىكەڭ يوق! ئەمدى ئۆلىمالساڭ بولىدۇ، دېگەن گەپقۇ - بۇ!

— ئۆلۈپلىشىقمۇ خېلى ئىش بار، ئۇمۇ ئانچە ئاسان بولمىسا كېرەك. ھازىر ھەر يەردە ”زوراۋانلىقتىن قوغدىنىش ئەترىتى“ دەيدىغان بىر نېمە بار، بۇنى مەخسۇس ئۇيغۇرلارنى دۇمبالايدىغان ئورگان دېيىشكە بولىدۇ. بۇ ئورۇن ئەڭ ۋەھشى مىللەتچى خىتايىلاردىن ۋە بۇرنى تۇرۇپمۇ پوق يەيدىغان مۇناپىقلاردىن تەركىپ تاپقان. ئۇلار قاتناش، بازار تەرتىۋى، ... خاھلىسا بارچىگە ئارىلىشىدۇ. قولى قىچىشسا كېتىۋاتقان ھەر قانداق ئۇيغۇرنى تۇتۇپ ئەكىرىپ ئۇرىدۇ، باغلاپ قويۇپ قىينايدۇ، زېرىككەندە قويۇۋېتىدۇ. بىرسىنى شۇنداق قىلغان، ئۇ بۇلار مېنى گۇمان بىلەن خاتا تۇتتى دەپ ئويلاپ، ۋارقىراپ- جارقىراپ ئۆزىنى ئاقلىغان ۋە بۇ يەردىن چىققاندىن كېيىن كۆرگۈلۈكۈڭلارنى كۆرسىتىمەن، دېگەن. بۇ بىر گۇمانلىق سۆز بولۇپ تۇيۇلۇپ، سەن زادى نىمە قىلماقچى؟ قانداق قىلماقچى؟ كىملىرى بىلەن قىلماقچى؟... دېگەندەك سۇئال - سوراققا قالغان. قاتتىق قىيناپ، ئۇنى ئىقرار قىلدۇرماقچى بولۇشقان. ئاخىرى ئۇنىڭ ”يوقۇرى دەرىجىلىك پارتىيە تەشكىلى“ گە ئەر ز قىلماقچى بولغانلىقى ئاڭلىشىلىپ قويۇۋېتىشكەن. ئۇ تالاغا چىقىپلا ئەر ز قىلىپ سەنلەرنى ئاق قىلىمەن، كۆك قىلىمەن، دەپ چالۋا قىلغان. ...

— ئۇ ھاماقەتنىڭ كاللىسىدا پارتىيە توغرا قىلىدۇ، پارتىيە خەلق تەرەپتە، پارتىيە ناھەقچىلىككە يول قويمايدۇ، دېگەن بالىلارچە چۈشەنچە مەۋجۇت - دە،...

— پارتىيە كىم؟ مېنى ئۇرغانلار كىم؟ دېگەننى تېخىچە چۈشەنمەي، ئىككىسىنى باشقا - باشقا دەپ ئويلاپ يۈرگەن ئادەملەر ئاز ئەمەس.

— شۇنداق قىلىپ زوراۋانلار ئۇنى ئىشىك ئالدىدىن قايتا باشتىن تۇتۇپ كىرىپتۇ. ”ھە ئەر ز قىلامسەن؟ كىمگە ئەر ز قىلىسەن؟ نېمە دەپ ئەر ز قىلىسەن؟ ئەر ز ئىنىڭ مەزمۇنى تېخىمۇ بېيىسۇن، بىراقلا يوغانراق ئەر ز قىل!“ دەپ ھارغىچە دۇمبالايتۇ. ئاندىن پەلەمپەينىڭ سالاسۇنىغا چېتىپ كويما سەپ قويۇپتۇ. بىر كېچە شۇ يەردە يا ئاتالماي، يا تۇرالماي مومىسىنى كۆرۈپتۇ. ئەتىسى ”ھە، قانداقراق؟ ئەر ز قىلىدىغان گەپلىرىڭنى ئوبدان

ئويلىۋالدىڭمۇ؟“ دەپ يەنە بىر قەپەز دۇمبالاپ ئىچ پۇشقىنى چىقىرىۋالغاندىن كېيىن، جېرىمانە تۆلەپ چىقىپ كەتسەڭ بولىدۇ، دەپتۇ. نىمە قىلغانغا جېرىمانە تۆلەيمەن؟ دەپتىكەن، ھە، ئالدىرىمايدىغان بولساڭ مەيلى يېتىۋەر. دەپ ئۇنى يېڭىۋاشتىن كويىزلىغىلى تۇرۇپتىكەن، بىچارە ئاخىرى بولالماي ”تۆلەي غوجام، تۆلەي، گۇناھىمنى بىلمەپتىكەنمەن“ دەپتۇ. ئىچىدە بولسا: ئۇيغۇر بولغىنىمنىڭ ئۆزى گۇناھ ئىكەن ئەمەسمۇ؟ دەپ جېرىمانىنى تۆلەپ ئاران قۇتۇلۇپتۇ.

— زوراۋانلاردىن ئىككىسى بىر تاكسىغا چىقىپتۇ. تاكسىچى ئۇيغۇر كەن. ”نەگە؟“ دەپ سوراپتىكەن، ”ئۇدۇلۇڭغا ھەيدەۋەر!“ دېيىشىپتۇ. مېڭىپتۇ، مېڭىپتۇ،... شەھەردىن چىقىپ كېتىپتۇ. ”زادى نەگە بارماقچىسىلەر؟“ دەپ سوراپتىكەن، زوراۋانلار ئۇنىڭغا تاپانچا تەڭلەپتۇ، ”ھەيدە!“ دەپتۇ. تاكسىچى چاقماق تېزلىكىدە ھەممە تەرىپىنى ئويلاپ ئۆلگۈرۈپتۇ. بۇ ئادەمسىز جايدا خىتايلار ئۇنى ئېتىۋېتىپ، ماشىنىنى سېتىۋېتىشى تامامەن مۇمكىن. ھېچكىم خىتايدىن قاتىللىقتا گۇمان قىلمايدۇ، تۇققانلار داۋا قىلغان تەقدىردىمۇ ئاڭلايدىغان ئادەم چىقماي، ئاخىرى زېرىكىدۇ، پەقەتلا ئۆلۈم، يول بىرلا! شۇھالدا تاكسىچى قاراملىق بىلەن تاپانچىغا ئېسىلىپتۇ. بىرتال ئوق ئېتىلىپمۇ كېتىپتۇ. ئېلىشا- ئېلىشا تاپانچىنى تارتىۋاپتۇ. چۇنكى خىتاي دىگەن چاشقانداك جېنى بار بىرىنمىلەرغۇ، تاپانچىنى تارتىۋالغاندىن كېيىن ئۇ خىتايلارنى ”ھۆكۈمەت“ كە ئەكىلىپ تاپشۇرۇپتۇ. ئۇ قالتىس ئىش قىلدىم، زوراۋانلارنى ئۆزەم تۇتۇپ، پارتىيىگە تاپشۇردۇم دەپ ئويلاپتىكەن، كىم بىلسۇن، ئۆزى بالاغا قاپتۇ. ھېلىقىلار دەل ”زوراۋانلار ئەتىردى“ نىڭ ئادەملىرى ئىكەن. ئۇلار تاكسىچىغا بوھتان قىپتۇ، قائىدە بويىچە ھېچكىم ئۇيغۇرنىڭ گېپىگە ئىشەنمەيدىغان بولغاندىكىن، تاكسىچى قاماققا ئېلىنىپتۇ. ئۇنىڭدىن ھەتتا ناھايىتى چوڭ شاكىنىڭ ئادىمى دەپ گۇمان قىلىپ، ئۇرۇپ- قىيناپ سوراق قىلىش جەريانىدا مەجرۇھ قىلىپ تاشلاپتۇ.

— ھەي ي، ئۇ بىچارىمۇ پارتىيە ئادىل، دېگەن ئەقىدىدە قايىمۇقۇپ يۈرگەن - دە! خەپ، شۇ يەردىلا ئېتىپ تاشلاپ، ”تۆگە كۆردۈڭمۇ، يوق!“ قىلىۋېتىدىغان ئىش ئىكەندۇق!

— سەن بولساڭ شۇنداق قىلالارمىدىڭ؟ پوچىلىق قىلما، ھەممىمىز ئۇيغۇرغۇ، بىر - بىرىمىزنى ئوبدان بىلىمىز!

— ...

— بۇنداق گەپلەرنى قىلساڭ - قىلساڭ تۈگىمەيدىغۇ؟ يۈرەك زىدە بولىدۇ، نېمە پايدىسى؟

— كۈندىن - كۈنگە تىجارەتنىڭمۇ بەركىتى قاجىتى. خىتايلارنىڭ توپ تارقىتىش بازارلىرىنى بارغانسېرى تۆۋەنگە كېڭەيتىشى بىلەن يا تىجارىتىمىز ئاقىمىسا، دېھقانچىلىقىمىزنىڭ ئەھۋالى ھېلىقىدەك تۇرسا، ئۆلۈپلىشقا مەجبورلاشقۇ بۇ؟

— تىجارەتنىڭ ئوخشاپ كەتكىنىگە تېخى ئالۋىڭىنىڭ تولىلىقىچۇ! باج دېگەن، ئارقىدىن تولۇقلىما باج دېگەن، ”ئىئانە“، تازىلىق ھەققى، ساقچى ھەققى (ئەمما دۇكىنىڭىز ئوغۇرلانسا ئۇلار مەسئۇل بولمايدۇ، قۇلۇپنىڭ ياخشىسىنى سېلىشنىڭ كېرەكىدى، دەپ ئۆزەڭنى ئەيىپلەيدۇ)، مانا شۇنداق سېلىقلار يىلىسېرى كۆپىيىپ، دۇكان ئۆزىنىڭ دەردىنى تارتالمايدىغان ھالغا كەلدى. بۇ بازارلارنىمۇ خىتايلار ئىگەللەشكە باشلىدى، ئاۋال بازارلاردا كۆكتاتچى خىتايلار پەيدا بولغان، بارغانسېرى ھەممە تۈر بويىچە دۇكاندارلار كۆپىيىپ، ئۇيغۇرلار سىقىپ چىقىرىلىۋاتىدۇ. ئۈرۈمچىدە قاسساپلىق، ھەتتا ناۋايلىق خىتايلارنىڭ قۇلىغا ئۆتكىلى تۇرۇپتۇ!

— گۆشنىڭ كۆپىنى، پولونى، كاۋاپنى خىتايلار يەيدىغان بولدى، ئۇيغۇرلار ”سېرىقئاش“ يەيدىغان بولدى، روللىرىنى تېگىشتى. شۇڭا ئۇيغۇر قىزلىرىنىڭ خىتاي بىلەن يۈرۈشى كۈنسېرى كۆپىيىۋاتىدۇ. چۈنكى ئۇلاردا پۇل دېسە بار، ...

— گۆش - پۆشنىمۇ شۇلار يىگەندىكىن پاقىنىڭمۇ جېنى بار دېگىنە!

“سېرىق ئاش” يېگەن بېچارىلەر خوتۇننىڭ ھۆددىسىدىن چىقالمىغاندىكىن،
شۇ...

— ئەمدى قالغان - قاتقىنىنى خىتايغا ئەكىتىۋاتىدۇ. “مېھمانخانىلار”
دا “مېھمان كۈتەر” مىش!

— كۇچا بويلىرىدا ھارۋىدا سۆرەپ يۈرۈپ نەرسە ساتىدىغان، يايما
ئۈچىدىغانلار “بازار باشقۇرۇش” نىڭ زۇلۇمىدىن جىگىرى خۇن بوپ
كېتىۋاتقان، ھەي! ... ئەمما خىتايلارغا سوت يوق.

— خىتايغا مال - پالغا بارساڭ ياتاق بەرمەيۋاتقان. رەسمى ئۇختۇرۇش
بارىكەن ئەمەسمۇ؟ ئەگەر ئۇيغۇرغا ياتاق بەرگەنلىكى كېچىلىك تەكشۈرۈشلەردە
بايقىلىپ قالسا جېرمانە ئالدىدىكىن!

— توقسۇ ناھىيىسىنىڭ چوڭ يۇلتۇز يېزىسىنىڭ “مۇستەقىللىق
ئېلان قىلغانلىقى” غا دائىر بىر ھىكايە بار، ئاڭلىغانىمىدىڭلار؟ دەل شۇ
خىتايدا ئۇيغۇرغا ياتاق بەرمەسلىككە ئالاقىدار. ۋەقە مۇنداق بولغان: چوڭ
يۇلتۇز يېزىسىنىڭ يېزا باشلىقى خىزمەت بىلەن خىتاينىڭ چوڭ
شەھەرلىرىدىن بىرىگە بارغانىكەن، ناھىيىدىن قوشۇلۇپ بارغان خىتايلارمۇ
بارىكەن، ئۇ يەردە ئۇيغۇرلارغا ياتاق بەرمەپتۇ. خىتاي ھەمراھلىرى گۇۋاھلىق
بېرىپ: “بۇلار سىلەر ئويلىغان ھېلىقىدەك كاۋچى، پالانلار ئەمەس، ئوغرى
ئەمەس، مانا بىز بىلەن بىرگە خىزمەت قىلىدىغان پارتىيىنىڭ كادىرلىرى.
مانا بولمىسا خىزمەت كېنىشكىسى ...” دەپتۇ. “خىزمەت كېنىشكىسىنى بۇ
يەردە كوچىلاردا قىلىپ بېرىدۇ، ئانچە قىممەتمۇ ئەمەس، ... ئىشقىلىپ بىز
بەلگىلىمىگە خىلاپلىق قىلالمايمىز ...”. مانا شۇنداق قىلىپ ھېچقانداق
مېھمانخانا ياتاق بېرىشمەپتۇ. بىر كۈن كۆۈرۈكنىڭ ئاستىدا يېتىشقا توغرا
كەلگەندىن كېيىن، ئەتىسى خىزمەتتىنمۇ بولدى قىلىپلا قايتىپ كەپتۇ. شۇ
ئەمەلىيەت بۇ ئادەمنىڭ ئېگىنى 180 گرادوس ئۆزگەرتىپ قويۇپتۇ. ئۇ قايتىپ
كېلىپلا يۇلتۇز يېزىسىنى مۇستەقىل قىلىپ، خىتاي ھۆكۈمىتىدىن
ئالاقىسىنى پۈتۈنلەي ئۈزۈپتۇ. ھەممە كەنت كادىرلىرىنى يىغىپ ئۇلارنىڭمۇ

رازىلىقىنى ئاپتۇ. ھەممىسى بىر نىيەتتە ھەرىكەتكە كەپتۇ. تاپشۇرۇلىدىغان غەللە-پارق، ئالۋان-ياساقلار ناھىيىگە تاپشۇرۇلماي، بۇ مۇستەقىل دۆلەتنىڭ دۆلەت غەزىنىسىگە تاپشۇرۇلۇپتۇ. خىلى ئۇزاق بىر مەزگىلگىچە خىتاي ھۆكۈمىتى بۇنى سەزمەپتۇ... كېيىن بۇ ئادەم قولغا ئېلىنىپ مىللى بۆلگۈنچى دەپ سوتلانغاندا، ئۇ ئۆزىنى ئاقلاش نۇتقى سۆزلەپ، مەن ئەمەس، سىلەر بۆلگۈنچى، دەپتۇ ۋە خىتايدا ئۆزى ئۇچرىغان تەڭسىز مۇئامىلىنى، ئەنە شۇنىڭدەك سانسىز ئەمەلىيەتلەر مانا شۇنداق ئىدىيىنى بارلىققا كەلتۈرگەنلىكىنى، مۇشۇنىڭدىن قارىغاندا ئىلگىرىكى ھەم ھازىرقى بۆلگۈنچىلىكتە ئەيىپلىنىۋاتقانلارنىڭ ھەممىسى گۇناھسىز ئىكەن، دېگەن تونۇشقا كەلگەنلىكىنى،... سۆزلەپتۇ. ئاڭلىغۇچى ئامما ئېختىيارسىز چاۋاك چېلىۋېتىپتۇ. ھەممە گۇناھ ئۆزلىرىدە تۇرۇپ، جىنايەت بار دېگەندىمۇ بۇ جىنايەتنى شەكىللەندۈرگەن زېمىن ئۆزلىرى تۇرۇپ، يەنە ھېچ قىزارماستىن بۇ ئادەمنى مۇددەتسىز قاماققا ھۆكۈم قىلىشقان!...

— ياشاشقا يول، چارمىزمۇ قالمىغىلى تۇردى،... ئەمدى شۇ ئوتتۇرا ئاسىيادا تۆرت تەڭگە پۇل تاپىدىغان بىر يوپۇق بار، ئۇ تۈگىسە نىمە قىلارمىزكىن؟!

— ھە، ئۇ يوپۇقنىڭ كىچىكلىكىدىن ئۇ يەرگە بارالايدىغانلارنىڭ سانى مىللەت نوپۇسىدا پىرسەنتكە توشمايدۇ، بۇ بىر؛ ئاندىن خىتاينىڭ ئۇ تارچىلىقىنى تۆرت تەرەپتىن قىستاپ تارلاشتۇرۇۋاتقانلىقىنى دېمەمسەن؟ پاسپورت ئالماقنىڭ تەسلىكىدە بارغىنى بولسىمۇ زېرىكىپ بولدى قىلغۇدەك رەسمىيەت تۇلا. نەرقىنىڭ قىممەتلىكى. خىتايلار چەتئەلگە چىقىدىغانلارنىڭ سانىنى ئازايتىش ئۈچۈن مانا شۇنداق قىلىۋەتكەن - دە! بولمىسا ھېچقانداق خىتاي ئۇنداق قىممەت پاسپورت ئالمايدۇ؛ خىتايدا كېيىنلىك، ساقچى ئىدارىسى، ئامانلىق ئىدارىسى،... تۈگىمەس بالايى بەتلەرنىڭ ئۆتكىلىدىن ئۆتۈشمۇ يوق.

— ئالمۇتىدا دەسلەپ ئۇيغۇرلار بازار ئاچقان، كېيىن تەدرىجى خىتايلار

بازارلارنى ئىگەللەپ، ھەممىسى خىتاي بازىرىغا ئايلاندى. دېمەك، ئۇ يەردىكى نېنىمىزمۇ خىتايلارنىڭ قولىغا ئۆتۈپ بولدى.

— نىمە گەپ بۇ ئۆزى؟ قانداق بولۇپ خىتايلارغا ئۆتۈپ كېتىدىكەن؟
— ئۇيغۇرلارنىڭ ئىگىسى بولمىغاندىكىن، پاسپورت، ۋىزا ئىشلىرىدا ناھايىتى زور قىيىنچىلىققا دۇچ كېلىدۇ. ئۇنىڭ ئۈستىگە سودا بولغانىكەن، نەخ - نىسى ئىشلىرى، ئوغۇرلۇققا دۇچ كېلىدىغان، زوراۋانلىققا دۇچ كېلىدىغان ئىشلار دائىم بولۇپلا تۇرىدىغان گەپ. بۇنداق ئىشلاردا خىتايلارنىڭ دۆلىتى بار، ئىگە بولۇپ ئوتتۇرىغا چىقىدۇ، قوغدايدۇ؛ ئۇيغۇرغا ھېچكىم ئىگە بولمىغاندىكىن، بۇنداق موللا بوزەكنى ھەركىم بوزەك قىلىدۇ، ھەركىم قاقىتى - سوقىتى قىلىدۇ. بۇلارنىڭ ھەممىسىگە چىداۋىرەي دېسەڭ بارغانسىرى دەسمايەڭدىن ئايرىلىپ، قۇرۇق قول قالىسەن. قانداق قىلىش كېرەك؟ دۇكاننى سېتىپ ئىشنى يىغماي ئامال يوق.

— يەرلىك ساقچىلاردىن بىرى شۇنداق دەيمىش: ”بىرەر خىتاينى تۇتۇۋالساڭ، كېچىنى كېچە دىمەي ئەلچىخانىدىن ئادەم كېلىپ داۋا قىلىپ قۇتقۇزۇۋالىدۇ، يۈزلىگەن ئۇيغۇر ھەمىشە تۇتۇلۇپ تۇرىدۇ، ئايلاپ، يىللاپ تۈرمىدە ياتىدۇ، ئەمما ئۇلار ئۈچۈن ئەلچىخانىدىن خىتاي كېلىپ داۋا قىلغانلىقىنى كۆرمىدىم“.

— چۈنكى بىز خىتايلىق ئەمەس، شەرقى تۈركىستان خىتاي زېمىنى ئەمەس دېگەننىڭ ئوچۇق ئىقرارىغۇ بۇ؟!

— سۇلانغان، زىيان تارتقان دېگەن ئادەتتىكى گەپقۇ، قانچىلىغان ئۇيغۇرنى بۇلاڭچىلار ئۆلتۈرۈپتەشتى، شۇنىڭغىمۇ ئارلاشمىغان تۇرسا ...

— شۇلارنى كۆرۈپمۇ يەنە ”ھە، بۇ خىتاي دېگەن بىزنىڭ ئۆلۈش - تىرىلىشىمىز بىلەن كارى بولمىغاندىن تاشقىرى، ئەكسىچە بىزنىڭ يوقۇلىشىمىزنى ئىستەيدىكەن“ دېگەن تونۇشقا كەلمەستىن، ”ھۆكۈمەت پالان، ھۆكۈمەت پۇستان ...“ دەپ ئاغزىمىزنى تاتلىق قىلىپ يۈرىشىمىز، گۇيا خىتاي ھۆكۈمىتى بىزگىمۇ ۋەكىللىك قىلىدىغان، بىزنىڭ مەنپەئەتلىرىمىز

ئۈچۈنمۇ مەيدانغا چىقىدىغاندەك خىيالدا بولۇشلىرىمىزنى نىمە دەپ چۈشىنىش كېرەك؟

— پەقەتلا دۆتلۈك، ئايلا مېاشلىقىمىز دېمەكتىن باشقا تەرىپ يوق.
— قىزىقى، دەسلەپكى چاغلاردا ئوتتۇرا ئاسىيادا شۇنداق ئەرەكەن يۈرەتتۇق، ۋاقتى، رەسمىيىتى سۈرۈشتە قىلىنمايتتى. كېيىن خىتاينىڭ بىر چوڭى بۇ يەرگە كەلدى - دە، بۇلارغا نېمىلەر دېگەن، ئەيتاۋۇر، ئۈچ ئايدىن ئارتۇق تۇرۇشقا ئىجازەت يوق، دېگەننى تاپتى. تۇتۇلغان ساقچىلار ئۆزەڭنىڭ خىتايلىرى ئۈگەتتى، داۋاتمامدۇ. ئۇزۇن تۇرغۇزماي ھەيدەيسەن، دەپتىمىش! ئاندىن جاسۇسلىرى ئارقىلىق يەرلىك ئوغرى - بۇلاڭچىلارنى سېتىۋېلىپ، ئۇيغۇرنى چەتئەلدىن زېرىكتۈرۈپ، ئۆزلىكىدىن چىقماس قىلىۋېتىش ئۈچۈن كۆرگەن يەردە "داكومېنت" تەكشۈرەيدىغان قىلمۇەتتى. ھازىر مانا بىشكەكتە تۇر بازىدىن سىرتقا چىقالماس ھالغا كەلدۇق. ھەرقانداق بىر مالچىمۇ بىزنى توختۇتۇپ تەكشۈرەلەيدۇ، بۇلايدۇ، ئۇرىدۇ، ... بىزگە ئىگە يوق.

— ئۇيغۇرنىڭ تەشكىلاتلىرى بار دېيىشىدىكەن، ئۇلار نېمە قىلىشىدىغاندۇ؟ مۇشۇنداق دەپسەندە بولۇۋاتقان ھەق - ھوقۇقىمىز ئۈچۈن ئوتتۇرىغا چىقماي، نېمە ئىشلار بىلەن ئاۋارىدۇ؟

— ئۇلار چوڭ ئىشلار بىلەن بەند بولغاچقا بۇ ئىشلارغا ئېشىنىمىسا كېرەك.

— قانداق چوڭ ئىشلار؟

— ۋەتەننى ئازات قىلىشچۇ.

— ئادەتتىكى قەدىر قىممىتىنى تىكلەپلەيمۇ؟ خەقنىڭ ۋەتەن ئازات قىلىشتىن لاپ ئېتىشى كۈلكىلىك ئەمەسمۇ؟ مەن بىر توپ يەرلىك ئۇيغۇرلار بىلەن بىللە ئولتۇرۇپ، سىلەر دېموكراتىك بىر ئەلنىڭ پۇخراسى، ھەر ھالدا بىزگە قارىغاندا پىكىر ھۆرىيىتىڭلار بار، شۇڭا بىزنىڭ يىغىمىزنى ئازراق يىغلاپ، مۇشۇ يەردە بىز دۇچ كېلىۋاتقان بەزى خورلۇقلار ھەققىدە تەلەپ بىلەن بىر نامايىش قىلساڭلار بولمامدۇ؟ دېۋىدىم، ئۇلار بىزنى خىتايغا

ئۆتكۈزۈپ بەرسە قانداق قىلىمىز، ھەرگىز ئۇنداق قىلىشقا بولمايدۇ، دەۋاتىدۇ.
شۇ يەرنىڭ پۇخراسى تۇرۇپ، بۇ دەرىجىدە قورقىدىكەن - دە، ھېلىمۇ بىز
ختاينىڭ چاڭگىلىدا تۇرۇپ خېلى گەپلەرنى قىلىۋېرىدىكەنمىز.
— ئۇلار بىزنىڭ يىغىمىزنى يىغلاشقا كۆپ بالدۇر، ئۆزلىرىنىڭ
يىغىسىنى يىغلىۋالسۇنا.

— ھوي، تېخى بۇلارنىڭ ئىچىدە: خىتاي ياخشىغۇ، ياشاۋەرمەمسىلەر،
بىزدىن بايسىلەر، دەيدىغان ھاماقەتلىرى نۇرغۇنىكەن.
— بۇ يەرگە چىققان ئالتى سودىگەرنى ئۇيغۇرنىڭ ھەممىسى مۇشۇ دەپ
ئويلىغان - دە!

— بۇ يەردىكىلەرمۇ شۇ ئۆز جېنىغا ئاران ئىگە بولۇپ يۈرىدىكەن.
يەكلەشكە ئۇچراپ تۇرىدىكەن، تەس جۇمۇ. ئۇيغۇرغا دۇنيانىڭ ھەممە يېرىدە
كۈن يوق ئوخشايدۇ.

— بىر زامان يەھۇدىلار دۇنيانىڭ نەرىدە بولسا خورلۇققا، قىرغىنغا
ئۇچرىغانىكەن، ئەمدى ئۇيغۇرلار شۇ كۈنگە قالدىمۇ نېمە؟ ئەينى زامانلاردا
سىتالىن ھۆكۈمىتىمۇ خاس ئۇيغۇرلارنى قىرغىن قىلغانىكەن. يەرەكەنت
ۋادىسىدا، پەرغانە ۋادىسىدا، ...

20 - يىللاردا پەرغانە ۋادىسىدا بىر مىليوندىن ئارتۇق ئۇيغۇر
بولغانىكەن، ئەنە شۇنداق قىرغىنلاردىن قورقۇپ ئۆزبېك
بولىشىۋېلىشقانىكەن، مانا ئەمدى پەرغانە ۋادىسىدا ئۆزىنى ئۇيغۇر دەيدىغاندىن
قانچىسى باردۇر؟ ھېلىمۇ تىل شۆنسى پەرقلىق تۇرۇپتۇ - يۇ، ئەمما
ئۆزلىرىنى ئۇيغۇر دىمەيدۇ. كۈچلەپ سورىسىڭىز ئەسلى بوۋىلىرىمىز
ئۇيغۇرلاردىكەن، ئەمما بىز ئۆزبېك بوپ كەتكەنمىز - دە، دەپ قويسىدىكەن.
ئەدە بولسا ئۇيغۇرلارنىڭ سانىنى يوشۇرۇش "مودا" بولسا كېرەك، خىتاي تېخى
ئاز كۆرسىتىۋاتقان، چەتئەلدىمۇ شۇ ھال: قازاقىستاندا بىر يېرىم مىليوندىن
ئارتۇق ئۇيغۇر بولسىمۇ قازاقىستان رەسمى ئورگانلىرى بۇ ساننى شۇنداق
كۈلكىلىك دەرىجىدە يوشۇرىدىكى، ھەتتا پەقەت ئالمۇتا شەھرىدىكى

ئۇيغۇرنىڭ سانىنىمۇ تولۇقراق دېمەيدۇ، نېمىشكە؟ بىزنىڭ ۋەتىنىمىزدە 900 مىڭ قازاق بار دېيىلىدۇ، ئەمما ئۇلار مۇستەبىت خىتاي كوممۇنىستلىرىنىڭ مۇددەش جەمئىيىتىدىمۇ بىز بىلەن ئوخشاش ئىمتىيازلارغا ئىگە. گېزىت، رادىئو، تېلېۋىزىيە، نەشرىيات، مائارىپ، ... بۇلارنىڭ ھەممىسىدە سان ئوخشاشلىقى بار. ئەمما، ھۆر قازاقىستانداچۇ؟ ھەممە مىللەت باراۋەر دېگەن قانۇن ئاستىدا ئۇيغۇرلارنىڭ ئەھۋالى قانداق؟ شۇنداق ھوقۇقلىرى بارمۇ؟

— ”داۋاگەر سۇس كەلسە قازى مۇستەھەم بوپتۇ“ دېگەندەك بۇ ھەق-ھوقۇقلىرىنى داۋا قىلىدىغان ئادەم بولمىسا ئۆزلىكىدىن ”مەسىلە، غوجام“ دەيدىغان ئىش يوق، دۇنيادا. ھېلىقىدەك چوڭ گەپلەرنى كۆتۈرۈپ يۈرگەن ئۇيغۇرلارنىڭ تەشكىلاتلىرى ئالدى بىلەن ئۆز تەۋەسىدىكى ئۇيغۇرلارنى شۇ مەملىكەتتە ئېتىبارغا، سىياسى ئورۇنغا ئىگە قىلىدىغان نىشاننى ئەمەلگە ئاشۇرسا، ئاندىن ھېلىقى چوڭ گەپلەرگە ئاساس يارىتىلاتتى. مەسىلەن: تېلېۋىزىيە ئاڭلىتىشى، رادىئو، گېزىت، نەشرىيات قاتارلىقلاردا كەڭ ئىمكانىيەت قازىنالىسا، شۇنداقلا ھاكىمىيەتتە ئۆزلىرىنىڭ بىرنەچچە ۋەكىلى بولسا بۇ ئىشلار تېخىمۇ كۆڭۈلدىكىدەك يۈرۈشمەيدۇ؟

— شۇ يەردىكى تۆرت توك-توك ئۇيغۇرنى مۇشۇ نىشانلار ئۈچۈن بىرلەشتۈرەلمەي تۇرۇپ، شۇ يەرنىڭ ئۆزىدە ھېچقانداق زور قۇربانلىق بەرمەيلا، نامايىش ۋە باشقا تېنچلىق، سۆھبەت يولى بىلەن قولغا كەلتۈرۈش ئېھتىمالى بولغان، ئەقىلغىمۇ سىغىدىغان، قانۇن دەستىگى ئارقىلىق قىلغىلى بولىدىغان ئىشلارنى ئەپلەشتۈرەلمەي تۇرۇپ تېخىمۇ يۇغانراق ئىشلارنى — جان ۋە قان تەلەپ قىلىدىغان ھەتتا بۇ قۇربان بېرىشنىڭ دەرىجىسىنى تەسەۋۋۇر قىلغىلى بولمايدىغان زور ئىشلارنى قىلىشى بىلەن لاپ ئېتىش ھەم كۈلكىلىك، ھەم ئىشەنچسىز بىر قىلمىش ئەمەسمۇ؟

— ئەگەر ئوتتۇرا ئاسىيادا شۇنچىلىك ئاساس يارىتىلسا ئۇيغۇرلار مەسىلىسىدە زور يۈكسىلىش بولاتتى. ئەمما مۇشۇ ھۆر دۇنيادىمۇ ئۆزىنىڭ ھەق ھوقۇقىنى داۋا قىلالماي موللا بوزەك بولۇپ يۈرۈۋاتقان گەپكەن - دە.

ئەمەلىيەتتە يەرلىكلەردە بۇ توغرىلىق باش قاتۇرۇۋاتقان ئادەممۇ بولمىسا كېرەك. ۋەتەندىن ئايرىلغىلى ئۇزۇن بولغان ياكى شۇ يەرلەردە تۇغۇلغان ئادەملەردە ۋەتەن مۇھەببىتى نىمە قىلسۇن؟

— بوپتۇ، ۋەتەن مۇھەببىتى بولۇپ، ئوتتۇز مىليون ئۇيغۇر ئۈچۈن ئىش قىلىپ بەرمىسىمۇ، شۇ يەرلىك ئۇيغۇرلار ئۈچۈن قىلسا بولمايتتىمۇ؟
— شۇنداق قىلىپ، بۇ ئۇيغۇرلارنىڭ ئومۇميۈزلۈك قوزغىلىشى ئۈچۈن قانداق قىلسا بولىدىغاندۇ؟

— ھەربىر ئۇيغۇر ئائىلىسىدىن بىردىن ئادەم ئۆلسە، مىللى ئۆچمەنلىك ئۈستىگە شەخسى خۇن داۋاسى قوشۇلسا ئاندىن جاندىن كېچىپ چىقارمىكەن، دەيمەن.

— يوق گەپ. بىرىنچىدىن، ئۇيغۇر دېگەندە دۈشمەنگە قارىتا ئاداۋەت ساقلاش ئادىتى يوق. ئەگەر ئۇيغۇر ئۆلتۈرۈۋەتكەن بولسا بۇنداق ئاداۋەت ئەۋلادمۇ- ئەۋلاد داۋاملىشىپ، ھامان بىر قانلىق پاجىئە يۈز بەرمەي تۈگىمەيتتى، بىراق خىتايغا قارىتا بۇنداق قىساسكارلىق روھ بىزدە يوق. ئىككىنچىدىن، خىتاي دېگەن بىكاردىنلا ”ھارۋىدا توشقان ئالىدۇ“ دەپ ئاتىلىپ قالغان ئەمەس، شۇڭا سەن دېگەن قىرغىنچىلىق مەنزىرىسىنى خىتايلار ھەرگىزمۇ قىلمايدۇ. ئۇ ھەربىر ئائىلىدىن بىردىن ئەمەس، ھەربىر ئائىلىدىن ئىككىدىن، ھەتتا پۈتۈنلەي ئۆلتۈرۈپ تۈگىتىدۇ، بۇ كۆزگە كۆرىنمىگەن تۇرغان پاكىت. ئەمما سەن دېگەن تەرزىدە — بىرلا ۋاقىتتا، كۆپچىلىكنىڭ كۆزىچە ئەمەس، ئاستا- ئاستا، ئۇزۇن بىر مەزگىل ئىچىدە، شۇنداقلا بىر- بىرلەپ رويلىنىپ چىقىرىدۇ. شۇڭا، مېنىڭ ئائىلەمگە كەلگەندە سېنىڭ ئائىلەڭ قۇلىقىنى يۇپۇرۇپ ئاڭلىماسقا سالىدۇ، كۆرمىسەكە سالىدۇ، ”خۇداغا شۈكۈر ماڭا كەلمىگەندىكىن ئۆزەمنى بىلەي - يا“ دەپ يۈرۈپرىدىغانلا گەپ. كۆڭلىمىزنىڭ چوڭقۇر بىر يېرىدە ئاخىرى بىر كۈن ھەممىمىز مانا شۇنداق بىر- بىرلەپ تۈگەپ كېتىمىز، دېگەننى تۈيۈپ تۇرساقمۇ، ئۇ چاققىچە كىم بار، كىم يوق دېگەننى كۆڭلىمىزدىن

ئۆتكۈزۈمىز - دە، مۇشۇ بىردەملىك تېنچلىق ئۈچۈن گۈل بولىمىز. خۇددى
”پالتا چۈشكىچە كۆتەك ئارام ئالغان“ چېلىك ئارامغا ئېرىشىمىز.
”ئېشەكنىڭ ساغرىسىغا ئاپتاپ چۈشسە قولۇڭنى ئىست” دېگەندەك، ئەنە
شۇنداق ئەرزىمىگەن “ئاپتاپ” قىمۇ شۈكرى قىلىپ كېتىۋاتىمىز، ئاللاھنىڭ
ئۆزىگە ئامانەت!

— مەن دەيمەن، ئۇيغۇر خەق خوتۇن ئارىلاش ئىشلاردا ئىتتىك
جەزمىسى كېلىدۇ، شۇڭا خىتايلار ئەينى چاغلاردا ياپونلار ئۇلارنى ئاياق ئاستى
قىلغاندەك، كۆزلىرىمىزگە كۆرسىتىپ تۇرۇپ خوتۇن - قىزلىرىمىزغا ئېسىلسا
”ئالە جاننى!“ دەپ چىقارمىكەن، دەيمەن.

— ياق، يوقۇرىدا دېگىنىمدەك، خىتايلار ئۇنداق ئېنىق - ئاشكارە
ئىشنى ئەسلا قىلمايدۇ. لېكىن سەن دېگەن زورلۇقنى سەن دېگەندىن نەچچە
ھەسسە ئاشۇرۇپ قىلىشى مۇمكىنۇ، ئەمما ھەممىمىز كۆزىمىزنى پاقىرتىپ
قاراپ تۇرىۋېرىدىغان، قارشىلىق قىلىش خىيالىمىزغا كەلمەيدىغان بىر
ۋەزىيەتنى يارىتىدۇ. مەسىلەن: ئۆتمۈشتە بىرەر ئۇيغۇر قىزىغا خىتايلار
پوخۇرلۇق قىلسا ھەرقانداق بىر ئۇيغۇر ئىگە بولۇپ شۇ يەردىلا ئىنكاس
بىلدۈرەتتى (30- يىللاردىكى دېھقانلار ئىنقىلابى قۇمۇلدىن باشلانغاندا دەل
شۇنداق سەۋەپ سەرەڭگە رولىنى ئوينىغان ئىدى)، ئەمما ھازىر كۆز ئالدىمىزدا
ئۇيغۇر قىزلىرىنى “قۇشلاپ” يۈرگەننى كۆرسەكمۇ بۇنداق غەزەپ پەيدا
بولماستىن، “قانداق شوۋىچىنىڭ قىزدۇ بۇ؟ گەپ قىلمايدىغاندۇ!” دەپ،
بۇنى پەقەت شۇ ئائىلىنىڭلا ئىشىدەك كۆرۈپ، شۇ ئائىلە كىشىلىرىدىنلا
ئاغرىنىپ قويۇش بىلەن چەكلىنىمىز. كۆڭلىمىزنىڭ چوڭقۇر يېرىدە، مېنىڭ
ئاچا - سىڭلىم بولمىغاندىكىن، ... دېگەن خىيال كېچىدۇ. ئەگەر بۇ
شەرمەندىلىك بىزنىڭ بېشىمىزغا كەپ قالسا، سىچۇ؟ خۇددى شۇنداق،
باشقىلارمۇ بىزدەك پوزىتسىيەدە بولىدۇ ئەمەسمۇ؟ ئەگەر بىر ئادەم مەلۇم
سېسىق پۇراقلىق مۇھىتتا دائىم تۇرىۋەرسە ئۇنىڭ بۇرنى بۇخىل پۇراققا
ئادەتلىنىپ كېتىپ، سىرتتىن كەلگەن كىشىدەك ئۇ دەرىجىدە يىرگىنىچ

ھىس قىلمايدۇ؛ ئارشاڭغا چۈشسىڭىز تەدرىجى ئىسسىققا كۆنشىڭىز كېرەك. بىردىنلا 50~60 سىلسىيە گرادوسقا چىدالمايسىز. ئاستا-ئاستا كۆنسىڭىز كۆنۈپ كېتىسىز. خۇددى شۇنداق، خىتاينىڭ زۇلۇم سېلىش ئۇسۇلى شۇنداق ئالاھىدىكى، سەن دېگەن ئەنە شۇ باسقۇنچىلىققىمۇ بىزنى ئاستا-ئاستا كۆندۈرۈپ، شۇنىڭغىمۇ سۈكۈت قىلىدىغان، چىدايدىغان داپ يۈز ھالىغا كەلتۈرمەكتە!

كوممونىستلارنىڭ “سىنىپ” ئۇقۇمنىڭ ئەسلى ماھىيىتى

كوممونىزىم پىكىر ئېقىمىنىڭ كەشپىياتچىسى بولغان ماركس يەھۇدى بولۇپ، كوممونىستلىق پىكىرى يەھۇدى مەنپەئەتىگە زۆرۈرىيەت بولغان مۇددىئادىن توغۇلغاندۇر. يەنى، يەھۇدىلار ئىككى مىڭ يىل ۋەتەنسىز سەرگەردان بولۇپ ياشىغان، نەگىلا بارسا مىللى كەمسىتىش، مىللى خورلۇق، مىللى زۇلۇم ئۇلارنىڭ پىشانىسىدىن كەتمىدى. 20~30 ئەۋلاد خارلانغان بۇ خەلقنىڭ قان - قېنىغا، پۈتۈن روھىيىتىگە مىللى خورلۇقتىن قۇتۇلۇش ئىستىگى سىڭىپ كەتتى. يوشۇرۇن ئاڭدىن ئورۇن ئالغان بۇ ئىستەك ئۇلارنىڭ پۈتكۈل ھاياتلىق ھەركىتىگە، پىكىر - تەپەككۈرىگە قۇماندانلىق قىلىدىغان بولدى. يەنى، ئۇلار قانداق پىكىر قىلسا ئەنە شۇ ئىستەك يوشۇرۇن مەخسەت بولۇپ قالدى (ئىختىيارسىز ئەكس ئەتتى).

شۇنداق ئىكەن، يەھۇدى ئائىلىسىدە تۇغۇلغان، يوشۇرۇن ئېڭىغا خورلۇقتىن ئۆزىنى قاچۇرۇش سىڭىپ چوڭ بولغان ماركس نېمە بولشى مۇمكىن؟ ئۇ پەيلاسوپ سۈپىتىدە “مىللى پەرق” ئۇقۇمىنى چەتكە قاقىدىغان بىرخىل سەپسەتە كەشىپ قىلىش ئۈستىدە ئىزدەنمەسلىكى مۇمكىنمۇ؟ تەبئىكى، ماركس ئەقلەن (ۋە بەلكىم “يوشۇرۇن ئاڭ” قۇماندانلىقىدا) ئەنە شۇنداق بىر مەسلەكنى — مىللى پەرق ئۇقۇمىنى رەت قىلىدىغان، يەھۇدىلارنى مىللىي خورلۇقتىن خالاس قىلىدىغان ئىدىيىنى — يەنى ماركسىزىمنى ياراتتى. مانا بۇ كوممونىستلارنىڭ سىنىپ ئۇقۇمىدۇر! سىنىپ ئۇقۇمى قانداق مىللەت بولمىشىدىن قەتئى نەزەر، بايلىرى بىر تەبىقە، كەمبەغەللىرى بىر تەبىقە، يەنى ھەممە مىللەتنىڭ بايلىرى بىر - بىرىگە

دوست، ھەممە مىللەتنىڭ كەمبەغەللىرى بىر - بىرىگە قېرىنداش، ئۇلارنىڭ ئورتاق دۈشمىنى بايلار تەبىقىسى دېگەننى ئىلگىرى سۈرۈش ئارقىلىق، مىللىي تۇيغۇنى ئىنكار قىلىشقا ياكى ئۇنۇتتۇرۇشقا ئۇرىنىدۇ. بۇنداق بولغاندىلا يەھۇدىلار مىللىي چەتكە قېقىشتىن قۇتۇلۇپ قالالايتى.

يەھۇدىلارنىڭ مەشھۇر فورمۇلىسى “78:22” بۇيىچە كەمبەغەللەر ھامان “78” بولغاچقا، ماركس كوممۇنىستلارنىڭ خاسلىقى سۈپىتىدە كەمبەغەللەرنى تاللىۋالغان. ئەمما بۇ پەقەت كۆپچۈلۈكنىڭ كۈچى ۋە ئاۋازىدىن پايدىلىنىش ئادامچىلىقى ئىدى خالاس! ئەمەلىيەتتە يەھۇدىلار “22” گە مايىل خەلقتۇر. مەسىلەن: ئۇلار تىجارەتتىمۇ “22” نى ئوبىكت قىلىدۇ. كوممۇنىستلار ھاكىمىيەت يۈرگۈزىدىغان دۆلەتلەرنىڭ ئەمەلى ئەھۋالى ئۇلارنىڭ “78” گە بولغان مايىللىقى بىرخىل ۋاقىتلىق ئالدامچىلىق ئىكەنلىكىنى ئىسپاتلاپ تۇرماقتا. كوممۇنىست ھۆكۈمرانلىقىدىكى دۆلەتلەردە كەمبەغەللەر تېخىمۇ بەتتەر كەمبەغەل بولۇپ كېتىۋاتقانلىقى، ئۇلارنىڭ ھاياتى كاپالەتكە ئىگە بولالمايدىغانلىقى، ئاز سانلىق بىر گۇرۇھ (يەھۇدى فورمۇلىسى بويىچە “22”) ئادەمنىڭ دېگىنى - دېگەن بولىدىغان ھاكىمىيەتلىك، مۇستەبىتلىك، پىكىر ئەركىنلىكىنىڭ بولماسلىقى، يەھۇدى يوشۇرۇن ئېگىدىكى خورلۇق جۇغلانمىسىنىڭ “ئېغىز ئېلىشى” — پارتلاپ چىقىشى بولۇپ، بۇ “ئالڭ” نىڭ قۇماندانلىقىدا بولمىسىمۇ “يوشۇرۇن ئالڭ” يېتەكچىلىكىدىكى رەھىمسىز ئۆچ ئېلىشتۇر!

ئەسلى گېپىمىزگە كەلسەك، ماركسنىڭ مىللىي پەرق تۇيغۇسىنى كىشىلەرنىڭ قەلبىدىن ئۆچۈرۈپ تاشلاش ئۈچۈن ئۇيدۇرۇپ چىققان “سىنىپ” ئۇقۇمى كوممۇنىستلار تەرىپىدىن ئاجايىپ ئۈستىلىق بىلەن ھەرخىل ساھە، ھەرخىل كۆرەش سەپلىرىدە تەدبىقلاپ پايدىلىنىلدى. ئۇلار ھەتتا “مىللىي يوقۇتۇش” يولىدىمۇ پايدىلاندى. مەسىلەن: 30- يىللاردىكى ستالىننىڭ تازىلاش ھەرىكىتىدە تازىلانغۇچىلارنىڭ ھەممىسى “سىنىپىي دۈشمەن” بولۇشى ناتايىن، ئەكسىچە ئۇلارنىڭ ئىچىدە كوممۇنىزىم ئېتىقادىنىڭ سادىق مالايلىرى، كوممۇنىست ھاكىمىيىتىنىڭ

تىكىلىنىشىدە جان تىكىپ كۆرەش قىلغان بىر تۈركۈم تايانچىلار (مەسىلەن: لېنىنگرادنىڭ شەھەر باشلىقى كىروۋ، مەركىزى كومموتىتتىكى مۇھىم شەخىسلەردىن زىنوۋىيۇ، كامېنىۋ قاتارلىقلار) مۇبار ئىدى. ئۇلارغا شۇ زامان ئۈچۈن ئەڭ لەنەتلىك بولغان “سىنىپ” رېڭىدە بويالغان قالپاقنى كېيدۈرۈپ يوقاتقاندا بۇنىڭ ئۈنۈمى كۆڭۈلدىكىدەك بولاتتى. ئەمەلىيەتتە ئۇلارنىڭ بىر مۇنچىسى سىتالىننىڭ ھوقۇق سېپىدىكى رىقابەتچىلىرى — شەخىسى دۈشمەنلىرى — ئىدى. يەنە بىر مۇنچە تۆۋەن تەبىقىگە مەنسۇپ كىشىلەرمۇ بار ئىدى. قىسقىسى مۇستەبىت تۈزۈمنىڭ تاكامۇللىشىشىدا، ھاكىممۇتلەق ھوقۇقنىڭ قىلچە شەكسىز ئېتىراپ قىلىنىشىدا ئاز-پاز توسالغۇ بولغان ياكى توسالغۇ بولۇش ئېھتىمالى بولغان ھەرقانداق كۈچ ئەنە شۇ ماركىسنىڭ «سىنىپ» كەشپىياتى بىلەن يوقۇتۇپ تاشلاندى.

بۇ ھال خىتاي كوممۇنىست ئىمپېرىيىسىدە تېخىمۇ دەھشەتلىك تۈردە تەكرارلاندى. مۇشۇ ئەسىردە مەيدانغا كەلگەن ئىككى بۈيۈك كوممۇنىست ئىمپېرىيىسى مىللى مۇستەملىكىنى “سىنىپى قېرىنداشلىق” بىلەن پەردىلەپ، مىللى قارشىلىق ھەرىكەتلىرىنى “سىنىپى كۆرەشنىڭ بىرخىل ئىپادىسى”، “سىنىپى دۈشمەنلەرنىڭ ئاغدۇرۇمچىلىق ھەرىكىتى” دەپ قارىلاپ، ئۆزلىرىنىڭ شوۋېنسىزلىق ئەسلى ماھىيىتىنى، يۇتقۇنچى يالماۋۇز تەبىئىتىنى ئۈنۈملۈك پەدازلاپ، جەمىيەتتە ئاساسى كۈچ بولغان “78” نى ئالداپ، ئۆزلىرىنى شۇلارنىڭ ۋەكىلى دەيدىغان تەشۋىقات نەيرىڭى بىلەن جان بېقىپ كەلدى.

مەسىلەن: خىتاي كوممۇنىستلىرى ئىمپېرىيە تەۋەسىدىكى بىرەر مۇستەملىكە ئەلدە مىللى قارشىلىق كۆرۈلسە قىلىپلاشقان، تۇلا دېيىلىپ لاۋرېلىشىپ كەتكەن تەشۋىقات نەيرىڭى باشلايدۇ: “... بۇ بىر ئۇچۇم مىللى بۆلگۈنچىلەر پارتىيىمىزنىڭ رەھبەرلىكىدە <ئۈچ چوڭ تاغ> نىڭ ئېزىشى ۋە ئېكسپىلاتاتسىيە قىلىشىدىن قۇتۇلغان، بەختىيار ھايات كەچۈرۈۋاتقان تىبەتتىكى ھەرمىللەت خەلقىنى قايتىدىن پومىشچىك بۇرژۇئازىيىسىنىڭ قۇللۇقىغا تاشلىماقچى! ئۇلارنى جاھانگىرلارنىڭ بوزەك قىلىشىغا تاشلاپ

قىلىش قاتارلىق ئىشلاردا مەسىلىنىڭ مىللى زىددىيەت تۈسىنى يېپىپ،
دېققەتنى چالغىتىش، جامائەت پىكىرىنى قايىمۇقتۇرۇش مەخسەتدە
پايدىلىنىدىغان سىياسى كۈزۈرى بولۇپ قالدى.

نامراتلاشتۇرۇش سىياسىتىنىڭ مەقسىتى

كوممونيست مۇستەملىكىچىلىرى مۇستەملىكە خەلقنىڭ باي بولۇپ كېتىشىنى خوپ كۆرمەيدۇ. بۇ بۈگۈنكى كوممونيست خىتايلارغا ئۆتمۈشتىكى كېڭەيمىچى ئەجداتلىرىدىن قالغان ئۇدۇم! مۇستەملىكە خەلقىنى نامراتلاشتۇرۇش، بەك باي بولۇپ كەتكەنلەرنى بىرەر باھانە - سەۋەپ بىلەن يوق قىلىش ياكى ئىقتىسادى بوهرانغا ئۇچۇرۇتۇش ئارقىلىق سۇندۇرۇش، مۇستەملىكىچى خىتايلارنىڭ مۇستەملىكە ئەلگە قاراتقان سىياسىتىدىكى بىر پىرىنسىپ بولۇپ، ئۇلار تۈزۈملىرى، ئات - ئىسىملىرى قانداق ئۆزگەرگەن بولمىشىغا قارىماي، بۇ پىرىنسىپقا ئىزچىل ئەمەل قىلىپ كەلمەكتە!

مۇستەملىكىچى ھۆكۈمەت نېمە ئۈچۈن مۇستەملىكە ئەلنىڭ باي بولۇشىنى خاھلىمايدۇ؟ بۇ گەپ بەلكى ناھايىتى كۆپ ئادەملەرنىڭ، ھەتتا ئۆزلىرىنى خېلى ئوقۇمۇشلۇق ھىساپلايدىغانلارنىڭمۇ ئىدىيىسىدىن ئۆتمەسلىكى مۇمكىن. ئەمما بىز پاكىتلارغا نەزەر تاشلايلى:

ئۇيغۇرلاردا يېڭى مائارىپ ھەركىتىنىڭ ئاۋانگارتلىرى بولغان تاشاخۇنۇم، مۇسابايىلار پۇل چىقىرىپ مەكتەپ سېلىپ، چەتئەللەردىن ئوقۇتقۇچى تەكلىپ قىلىپ مائاش بېرىپ ئىشقا سېلىپ، يېڭى مائارىپنى ۋۇجۇتقا كەلتۈرگەنىدى. ئەگەر تاشاخۇنۇم، مۇسابايىلار بولمىغان، تىجارەت بىلەن چەتئەللەرنى كەزمىگەن، تەرەققى قىلغان ئەللەرنى كۆرمىگەن بولسا ئىدى، جاھان پەقەت مېنىڭ مەھەللەم دەپ ئۆتۈپەرەتتى. نەتىجىدە (مەكتەپ قۇرىدىغان پۇل بولمىغانلىقتىن) مەكتەپمۇ قۇرالمايتتى، يېڭى مائارىپ ھەركىتى كىم بىلىدۇ قانچە يىللار كېچىكتى...

ئابدىقادىر داموللىنىڭ ئىسلاھات ھەرىكىتىمۇ يەرلىك بايلارنىڭ ئىقتىسادى ھىماتى ئاستىدا ئىشقا ئاشۇرۇلغان بولۇپ، ئەگەر ئۆزىدىن ئىشىنىپ ياردەمدە بولغىدەك ئادەملىرىمىز بولمايدىغان بولسا بۇلارنى تەسەۋۋۇر قىلىش مۇمكىن ئەمەس ئىدى.

30- يىللاردا باشلانغان ئۇيغۇر يېڭى مەدەنىيەت ھەرىكىتىمۇ ئۆزىمىزنىڭ بايلىرى تەمىنلىگەن ئىقتىسادى مەنبەئە ئاساسىدا تارىختا مىسلى كۆرۈلمىگەن دەرىجىگە يەتكەن. مۇستەملىكىچى ھۆكۈمەت بىر تېپىن مەبلەغ سالغان ئەمەس. بۇنىڭدىن باشقا شۇ يىللاردىكى ئىنقىلاپلارنىڭ ئىقتىسادى ئاساسىمۇ بايلارنىڭ ياردىمىدىن ئىبارەت بولۇپ، سوۋېت ئىتتىپاقىدىن سېتىۋېلىنغان قۇراللارنىڭ ھەممىسى نەق تىللا تۆلەپ ياكى چارۋا، خام مال قاتارلىقلارغا ئالماشتۇرۇپ ئېلىپ كېلىنگەن ئىدى.

خۇددى شۇنداق، 40- يىللاردىكى شەرقى تۈركىستان ئازادلىق ئۇرۇشىنىڭ ئىقتىسادى چىقىمىمۇ بايلىرىمىزنىڭ زىممىسىگە چۈشكەن ئىدى.

كوممۇنىستلار كەلگەندىن كېيىن "سىنىپى كۆرەش" نىقابى بىلەن مىللى كۆرەشلەرنىڭ ئىقتىسادىي ئاساسىنى تەشكىللەش ئېھتىمالى بولغان بايلارنى "زومىگەر پومىشچىك"، "زومىگەر چارۋىدار" دېگەن بەدىئىياتلار ئاستىدا يوقاتتى. بەزىلەرنى ھەم جىسمانى جەھەتتىن، ھەم ماددى جەھەتتىن يوقاتتى؛ بەزىلەرنىڭ پۈتۈن بايلىقىنى مۇسادىرە قىلىۋالدى.

بۈگۈنكى دۇنيادا ھېچقانداق بىر مىللەت بىزدەك كەمبەغەل ئەمەس (بەزى بايلىرىمىز ئازغىنە بايلىقى بىلەن جاھانغا پاتماي قېلىۋاتىسىمۇ). چۈنكى زو زۇڭتائڭ جاللاتنىڭ يۈرۈشلىرىدىن باشلاپ تاكى دەۋرىمىزگىچە خىتايلار ھە دىسىلا بىر نېمىلەرگە باھانداپ بايلارنى يوقاتتى ياكى بايلىقىنى مۇسادىرە قىلدى. ھېچ بىر ئەۋلادتا ئىككى ئەۋلاد مىراس قالغان بايلىق بولۇپ باقمىدى. دۇنيادا مىڭ يىلدىن بېرى مىراس بولۇپ ۋارىسلىق قىلىنىپ كېلىنىۋاتقان بايلىق ۋە ئاق سۈڭەكلىك مەرتىۋە مەۋجۇت، تونىلاپ ئالتۇن، جاھاۋىراتلارغا ئىگە بايلار بار. بىزدە بارمۇ؟ بىزدە ئەڭ باي سانالغانلارنىڭ قانچىلىك بىرىنمىسى باردۇ؟ سەۋەبى، بىز مۇستەملىكىدە ياشاپ كېلىۋاتقىنىمىز ئۈچۈن

مۇستەملىكىچىلەر بىزنى قەرەللىك ھالدا قىرقىپ تۇرىدۇ. خۇددى بىدىگە ئوخشاش ئۆسۈپ تەييار بولغاندا ئۆتتۈرۈلۈك ئورۇپ باغلىغاندەك، پات - پات “سويغان پىياز دەك” يالىڭاچلاپ تۇرىدۇ.

پەقەت كوممونيست ئىستىلاسىدىن كېيىنلا يەر ئىسلاھاتى، ئىجارە كېمەيتىش، زومىگەرلەرگە قارشى تۇرۇش، “بەشكە قارشى”، “ئۈچكە قارشى”، كوممونالاشتۇرۇش، سوتسىيالىستىك تەربىيە ھەركىتى، ئۇنىڭدىن ئېشىپ قالغىنىنى “مەدەنىيەت زور ئىنقىلاۋى” دېگەن سىياسى ھەرىكەتتە سىرىپ-سۈپۈرۈپ ئېلىشتى. بۇنىڭ ئارقىسىدىن يەنە “بىرگە زەربە بېرىش، ئۈچتىن ھىساپ ئېلىش” دېگەن ھەرىكەت يۈرگۈزۈلۈپ، نۇرغۇن ئادەملەرنىڭ يىلىكىدە سۇ ئىچتى! يوشۇرۇلغان ئالتۇنلارنى ئېلىش ئۈچۈن كەمبەغەل - دېھقان، قېچىقىزىل ياللانما دېھقانلارنى دەي - دەيگە سېلىپ، بايلارنىڭ ئۆيلىرى قېزىلدى. تاملىرىنى چاناپ ئاقتۇرۇشتى... بۇنىڭ ئىچكى سىرى شۇ يەردىكى، خۇددى بۈگۈنكى خىتايلار تەرىپلەۋاتقان دەك — ماددى مەدەنىيەت مەنىۋى مەدەنىيەتنىڭ ئاساسى! يەنى پۇل بولسا مەكتەپ، ئوقۇش، كىتاپ بولىدۇ. پۇلى بار ئادەم ئەۋلادلىرىنى تەربىيەلەش شارائىتىنى يارىتىپ بېرەلەيدۇ؛ پۇل بولسا تاشقى دۇنيانى كۆرگىلى، نەزەر دائىرىنى كېڭەيتكىلى بولىدۇ ھەم ئۆزئارا سېلىشتۇرۇپ قۇللۇق نېمە؟ ھۆرلۈك نېمە؟ بىز نېمە؟... دېگەنلەرنى بىلىشكە ئىمكانىيەت بولىدۇ. پۇل بولغاندا مۇسابايلاردەك تېرە زاۋۇدى قۇرۇش، تاشخۇنۇمدەك سەرەڭگە زاۋۇدى قۇرۇش مۇمكىن. مىللى سانائەتنى بارلىققا كەلتۈرۈش مۇمكىن. مىللى سانائەتنىڭ بارلىققا كېلىشى مىللى بۇرژۇئازىيىنى توغىدۇ. مىللى بۇرژۇئازىيە شۇ مىللەتنىڭ ئاڭلىق تەبىقىسى، مىللى سانائەت ئىشچىلار سىنىپىنىڭ پەيدا بولىشىنى تەقەززار قىلىدۇ. ئىشچىلار سىنىپى مىللى ئىنقىلاپ، ئىسلاھات ۋە باشقا يېڭىلىققا كۆچۈش ھەرىكەتلىرىدە ئىلغار سىنىپ بولۇپ، ئاۋانگارتلىق رول ئوينايدۇ.

ئىقتىساد — ئىنساننىڭ كۆزىنى ئاچىدۇ، ئىقتىساد — خەلقنى ئۇيغۇتىدۇ، ئىقتىساد — ئىنقىلاپنى ماددى ئاساسقا ئىگە قىلىدۇ. ئىقتىساد — تەبىئى رىقابەت ئېڭى شەكىللەندۈرىدۇ، ئىقتىساد — مىللەتنى تونىتىدۇ.

مەسىلەن: يەھۇدىلار 2000 يىللىق ۋەتەنسىزلىك، مىللىي خورلىنىشتىن قۇتۇلۇپ، دۇنيا سىياسىي سەھنىسىدىكى قازىغا ئايلاندى ھەم دۆلىتىنى ئەسلىگە كەلتۈردى. بۇ ئاساسەن پۇلنىڭ كۈچىدىن بولدى.

ئەنە شۇ سەۋەپلەرگە كۆرە مۇستەملىكىچىلەر مۇستەملىكە خەلقىنىڭ نامرات بولۇشىنى ئىستەيدۇ. ياكى زېڭىشنى ھۆكۈمىتى ئىنقىلاپ (قارشىلىق) ھەرىكەتلىرىنىڭ ئىقتىسادى ئاساس يارىتىۋالماستىقى — ئىقتىسادنىڭ بىرەرگە توپلىنىپ كۈچ ھاسىل قىلىشىنىڭ ئالدىنى ئېلىش ئۈچۈن ھەر ۋىلايەتتە بىرخىل پۇل تۈزۈمى يولغا قويغان بولۇپ، قەشقەرنىڭ پۇلى ئاقسۇدا ئۆتمەيدىغان بىرخىل قىيىن ئۆتكەلنى شەكىللەندۈرگەن... بۇنىڭ بىلەن ئىنتايىن زور بىر قولايسىزلىق يارىتىلغان - دە، ئەگەر بىرەر ئىنقىلاپ تەييارلانغان ۋە بۇنىڭ ئۈچۈن ئىئانە توپلانغان تەقدىردىمۇ مەبلەغىنى بىرلىككە كەلتۈرۈش قولايسىز ۋە ئاسانلا چېنىپ قالىدىغان بىر ئىش ئىدى. شۇ زاماندا يەنە سودىگەرلەرنىڭ چەتئەلگە چىقىشى ئىنتايىن قىيىنلاشتۇرۇۋېتىلگەن بولۇپ، پاسپورت ئېلىش ئۈچۈن نۇرغۇن پۇل كېتەتتى. ”شەرقىي تۈركىستاندىكى مىللىتارىستلار“ دېگەن كىتاپتا بۇ ھەقتە شۇنداق يېزىلغان: ”ئەينى زاماندا شەرقىي تۈركىستانلىق تىجارەتچىلەرگە قارشى ئىقتىسادى بېسىملار ئىجرا قىلىندى. يەنى چەتئەلگە چىقماقچى بولغان شەرقىي تۈركىستانلىق بىر تىجارەتچىنىڭ پاسپورت ھەققى ئۈچ ھەسسە ئۆستۈرۈلدى، يەنە كېيىنرەك ئون ھەسسەگە چىقىرىلدى“^①. (ئورنى كەلگەندە قىستۇرۇپ ئۆتەيلى) خۇددى بۈگۈنكى كۈندىمۇ خىتايلار بىز ئۈچۈن پاسپورت بېجىرىشنى شۇقەدەر قىيىنلاشتۇرۇپ قويغان. ئادەتتە بىر خىتاي ئۈچۈن 700 يۈەنگە يۈتمىدىغان پاسپورت، بىر شەرقىي تۈركىستانلىق ئۈچۈن 7000 يۈەنگىمۇ پۈتمەيدۇ. بۇ ئىشلار ئاجايىپ ئۆستىلىق ۋە ھارامزادىلىك بىلەن ئورۇنلاشتۇرۇلغان بولۇپ، ”ئىسلاھات، ئېچىۋېتىش“ دېگەن ئالدامچىلىققىمۇ خىلاپ كەلمەيدۇ: ”سىرتقا قارىتا ئىشك ئوچۇق“ بولۇپ، چەتئەلگە

^① ئاندىرېۋ. د. ۋ. فوربىس

چىقىۋاتقانلار مەۋجۇت، چەتئەلگە چىقىش چەكلەنگىنى يوق. تەكشۈرۈپ بېرىلسا ھۆكۈمەتنىڭ ئۆزىدە پاسپورت ھەققى تەنمۇ 700 يۈەن، ھۆكۈمەت باھانى ئۆستۈرۈۋالغىنى يوق،... قاراڭلار، بۇ ئۈستىلىقنى! ئەمما، بىز ئۈچۈن ھازىرلانغان پاسپورت بېجىرىش تەرتىپى — ئارىلىقتا دەللار، ھايانكەشلەرنىڭ بولۇشى پۈتۈنلەي خىتاي ھۆكۈمرانلىرى قەستەن كەلتۈرۈپ چىقارغان ۋە بىلمەسكە سېلىپ كۆز يۇمىۋاتقان نورمالسىز تەرتىپتۇر. خىتايلارنىڭ ئەسلى نىيىتى بىزنى چەتئەلگە چىقىشتىن — ئۇ يەردە ھۆرلۈك-ئەركىنلىك ھەققىدە ئاڭلاپ ۋە كۆرۈپ كۆزى ئېچىلىپ كېتىشىدىن چەكلەش، نامراتلاشتۇرۇشتۇر! ئەگەر ئاشكارا ھالدا چېگرانى تاقاپ، ئۇقتۇرۇش چىقىرىپ، يەرلىك خەلقنىڭ چەتئەلگە چىقىشى توختۇتۇلدى دېسە، بۇ ئۇلارنىڭ دۇنيانى ئالداۋاتقان مىللى باراۋەرلىك ھەققىدىكى چىرايلىق شۇئارىغا توغرا كەلمەيدۇ، شۇنداقلا غەپلەتتىكىلەر ئۈچۈن مىللى ئۇيغۇتۇش سېگىنالى بولۇپ قالىدۇ. شۇڭا، ھەممە ئورۇندا ئىش بېجىرگۈچىلەر خىتايلار بولغىنى ئۈچۈن، رەسمى بويۇقسىزمۇ بۇ نىشاننى ئورۇندىغىلى — شەرقى تۈركىستانلىقلارنىڭ چەتئەلگە چىقىشىنى ئەڭ تۈۋەن چەكتە تېزگىنلىگىلى، شۇنداقلا مۇرەككەپ مۇناسىۋەت چەمبىرىكى ئارقىلىق ھەم خىتاي خوجايىنلىرىنىڭ يانچۇقنى تولىدۇرغىلى، ھەم بىچارە قۇل خەلقنى ئىقتىسادى جەھەتتىن توسراتقىلى بولىدۇ (بۇ مۇرەككەپ جەرياندىن زېرىككەن، بېشى قاتقانلار ئۆيىدە ئولتۇرسۇن، چىدىغانغا چىقارغان، دېگەن گەپ!). يىللىق ئوتتۇرىچە كىرىمى 50 دولارغا يەتمەيدىغان بۇ نامرات ئەلدە بىر پاسپورت ئۈچۈن مىڭ دولار نەرق چىقىرىلسا قانچە ئادەم بۇنى ئېلىشقا قادىر بولار؟ يەنە بىر قىزىق ئۇيۇننى ئورنى كەلگەندە قىستۇرۇپ ئۆتەيلى: خىتايلار كېيىنكى يىللاردا پاسپورت ئىشلەش جەريانىدا "چىرىكلەشكەن" بىر قىسىم رەھبەرلەر ۋە بىر قىسىم پاسپورت ھايانكەشلىرىگە زەربە بەردى. ئىش بېجىرگۈچىلەرنىڭ 99% ى خىتاي بولغان بۇ مۇستەملىكىدە تەبىئى ھالدا پاسپورت ھايانكەشلىكىدىكى پايدىنىڭمۇ شۇنچە پىرسەنتىنى خىتايلار ئالىدىغانلىقى ھەممە ئادەمگە ئايان ئەقەللى ئۇقۇم بولسىمۇ، پەقەتلا

”يۇندىسىنى ئىچكەن“، شورى قۇرۇغۇر ئۇيغۇردىن بىر نەچچىسى تۇتۇلدى. ئالغان پايدىلىرى ”بۇرنىدىن بۇلاق“ قىلىنىپ تارتىۋېلىندى (يەنە بايلىقنىڭ شەرقى تۈركىستانلىققا توپلىنىپ قېلىشىنىڭ ئالدى ئېلىندى).

ئەمدى ئەسلى گېپىمىزنى داۋام قىلايلى:

شاڭ شىسەينىڭ نەچچە مىڭ باينى ”خائىن“ ئاتاپ ئاشكارە- يوشۇرۇن تۇتقۇن قىلىپ، ئىز- دېرەكسىز يوق قىلىۋېتىشى، بايلىقنى مۇسادىرە قىلىشى، ئوخشاشلا بىر مەخسەت ئۈچۈن ئىدى. كوممۇنىستلارنىڭ ”يەر ئىسلاھاتى“، ”زومىگەرلەرگە قارشى“، ”ئۈچكە قارشى“، ”بەشكە قارشى“، ”سوتسىيالىستىك تەربىيە ھەركىتى“... قاتارلىق ئاخىرى ئۈزۈلمەيدىغان سىياسى ھەرىكەتلىرىدە ھامان بايلارنى ئۈپكەت قىلىشى ئەنە شۇ سىياسى يوق قىلىش نىشانى ئۈچۈن ئىدى. سىز ئويلايسىز، بىز سىياسىغا ئارىلاشمايمىز، ئىنقىلاپلارغىمۇ ئىئانە بەرمەيمىز، ئۇنداقكەن بىز بىلەن ھۆكۈمەتنىڭ نېمە ئىشى؟ ياق! ئۇنداق ئاددى ئىش ئەمەس! خىتايلار شۇنى ئويلايدۇكى، سىز بىچارىلىك بىلەن ئۆزىڭىزنىڭ خاندانى ئۈچۈنلا ياشايدىغان بولىسىڭىزمۇ، يەنىلا بىر مۇسۇلمانسىز، بىر ئۇيغۇرسىز، مۇستەملىكە ئەلنىڭ بىر ئەزاسىسىز. ئۇنداقكەن، مىللى كۆتۈرۈلۈش بولسا سىزدىكى بايلىق ھامان ئىنقىلاپچىلارغا تەييار مەبلەغ بولۇپ قالىدۇ. شۇڭا سىز ئىئاندىن ئۆزىڭىزنى ھەرقانچە قاچۇرسىڭىزمۇ، خىتايلارغا ياخشىچاق بولسۇڭىزمۇ يەنىلا سىزنىڭ نەسەبىڭىز خىتاي بولمىغانىكەن، خىتايلار سىزگە ئىشەنمەيدۇ. ئۇ ھالدا خاھلىغان پەيتىدە سىزنى يالڭاچلاپ قويالايدۇ. بانكىدا پۇل قويۇش ئارقىلىق خىتايلارنى ئىقتىسادى ئۇچۇر بىلەن تەمىنلەۋاتقانلىقىڭىز ئېسىڭىزدە بولسۇن.

يۇقۇرىدا ئۆتمۈشتىكى خىتايلار بىلەن بۈگۈنكى خىتايلارنىڭ ئوخشاش مۇددىئا ئۈچۈن، ئوخشاش ۋاسىتە بىلەن نامراتلاشتۇرۇش سىياسىتىنى ئىجرا قىلىۋاتقانلىقىنى سېلىتۇردۇق. ئەمدى يەنە بىر سېلىشتۇرمىنى كۆپچىلىككە سۈنمىز:

40- يىللاردا گومىنداڭ ھۆكۈمىتىنىڭ ئالۋان- سېلىقى ھەددىدىن ئاشقان

زامانلاردا ”بالاڭ زېۋازى“ (ختايچە ئوغرى دېگىنى) غا قوشۇلغىنى ئۈچۈن جېرمانىيە دەپ ئاتىلىدىغان بىرخىل ئىقتىسادى جازا بار ئىدى. ئىلىدا پارتىلىغان شەرقى تۈركىستان ئازادلىق ئىنقىلاۋىنىڭ ئىشتىراكچىلىرىنى ”ئالتە ئوغرى“ دەپ ئاتايدىغان خىتايلار، بالىلىرى ئىنقىلاپقا قوشۇلغان ياكى شۇنداق گۇمان قىلىنغان كىشىلەرگە جېرمانىيە قويۇپ، ئىقتىسادى بېسىم ئارقىلىق ھەم نامراتلاشتۇرۇش مەقسىدىگە يېتىشنى، ھەم پۇل ئۈندۈرۈۋېلىشنى شۇنداقلا، ئىنقىلاپقا ئىتىراپ قىلىدىغانلارنى ئۆز ئائىلىسىنىڭ قولى بىلەن چەكلەشنى كۆزلىگەن ئىدى. بۈگۈنكى كوممۇنىستىك خىتايلار يېقىنقى كۈنلەردىن بېرى قامايدىغان ئادەملەر كۆپىيىپ كەتكەنلىكى ئۈچۈن بىر قىسىم ئەمەلىي ھەرىكىتى بولمىغان، پەقەتلا ھەقنى تەشۋىق قىلىدىغان كىتاپلارنى ئوقۇغان ۋە لېنتا ئاڭلىغانلارنى بىر - ئىككى ئاي قاماپ 10~15 مىڭ يۈەن جېرمانىيە ئېلىپ قويۇپ بېرىدىغان يېڭى ”ھۈنەر“ نى تاپتى. مانا بۇمۇ خۇددى 40 - يىللاردىكى خىتايلارنىڭ قىلغىنى بىلەن ئوخشاش خاراكتېردا بولۇپ، پەقەت ئېغىرلىق دەرىجىسى ئۈستىدىن نەچچە ھەسسە ئارتۇق. بۈگۈنكى خىتايلار ۋەھشىلىكتە تارىختىكى ئەجداتلىرىدىن ئاللىقاچان ئېشىپ كەتتى، شۇنداقلا شۇلۇپىلىش جەھەتتىكى تەدبىرچانلىقىمۇ ۋايىغا يەتتى: ئۇلار پىلانلىق توغۇت سىياسىتىنى مەجبۇرى قوبۇل قىلدۇرۇشتىمۇ ئىقتىسادى جازانى قۇرال قىلماقتا. بۇ جەھەتتىكى رەھىمسىزلىكى، ۋەھشىلىكى ئادەمنىڭ تېنى شۇر كۈنگىدەك دەرىجىگە يەتتى. بىر بالىنىڭ ”ئارتۇق“ توغۇلىشى تۈپەيلى ھەممە نەرسىدىن ئايرىلىپ، مەڭگۈلۈك قاشاقلىققا يېتىپ كېتىدىغانلارنىڭ سانى كۆپەيمەكتە. بۇندىن باشقا ھەرقانداق بىر ئىشتا جېرمانىيە ئاساس قىلىش ”مودا“ بولۇپ قالدى. روشەنكى، بۇنىڭ بىلەن خىتايلار ھەم نۇرغۇن مىقداردا پۇل توپلىۋېلىپ، كۈنسېرى كۆپەيتۈرۈلۈۋاتقان ساقچى ئىتلىرىنىڭ ئارتىپ بېرىۋاتقان مالىيە خىراجىتىنى قامايدۇ؛ ھەم بۇ ھېچ نېمىسى بولمىغان خەلقنى ئۆيىدىكى بارى - يوقىنى ساتتۇرۇپ جېرمانىيەگە ئېلىۋېلىش بىلەن ئۇلارنى ئىقتىسادى جەھەتتە ئەبەدىي بېلىنى رۇسلىيالىمايدىغان ھالغا كەلتۈرىدۇ. تېخىمۇ يامىنى

نۇرغۇن كىشىلەرنىڭ ئاڭسىز ۋە ئاجىز بولغان مەنىۋى دۇنياسىدا بۇنداق “نامراتلىققا ئېلىپ بارىدىغان” ئىنقىلاپلاردىن بىزار بولۇش كەيپىياتى، بالىلىرىنى ئۆزلىرى كونترول قىلىشتەك، خىتايلارنىڭ “قولنى سوۋۇتىدىغان” ئاڭسىز ياردەم مۇھىتى شەكىللەندۈرۈشنى مەقسەت قىلغاندۇر (دېمىسىمۇ، بىرمۇنچە ئاڭسىز ئادەملەر جاسۇسلارنىڭ سوۋۇتۇش دەي - دەيگە سېلىشى بىلەن، نۆۋەتتىكى كۆرەشكە ئەنە شۇنداق تەتۈر ئىنكاسلاردا بولۇشقا باشلىدى. چۈنكى، ئەسلىدىمۇ ئاجىز بولغان مىللىي پىسخىكىدا ئومۇمىي مىللىي مەنپەئەتتىن، ئەنە شۇ ئۈنەنچە مىڭ سوم شەخسى مەنپەئەت ئۈستۈن تۇراتتى).

بىزنىڭ پاجىئەگە تولغان تارىخىمىزدا مىللىتىمىزدىن چىققان بايلارنىڭ بايلىقى ئۆزىنىڭ شورىنى قۇرۇتتى. قانچە باي بولسا شۇنچە جىنايەت، شۇنچە زومىگەر ھېساپلىنىپ، ئۆلۈمگە ھۆكۈم قىلىندى. قالغانلىرىمۇ تۈرمىلەردە چىرىدى... ئۇزۇن يىللار ئازاپلاندى... ھەي، بەلكىم شۇ بىچارىلار ئەينى ۋاقىتتا بايلىقلىرىدىن ئاللاھ بەلگىلىگەن ياخشىلىق يوللىرىغا سەرپ قىلمىغان ياكى تولۇق ئادا قىلمىغان بولغىنى، ئۇ ئۆز خاھىشى بىلەن، خوشال - خۇرام ھالدا “جەننەتنى سېتىۋالىدىغان” يوللارغا پۇل بېرىشنى خالىمىغان بولسا، ئۆزلىرىنىڭ، ئەۋلاتلىرىنىڭ مەڭگۈلۈك بەخت - سائادىتى ئۈچۈن پۇل سەرپ قىلىشنى خالىمىغان بولسا، ئۇ پۇلدىن ئۆزلىرىمۇ پايدىلىنالمىدى. پۇل ئۆزىنىڭ بېشىغا چىقتى، دۈشمەن ئۈچۈن — كاپىرلار ئۈچۈن بايلىق توپلاپ بەرگەندەك ئىش بولۇپ قالغانىدى. بۇلارنىڭ ھەممىسى بىر قەۋمنىڭ سىياسىي ۋە ئىقتىسادىي... بىر - بىرى بىلەن تەقدىرداش بولىدىغانلىقىنى، ئۆزىنى ئېپىقچىش بىلەن ئاللاھنىڭ ئۇ دۇنيادىكى ھىساپ ئېلىشىدىنمۇ، گەر خالسا مۇشۇ دۇنيادىكى جازاسىدىنمۇ قۇتۇلۇپ قالغىلى بولمايدىغانلىقىنى چۈشەندۈرۈپ بېرىدۇ. شۇنداقلا دۈشمەن بىزنىڭ باي بولۇپ كېتىشىمىزنى خالىمايدىغانلىقىنى، بەك تېرىمىزگە پاتماي، ئۆزىمىزنى كۆرسىتىشكە، بايلىقىمىزنى كۆز - كۆز قىلىشقا ئالدىراپ كەتمەسلىكىمىزنىمۇ ئاگاھلاندۇرىدۇ.

بۈگۈنكى كۈنىدە خىتايلارنىڭ نىيىتى تارىختىكى ھەرقانداق ۋاقىتتىكىدىنمۇ ياۋۇزلاشتى. مەسىلەن: ياكى، جىن دەۋرىدە يەرلىك ئورۇنلاردا — ۋىلايەت ۋە ناھىيىلەردە نۇرغۇن مىقداردا ئالتۇن - كۈمۈش ساقلىناتتى. تارىخى ئەسلىمىلەردىن قارىغاندا 30- يىللاردا قەشقەر غەزنىسىدە تۆرت توننا ئالتۇن، ئون توننا كۈمۈش بولغان. بۇنىڭدىن نېمىنى چۈشۈنمىز؟ بۈگۈنكى كۈندە يەرلىك ئورۇنلاردىكى بانكىلاردا ئالتۇن - كۈمۈش ساقلىنمايدىغانلىقىنى ھەممە ئادەم بىلىسە كېرەك. مانا بۇ سېلىشتۇرما، بۈگۈنكى خىتاي كوممونيستلىرىنىڭ تارىختىكى ھەرقانداق ئەجداتىدىنمۇ كۆزى كىچىك، ئىچى قوتۇر، نىيىتى ياۋۇز ئىكەنلىكىنى چۈشەندۈرۈپ بېرىدۇ. ئۇلار بىزنى ئەتىگەنلىكىمىزنى تاپساق چۈشلىكىمىز ئۈچۈن باش قاتۇرىدىغان بىر ھالغا كەلتۈرمىگىچە بولدى قىلمايدۇ. ئەنە شۇ ھالغا چۈشكىنىمىزدە بىزدە چىگرىق تىنغۇدەكمۇ ئىمكانىيەت قالمايدۇ.

بۈگۈنكى مىللى تەقدىرىمىزنىڭ خەتىرىنى تونۇش، بۇ خەتنىڭ دەرىجىسىنى توغرا چۈشۈنۈش — ھەر بىرىمىزنىڭ ۋەزىپىسى. ئەگەر بۇنى تونىماي بىخودلۇق بىلەن ”پارتىيىنىڭ پارلاق مىللى سىياسىتى بىزنىڭ باي بولۇشىمىزنىڭ كاپالىتى“ دەپ مودا شوئارلارنى كاللىمىزغا قاقچىلىۋېلىپ يۈرسەك، بۇ بىز ئۈچۈن قانداق ئاقىبەت ئېلىپ كېلىدىغانلىقىنى بىلىشىمىز كېرەك. تارىختا بۇنداق بىخوتلۇق پاجىئەلىك مەغلۇبىيەت ئېلىپ كەلگەن بولسا، بۈگۈننىڭ خاراكتېرىستىكىسى شۇكى، ئەمدى كېلىدىغىنى ئۆلۈم! پۈتۈنلەي يوقۇلۇشتۇر!

”ئومۇمىي مەنپەئەت ئىقتىساد ئېڭى“ نى تىكلەيلى

بىزنىڭ ”بىر نان تاپسا داپ چالدىغان“ غەلىتە كۆرەڭ مىجەزىمىز ھەممەيلەننىڭ كۆڭلىگە ئايان. تۆرت تەڭگە پۇلنى كۆرسەكلا خورىكىمىز ئۆسۈپ تۇتقىلى بولمايدىغان ھالغا كېلىپ قالدىمىز. بىرەر موتوسىكىلىت مىنىۋالدىغان بولساق جاھاننى بېشىمىزغا كېيىۋالدىمىز، گويا بىز كەبى باي، بىزدەك نوچى يوقتەك. مانا بۇ بىزنىڭ بېكىنمە ھاياتىمىزنىڭ، دۇنيادىن بىخەۋەر، تار بىر دائىرىدىن چىقماي ئۇزۇن زامان ياشىغانلىقىمىزنىڭ مەھسۇلى. بۇنداق كىبىرلىك ئىسلامىيەت روھى بىلەن ھېچ كېلىشەلمەيدۇ. چۈنكى ئايەتتە: ”كىبىرلەنمە، ئاللاھ كىبىرلەنگۈچىلەرنى ھەقىقەتەن دوست تۇتمايدۇ“ دېيىلگەن. ئۇنىڭ ئۈستىگە مىللەتنىڭ ئۇمۇمىي ھالى، ئۇمۇمىي تەقدىرى نوقتىسىدىن ئېيتقاندا ھەم بىزگە كىبىرلىنىشلەر، كېرىلىپ كېتىشلەر، قىن- قېنىمىزغا پاتماي قىيغىنىشلار، كىبىرلىك ۋە ھەشەمەت بىلەن ياشاش مۇناسىپ ئەمەس. چۈنكى بىز دۈشمەنلىرىمىز تەرىپىدىن ئۆلۈمگە بويىرۇپ بولۇنغان، ئىجرا قىلىش ۋاقتى كۈتۈلۈۋاتقان مەھبۇسىمىز. بىر ئادەم ئۆلۈمگە ھۆكۈم قىلىنغان بولسا، بىر- ئىككى ھەپتە ئىچىدە ئىجرا قىلىنىدىغان بولسا، ئۇ ئادەم قانداق روھى ھالەتتە بولۇشى مۇمكىن؟ ئەگەر ئۇ خۇددى بىلمەي خوشاللىنىپ، كۈلۈپ- ھىجىيىپ يۈرىدىغان بولسا كىم ئۇنى ”ئېلىشىپ قاپتۇ“ دېمەس؟ خۇددى شۇنداق، ئۇمۇمىي مىللىي ۋەزىيىتىمىز جەھەتتىن بىزمۇ خۇددى ئۆلۈمگە ھۆكۈم قىلىنغان تۇرۇقلۇق، ئېلىشىپ قالغاندەك يۈرمەكتىمىز. بۇ ھەقتە بىر بۇرادىرىمىزنىڭ ئىلگىرى سۈزلەپ بەرگەن مۇناسىۋەتلىك بىر ھىكايىسى يادىمغا كەچتى: ئۇنىڭ

سۆزلەپ بېرىشىچە، ئۇ ئاپتوۋۇز بىلەن ئۈرۈمچىدىن كېلىۋاتقانلىقىنى، ئورنى بىر چەتئەللىك ساياھەتچى بىلەن بىرگە توغرا كېلىپ قاپتۇ. تىل بىلىمىگەندىن كېيىن سۆز قىلماستىن جىمجىت ئۆز خىياللىرىنى سۈرۈپ كىتىۋېرىشىپتۇ. ئالدىدىكى ئىككى قاتاردا پەۋقۇلئاددە شوخ يىگىتلەر ئولتۇرسا كېرەك، ئىش قىلىپ، زامانىسىنىڭ ئەڭ مودىلىق، نوچى، ھېچ نىمىدىن تەپ تارتمايدىغان ئۇيغۇر يىگىتلىرى ئىكەن. ئۇلارنىڭ نە سۆزى، نە كۈلكىسى توختىماپتۇ. ھەممىنىڭ جېنىغا تىگىپتۇ. بىراق ھېچكىم ھاي بېرەلمەيدىكەن، چۈنكى بۇ نوچىلارنىڭ پەيلى شۇنداق يامان ئىكەن، ئەركىن ئۆسكەن، ھېچقانداق چەكلىمە، تەننەپكە ئۇچراپ باقمىغاندەك ئەركىنلىكى ھەرقانداق ئادەمنى ئەيمەندۈرەركەن ...

ئاخىرى بۇ تېتىقسىز قىقىلداشلاردىن تاقىتى پۈتكەن چەتئەللىك ساياھەتچى غەزەپ بىلەن ۋارقىراپتۇ: ”نېمە، سىلەرگە بىر كىمىڭلارنىڭ تويى بولىۋاتامدۇ؟ شۇقەدەر بەختىيارلىق بىلەن تېلىقپىلا يۈرگەندەك نېمە ئىش بار سىلەردە؟ ئەقلىڭلار بولسا كۈلۈش ئەمەس يىغلاش كېرەك سىلەرگە! قارا، ئۇياققا (ئۇ دېرىزىدىن يول بويلىرىدا چۆمۈلىدەك قىمىلدېشىپ نېفىت تۈرىلىرى ئۈچۈن خەندەك قېزىۋاتقان خىتايلارغا ئىشارەت قىپتۇ) بۇلاردىن نېمىنى ھىس قىلىسىلەر؟ دېمەك، ھېچنەمنى! ۋاي، گالۋاڭلار! ...“.

بۇرادىرىم ئۇنىڭ تۇيۇقسىزلا ئۇيغۇر تىلىدا سۆزلەپ كەتكىنىدىن ھەيران بوپتۇ، شۇندىن كېيىن ئۇنىڭ بىلەن پاراڭلىشىپ مېڭىپتۇ. ئۇ ئۇيغۇرلارنى تەتقىق قىلىۋاتقىنىغا خېلى كۆپ يىللار بولغان تۈركلۈك ئىكەن. ئۇ بۇرادىرىمىزنىڭ يېقىنىدىن بېرى ۋەتىنىمىزگە كېلىپ نېمىلەرنى كۆردىڭىز؟ دېگەن سۇئالغا، ئۇ: ”بىر قەدىمى مەدەنىيەتلىك مىللەتنىڭ يوقۇلۇشقا يۈز تۇتقانلىقىنى كۆردۈم، ئەگەر خىتايلار ھازىرقى سىياسىتىنى يەنىمۇ قەبىھلەشتۈرمىگەن، شۇ ھالەتنى ساقلىغان ھالدا يەنە 50 يىلنى ئۆتكۈزسە، بىر قەدىمى مىللەت يەر يۈزىدىن يوق بولغۇدەك، دېگەنلەرنى ھىس قىلدىم“ دەپتۇ. ئاندىن ئېچىنىش بىلەن: ”سىلەرنىڭ ئورۇنڭلاردا بولغىنىمدا ھېچ كۈلەلمىگەن بولاتتىم“ دەپتۇ.

دېمەك، بىز ئۇقەدەر كىرىلىپ كەتكۈدەك ھالدا ئەمەسمىز، بىزگە كۈلكە ئەمەس، يىغا يارىشىدۇ (بۇ ئۈمىدسىزلىكنى تەرغىپ قىلىش ئۈچۈن ئەمەس، كەيپىيات مەسىلىسىگە قارىتىلغان ئوخشۇتۇش، ئەلۋەتتە). ئىجراسى يېقىنلىشىۋاتقان ئۈلۈمدىن قانداق قۇتۇلۇش ھەققىدە باش قاتۇرۇش، ئاخىرەت ھەققىدە — ئاللاھنىڭ دەرگاھىغا قانداق يۈزىمىز بىلەن بېرىش (چۈنكى ئاللاھ بىزنى قۇلغا قۇل بولۇشقا — ئىنسانغا قۇل بولۇشقا ياراتمىغان) ھەققىدە — باش قاتۇرۇش بىزنىڭ نۆۋەتتە قىلىدىغان ئىشىمىزدۇر. بۇ ئىشلارنىڭ كونكرىت تەپسىلاتلىرى خېلى كۆپ، بۇلارنىڭ ھەممىسى ھەققىدە توختۇلۇش ناھايىتى زور ئەقلى كۈچ ۋە ۋاقىت تەلەپ قىلىدۇ. بىز بۇ يەردە پەقەت ئىقتىساد ئېڭىنى تىكلەش، بولۇپمۇ ”ئومۇمىي مەنپەئەت (پۈتۈن مىللەتنىڭ ئومۇمىي مەنپەئەتىگە ئۇيغۇن بولغان) ئىقتىساد ئېڭى“ نى تىكلەش مەسىلىسى ھەققىدە بىلگەن ۋە ھىس قىلغانلىرىمىزنى قېرىنداشلىرىمىز بىلەن ئورتاقلاشماقچى. چۈنكى قۇللۇقتىن قۇتۇلۇشتا ئىقتىسادنىڭ رولى ئىنتايىن چوڭ، ناھايىتى چوڭ!

باشقا مىللەتلەردە ئىقتىساد ئېڭى قانداق بولىدۇ؟ ئومۇمىي مەنپەئەت ئىقتىساد ئېڭى قانداق بولىدۇ؟ سېلىشتۇرۇش مەقسىتىدە بەزى مىساللارنى كەلتۈرىمىز.

تەيۋەنلىك خىتاي يازغۇچى بەي ياڭنىڭ «رەزىل خىتايلار» دېگەن كىتابىدا خىتايلار بىلەن ياپونلارنىڭ سودا ئىقتىساد ئىشلىرىدىكى ئەخلاقى مۇنداق سېلىشتۇرۇلغان:

”بىر ياپون بىر چوشقىغا ئوخشايدۇ، ئۈچ ياپون (ئۈچ چوشقا) بىرلەشسە بىر ئەجدەرھاغا ئايلىنىدۇ؛ بىر خىتاي بىر ئەجدەرھاغا ئوخشايدۇ، ئۈچ خىتاي (ئۈچ ئەجدەرھا) بىرلەشسە بىر چوشقىغا، ھەتتا بىر قۇرۇتقا ئايلىنىپ قالىدۇ.“

بۇنداق بىرلەشمەيدىغان ئىناقسىز سۈپەتتىن ئېيتقاندا بۇ سېلىشتۇرما خىتايلارغا ئەمەس، بىزگە تېخىمۇ ماس كېلىدىغانلىقىنى ھەر بىر ۋەتەندىشىمىز رەت قىلالىمىسا كېرەك. لېكىن يەككە ھالدىكى سودا ئېڭى جەھەتتىن ئېيتقاندىمۇ بىز خىتايلاردىن كۆز يەتكۈسىز نۆۋەن تۇرىمىز. بۇنىمۇ

كۆپچىلىك ئىنكار قىلمىسا كېرەك. كەمىنە خىتايلارنىڭ رەخت سانائىتى مەركەزلەشكەن شاۋ شىڭ شەھىرىدە رىكشىچى خىتايلار بىلەن ئەھۋاللىشىپ قالغانىدىم. ئۇلارنىڭ بەزىلىرى رىكشىچىلىك قىلىپ 3~4 يۈز مىڭ يۈەن پۇل تېپىپتۇ. لېكىن يەنىلا ئاددى - ساددا ھالدا كىراكەشلىك قىلىشنى داۋام قىلىۋېتىپتۇ. شۇچاغدا مەن شۇنداق ئويلىغانىدىم، ئەگەر بىر شەرقىي تۈركىستانلىق شۇنداق كەسىپ بىلەن پۇل تېپىپ، ئۆزىدىن ئېشىنىپ 10 مىڭ يۈەن ئارقىسىغا تاشلىغان كۈنى نېمە بۇلار؟ جەزمەنكى بۇ "ئاش بەرگەن قازان" نى ياراتمايدىغان، ئۇ كەسىپتىن نومۇس قىلىدىغان بىر ھالغا كېلىشى چوقۇم! شۈبھىسىزكى، ئۇ 3~4 مىڭغا بىردانە نىمكەش موتوسېكىلىت ئېلىپ مىنىۋالسا جاھانغا پاتماي يۈرۈشى، كىراكەشلىكنى تاشلاپ، بىرەر "سۈپەتلىك" تىجارەتكە "كەسىپ ئۆزگەرتىشى" تەبىئىي. بۇ سېلىشتۇرمىلاردىن دۇنياغا — رېئاللىققا ئىككى خىل كۆز بىلەن قاراش مەۋجۇت: بىرى ئەقلى تەپەككۈر كۆزىدە قاراش، يەنە بىرى ھىسسىي تەپەككۈر كۆزىدە قاراش. يوقۇرىدىكى مىسالدا: خىتاي ئۆز رىقابەتچىلىرىنىڭ پۇل تاپقانلىقىدىن ئىبارەت ئۈستۈنلۈكنى — نەتىجىنى (ماھىيەتنى) دورايدۇ، پۇل تېپىشتىكى ۋاستىنى بولسا ئۆز ئېپى، ئۆز ئىمكانىغا يارىشا ئۆزى تاللايدۇ؛ شەرقىي تۈركىستانلىقلار بولسا رىقابەتچىسىنىڭ "باي بولغان" لىقىدىن ئىبارەت نەتىجىنى دورايدۇ ۋە شۇ نىشاننى قوغلاشمايدۇ، ئەكسىچە ۋاستىلار، تاشقى شەكىل بىلەن پىكىرىنى بەند قىلىپ قويىدۇ - دە، "سەن مىنگەن موتونى مەن مىنەلمەيمەن" دېگەن قىتىغۇر خىيال ئۇنىڭ ئەقلى ئۈستىگە مىنىۋالىدۇ. مانا بۇ تەتۈر رىقابەت ئېڭى!

ئادەتتىكى ئەھۋالدا بىز: "شەلىك (شەھەرلىك) سەھراغا بارسا سەھرالىق قوي سويىدۇ، سەھرالىق شەھەرگە كەلسە شەلىك سۈنچاي قۇيىدۇ" دەپ سېلىتۇرمىز. بۇ ئەمەلىيەتتە سەھرالىق ۋە شەھەرلىك ئادەملەرنىڭ ئىقتىسادى رىقابەت ئېڭىدىكى پەرق تۇر. ئۇندىن باشقا چارۋىچىلىق بىلەن شوغۇللىنىدىغان خەلقلەرنىڭ ئاتالمىش "مېھماندوستلىقى" سۈت - قايماقلىرىنى سېتىشنى نومۇس بىلىشى، ... قاتارلىقلارمۇ ئىقتىسادى

رىقابەت ئېڭىنىڭ نەتىجىسى.

رىقابەت ئېڭىمىز (ئىقتىسادى رىقابەت ئېڭى) نىڭ تۆۋەنلىكى، تۇرغۇنلىقى تۈپەيلى ئومۇمى مەنپەئەت ئىقتىساد ئېڭىمىزمۇ ناھايىتى بۇزۇق. ئۆز ئارا ياردەملىشىش، كىرىزىستىن ئورتاق قۇتۇلۇش روھى يوق. ئۆز ئارا ئىگىلىك ئىشلىرىدا بىر- بىرىمىزنى يۈلەشنىڭ ئەكسىچە، ھەسەتخورلۇق، قىتغۇرلۇق بىلەن دۈشمەنلىك ھىسسىياتىدا بولۇش كەيپىياتى ناھايىتى ئېغىر. مەسىلەن: ئەگەر بىز قوشنىمىز مەھەللىدە بىر تۇرمۇش بۇيۇملىرى دۇكانى ئاچسا بىز كېرەكلىك نەرسىلەرنى شۇ دۇكاندىن سېتىۋالساق (پەقەت ئۇنىڭدا بولمىغاندىلا باشقا يەردىن سېتىۋالساق) ئۇنى قوللىغانلىق، ئۇنىڭغا جۇغلانما توپلىشىپ بەرگەنلىك بولاتتى. لېكىن بىز كۆپ ھاللاردا بۇ دۇكاننى يامان كۆرۈپ قالىمىز. قەستەن باشقا يەردىن سېتىۋالىمىز. بەلكىم دۇكان ئېچىش خىيالى بىزدىن بۇرۇن ئۇنىڭ ئەقلىگە كەلگەنلىكى ئۈچۈن شۇنداق ئاچىقىمىز كېلىدىغان بولىشى مۇمكىن. لېكىن شۇ دۇكاننى بىر خىتاي ئاچسا بىزدە بۇنداق ھەسەتخورلۇق بولمايدۇ. ئەكسىچە ئۇنى تېزلا ئاۋات قىلىۋېتىمىز. ئاۋۇ قېرىندىشىمىز خېرىدارسىز قېلىپ دۇكاننى تاقاشقا مەجبۇر بولسا، خىتايىنى باي قىلىۋېتىمىز!

ئەمدى بىزدىكى بۇ ئىللەتنى يەھۇدىلارنىڭ ئىقتىساد ئېڭى ۋە مىللى مەنپەئەت ئېڭىنى ئەكس ئەتتۈرىدىغان بىر ھىكايىگە سېلەشتۈرساق، ئۆزىمىزدىكى نوقسان تېخىمۇ روشەن كۆرۈنىدۇ. بىر يەھۇدى ئۇستامنىڭ بىر شاگىرتى بارىكەن، بىر كۈنى ئۇ شاگىرتىنى چاقىرىپ: “كوچىنىڭ نېرىقى بېشىدىكى پالانى دېگەننىڭ دۇكىنىدىن مۇنداق بىر نەرسە ئېلىپ كەل” دەپ بويىرۇپ، كېتەرلىك پۇلنى بېرىپتۇ. شاگىرت چىقىپ كېتىپ ھايال بولمايلا ئۇستىسى دېگەن نەرسىنى ئېلىپ قايتىپ كەپتۇ. ئۇستىسى ئۇنىڭ تېز كەلگەنلىكىدىن گۇمانلىنىپ سوراپتۇ: “بەك تېز ئەكەلدىڭغۇ، مەن دېگەن يەرگە بارمىدىڭمۇ - قانداق؟”

— يېقىنراقتىكى بىر دۇكاندىمۇ بۇنداق نەرسە بارىكەن، يەنە كېلىپ سىز دېگەن دۇكاندىكىگە قارغاندا بىر سوم ئەرزانىكەن... — دەپتۇ شاگىرت.

— بولماپتۇ، دەرھال قايتۇرۇپتېپ، مەن دېگەن يەردىن ئەكەل.
— نېمە ھاجىتى بار؟ — دەپتۇ شاگىرت چۈشەنەلمەي، — بۇمۇ
ئوخشاش تۇرسا، يەنە كېلىپ ئەرزان...

— چۈنكى بۇ دۇكاننىڭ خوجايىنى يەھۇدى ئەمەس، شۇڭا قىممەت
بولسىمۇ يەھۇدىنىڭ دۇكىنىدىن سېتىۋېلىشىمىز كېرەك. بىر سوم مەن
ئۈچۈن ھېچ گەپ ئەمەس، لېكىن مۇشۇنداق بىر سوملار دۇكاندارغا بېرىپ
تويلا نىسا ناھايىتى كۆپ جۇغلانما ھاسىل بولىدۇ، — دەپ چۈشەندۈرۈپتۇ
ئۇستىسى. مانا بۇ ئومۇمى مەنپەئەت ئىقتىساد ئېڭى!

ئىش ياراتماي ئىشىسىز ئولتۇرۇش، باھا تالىشىپ، كۆپ تاما قىلىپ
ئازدىنمۇ قۇرۇق قېلىش بىزنىڭ ۋۇجۇدىمىزغا سىڭىپ كەتكەن ئىللەتتۇر. شۇ
تۈپەيلى خىتايلار بىزنىڭ بۇخىل رىقابەتكە تەييارلىقسىز روھى
ھالىتىمىزدىن، ئومۇمىي مەنپەئەتنى، كېيىنكى مەنپەئەتنى قوغداش
روھىمىزنىڭ يوقلىقىدىن پايدىلىنىپ بىزنى ھەر ساھەدىن سىقىپ
چىقارماقتا. باھا تالىشىپ، ئەرزانغا ئۇنىماي ئىشىسىز ئولتۇرىمىز. نەتىجىدە
”خىتاي ئەرزانلىكەن“ دەپ ئىشلىرىمىزنى خىتايلارغا قىلدۇرىمىز، شۇنىڭ بىلەن
كەسىپلىرىمىز، ھۈنەر-سانائەت ساھەلىرىمىز خىتاي كۆچمەنلىرى تەرىپىدىن
ئىگەللەنمەكتە. (ئەقلىنىڭ قۇماندانلىقىدىكى) ئېڭىمىز بۇ ئىشلارنىڭ يامان
بولۇۋاتقانلىقىنى بىلىشىمۇ، مۇستەملىكىگە قارشى تۇرۇش ھالىتىدە بولسىمۇ،
لېكىن روھىيىتىمىزگە سىڭگەن مىللى ئاجىزلىقلار ھەر جەھەتتىن
دۈشمەنگە يۈچۈك ئېچىپ بەرمەكتە!

مۇستەملىكە ئۈستىدىن غەلبە قىلىش پەقەت سىياسى ياكى ھەربى
جەھەتتىكى ئۈستۈنلۈك بىلەنلا ئىشقا ئاشمايدۇ. ئەگەر بىز ئومۇمىي
مىللەتنى، دۆلەتنىڭ تەقدىرىنى چىقىش قىلىدىغان ئىقتىساد ئېڭىنى
تەكلىپلىمىسەك، ئىقتىسادى جەھەتتە قۇللۇقتىن قۇتۇلالمايمىز؛ سىياسى ۋە
ھەربى جەھەتتىكى غەلبىنى تەمىن ئېتىش ئۈچۈنمۇ ئىقتىساد ئالدىنقى
شەرتلەردىن بىرىدۇر. شۇڭا مۇمىن سۈپىتىدە ئىسراپخورلۇق قىلىشقا،
كېيىنلىك كۆرەڭلەپ كېتىشكە ھەققىمىز يوق؛ مۇمىن سۈپىتىدە

”مەشرىقتە بىر مۆمىننىڭ ئالقىنىغا كىرگەن تىكەننى، بىز كۆزىمىزگە كىردى“ دەپ بىلىشىمىز كېرەك، بىر مۆمىن قېرىندىشىمىزنىڭ زىيىنى ئۈچۈن يۈرىكىمىز ئېچىشىدىغان، پايدىسى ئۈچۈن خوشاللىنىدىغان روھى ھالەتتە بولىشىمىز كېرەك. ئەگەر بىر قاپ سىگارت پۇلىنى تەجەيدىغان بولساق بۇ بىر تال ئوق، دېمەكتۇر. بىزدە بىرتال ئوقنىڭ كۆپۈيىشى بىر دۈشمەننىڭ ئازايىشىنىڭ شەرتىدۇر.

مەرھۇم شېھىت، بارىن ئىنقىلاۋىنىڭ رەھبىرى، ۋەتىنىمىزنىڭ ھازىرقى زامان تارىخىدىكى مەشھۇر كۆرەش قەھرىمانى زەيدىن يۈسۈپ بىزگە ئەنە شۇنداق بىر نادىر ئۆلگە، ئاددى - ساددا تۇرمۇش ئىستىلى، ئومۇمىيەتچىل ئىقتىساد ئېڭىنىڭ شانلىق ئوبرازىنى يارىتىپ بېرىپ كەتتى. بۇ ھىكايە ئۇنىڭ ئالىجاناپ خىسلىتىنى كۆرسىتىپ بېرىدىغان جانلىق كارتىنىدۇر:

بىر قېتىم كۇچارىدىن بىر مۇجاھىد زەيدىن يۈسۈپ بىلەن كۆرۈشكىلى كەپتۇ. زەيدىن يۈسۈپ مېھماننىڭ ھۆرمىتى ئۈچۈن ئۇنى ئاشخانىغا تاماققا تەكلىپ قىلىپ، بىر كىشىلىك تاماق بويۇتۇپتۇ. مېھمان يىگىت ھەيران بولۇپ:

— سىزچۇ، ئۆزىڭىزگە نېمىشكە بويۇرۇتمايسىز؟ — دەپ سوراپتۇ.

— مېنىڭ قورسۇقۇم توق، — دەپتۇ زەيدىن يۈسۈپ.

— ئەمدى تاماق ۋاقتى بولۇۋاتسا، قاچانقى يېگەن تاماقنىڭ گېپىنى قىلىۋاتىسىز، سىزمۇ يەڭ، بىللە يەيلى، — دەپتۇ مېھمان يەنە.

— ياق، يىگۈم يوق، — دەپتۇ زەيدىن يۈسۈپ.

— سىزنى قارىتىپ قويۇپ مەن تاماق يېسەم بولماس، يېرىمنى بولسىمۇ يەڭ.

— مەن جىم ئولتۇرسام خىجىل بولىدىغان بولسىڭىز ئاشنىڭ سۈيىنى ئىچكەچ تۇراي ئەمىسە، — دەپتۇ زەيدىن يۈسۈپ، گەز باغلاپ كەتكەن لەۋلىرىنى يالاپ تۇرۇپ. مېھمان ئاشنى يىگۈچە سۆھبىتىنى قىلىپ ئىشنى پۈتتۈرۈپتۇ ۋە يەنىلا باشقا ئىشلار بىلەن ۋاقىت چىقىرالماي قالماسلىق ئۈچۈن، يېنىدىن نان ئېلىپ، ئاشنىڭ سۈيىگە تۈگۈرۈپ يەپ، قۇرسىقىنى تويغۇزۇپتۇ.

بۇ ھالدىن ئوڭايسىزلانغان مېھمان قاتتىق رەنجىپ:
— قۇرسىڭىز ئاچ ئىكەنغۇ، نېمىشكە تاماقنى بىللە يەيلى، دېسەم
مېنى گوللايسىز؟ — دەپتۇ. زەيدىن يۈسۈپ ئۇنى بەزلەپ:
— سىز بۇنىڭدىن رەنجىپ يۈرمەڭ، مېھمان بولغىنىڭىز ئۈچۈن سىزگە
تاماق بويۇرۇشۇم ساھىبخانلىق قەرزىم. ئەمما ئۆزۈم نان يېسەممۇ ھېچقىسى
يوق. بىر قانچە ئاشنىڭ پۇلى تېجەلسە، بىر تال ئوق سېتىۋالغىلى بولىدۇ
ئەمەسمۇ؟ بىزنىڭ ئەھۋالىمىز بىزنى ئاددىراق ياشاشقا ئۈندەۋاتسا، بىزنىڭ
پۇل بۇزىدىغانغا نېمە ھەققىمىز بار؟ — دەپتۇ.

مېھمان تېخىمۇ رەنجىپ:
— مەنمۇ خۇددى سىز بىلەن ئوخشاش يولدىكى ئادەمغۇ، مەنمۇ بىر تال
ئوقنى يۇتۇۋەتمەسمەن بولاتتىغۇ؟ — دەپتۇ. زەيدىن يۈسۈپ مېھمانلىق بىلەن
كۈلۈپ تۇرۇپ:

— بۇ بىر قېتىملىق مېھمانلىق ھۆرمىتىڭىز، ئەمدى ئىككىمىز
بارىنى تەڭ كۆرىمىز، — دەپتۇ.

مانا بۇ بىر جەڭچىنىڭ تۇرمۇشىدىن كىچىككىنە دېتال.
ئۇندىن باشقا زەيدىن يۈسۈپ كىرا پۇلىنى تېجەش ئۈچۈن قانچە-قانچە
قېتىم ئاقتۇدىن قەشقەرگە پىيادە كەلگەن، ئەمما ئۇ كۆپ چاغلاردا بۇنداق
ئىشلىرىنى ھېچكىمگە بىلىندۈرمەيتى.

لېكىن بىز ئادەتتە تۇرمۇشىمىزدا قانچىلىغان ”ئوق“ لارنى بېھۋەدە
يۇتۇپتىدىغانىدۇمىز؟ ھەتتا قانچىلىغان زەمبىرەك ئوقلىرىنى بېھۋەدە
بۇزۇپتىدىغانىدۇق؟ بۇلارنى ئەگەر زەيدىن يۈسۈپ روھى بىلەن دەڭسەپ
كۆرىدىغان بولساق، بىزنىڭ روھى جەھەتتە گويا ھۆرلۈككە ئېرىشكىمىز
يوقتەكلا بىلىنىدۇ. شۇنچىلىك بىغەم، شۇنچىلىك ”ئوچى“!

ھۆرلۈككە ئېرىشىمىز دەيدىكەنمىز ئاددى — ساددا ياشاشقا، ھەر
تەيىننى ھۆرلۈك ئۈچۈن تېجەشكە، ھەر بىر ئىشتا ئومۇمىي مىللىي
مەنپەئەتنى ئاساس قىلىشقا تىرىشىشىمىز، بىر-بىرىمىزنى يۆلەش، بىر-
بىرىمىزنى كىرىزىستىن قۇتقۇزۇش ئەنئەنىسىنى تىكلەشىمىز لازىم!

مەخپىيەت ئېڭى توغرىسىدا

مەخپىيەت ئېڭى ھەققىدە گەپ كەچكەندە بۇ مىللەتنىڭ غەيۋەتخور خوتۇنلار دەك غەلىتە مەجەزى ئادەمنى بەكلا ئۈمىتسىزلەندۈرىدۇ. ئىككى ئۇيغۇر مەخپى “ئانتانتا” (ئىتتىپاق) قۇرغان بولسا پاش بولۇپ قالمىغىنى يوق. بەزىلەر “ھەر ئۈچ ئۇيغۇردىن بىرى جاسۇس، شۇڭا بۇ مىللەتكە ئىشەنچ قىلىش خاتا” دەپ قارايدۇ. بۇ قاراش ئۈمىدسىزلىككە ئېلىپ بارىدىغان، دۈشمەننى بەك كۈچلۈك، پۇختا كۆرسىتىدىغان بىرخىل سۆز - چۆچەك بولۇپ، ھېچقانداق ئەمەلىي ئاساسى يوق، ھەم بولىشىمۇ مۇمكىن ئەمەس! ئۇنداق بولسا نېمە ئۈچۈن ئەڭ يېقىن بۇرادەرلەر، جان - جىگەر قېرىنداشلار ياكى ئاغىنىلەر، بالىلىقىدىن تارتىپلا بىر - بىرىنى چۈشىنىدىغان بىرنەچچە يىل ئارىسىدا بولغان گەپلەرمۇ دۈشمەننىڭ قۇلقىغا يېتىدۇ؟ بۇ مەخپىيەت ئېڭى مەسىلىسى بولۇپ، مىللىي پىسخىكىمىزدا ئۇزاق بىر مەزگىللىك بېكىنمە ھايات كەلتۈرۈپ چىقارغان بىرخىل كېسەللىكتۇر!

ئۆزىنى ئەڭ يېتىلگەن دەپ تونۇيدىغان ئۇيغۇردىمۇ مەخپىيەت ئېڭى تۆۋەن بولۇشتەك ئاجىزلىق مەۋجۇت. پەرق شۇ يەردىكى، ئادەتتىكىلەر بىرەر ئىش - ھەرىكەتتىن خەۋەر تاپسا شۇ ھامانلا شاۋ - شاۋ قىلىپ، شۇنداقلا سىرلىق كۆرسىتىپ، “ھېچكىمگە دېمەڭلار” دەپ پىچىرلاپ، ھەممە گەپنى دەۋىتىدۇ. باشقىلارمۇ ئوخشاشلا “ھېچكىمگە دېمەڭلار” دېگەن تاپىلاش بىلەن قوشۇپ يەنە بىر توپ ئادەمگە پىچىرلايدۇ. مانا مۇشۇنداق قىلىپ بۇ گەپلەرنى ئوقۇمىغان ئادەم قالمايدۇ؛ بىلەرمەنلەر ئاڭلىغان ياكى كۆرگەن ھامانلا دېمەيدۇ. بىراق، ئۆزىنىڭ “مۇقەددەس سىر” دىن “خەۋەردار بولالغان” ئۇلۇغ سالاھىتىنى كىشىلەرگە ھىس قىلدۇرغان ھالدا بۇ سىرنى بىر مەزگىل “ساقلايدۇ”: ھەرىكەتلىرى سىرلىق تۇس ئالىدۇ، گەپنى يۇپىتىپ قىلىدۇ،

ئېغىز تاتىلىغۇچىلاردىن بىلىنەرلىك ھالدا، گويا ”مەندە بىر سىر بار، ئەمما سىلەرگە دېمەيمەن“ دەۋاتقاندا بىرخىل ئىپادىنى چاندۇرغان ھالدا گەپنى قاقچۇرىدۇ، تېمىنى يۆتكەيدۇ. كىشىلەر ئۇنىڭغا ھەۋەسلىنىدۇ، ئۇ ”ئۇلۇغلىقى“ غا يارىشا تۇس ئېلىپ يۈرىدۇ. مانا شۇنداق كۈنلەرنىڭ بىرىدە بىرەر دوستى، كونا بۇرادىرى ياكى شۇنىڭدەك باشقا سالاھىيەتتىكى بىرسى بىلەن پاراڭلىشىۋېتىپ ھاياجىنى قوزغۇلىدۇ- دە، ”ھېچكىمگە دېمەسلىك“ ۋەدىسىنى ئېلىپ تۇرۇپ بۇنى بايان قىلىدۇ. چۈنكى ئۇزاق مەزگىللىك بېكىنمە ھايات بۇ مىللەتنى كۆزى كىچىك، ئانچىكى ئىشلارنى قالتىس بىلىدىغان، قىلچىلىك ئىشتىن ”سەمىرىپ“ كېتىدىغان ”زىدى پەست“ قىلىپ قويغان، شۇڭا بۇنداق ”قالتىس“ لىقنى خەققە بىلدۈرۈشكە ئالدىراش ھەربىرىمىزنى قىيناپ ئارام بەرمەيدۇ، ئۆزىمىزنى كۆرسىتىۋېلىشقا ئالدىراپ كېتىمىز. ئاخىرى بىر كۈنى نەتىجىسى كۆرۈلىدىغان، خەق بۇنى كۆرىدىغان، ھېچكىم بىلىمىگەن نەتىجىدە ئاللاھ كۆرۈپ تۇرىدىغان بولسىمۇ، لېكىن ئۇ چاققىچە زادىلا تاقىتىمىز يەتمەيدۇ.

بىزگە ھاكىمىيەتنىڭ يوشۇرۇن تەرەپلىرى ھامان چۈشۈنۈشلۈك بولماي كەلدى، قانچىلىك كۈچ بىلەن بىر ھاكىمىيەت مەۋجۇتلىقىنى ساقلاپ تۇرىدۇ، بۇنى بىز خىيالىمىزغا كەلتۈرۈپ باقمايمىز. شۇڭا سىر ساقلاشنىڭ مۇھىملىقى ھەققىدىكى چۈشەنچىمىز مۇ ناھايىتى تۆۋەن. مەسىلەن: تۆرت بۇرادەر مەلۇم بىر سىياسى تېمىدا مۇخالىفەت گەپلەرنى قىلىشتى، كېيىن ھەر بىرى باشقا- باشقا تۆرت سورۇندا ”پالانى - پالانى تۈرتىمىز، پۇستانىنىڭ ئۆيىدە مۇنداق - مۇنداق دېيىشتۇق“ دېگەنلەرنى ھېچ زۆرۈرىيەتسىز بايان قىلىپ بېرىمىز. نەتىجىدە تۈرتىمىزنىڭ بېشىغا چىقىدىغان بۇ خەتەرلىك گەپلەر بىردىنلا 16 ئادەمنىڭ قولىغا يېتىدۇ، ئاۋالقى تۈرتەيلەننى قوشقاندا 20 ئادەم بۇ سۆھبەت تەپسىلاتىدىن خەۋەردار بولىدۇ. دېمەك، ئاۋالقى تۆرت ئاغىنە بەلكىم بىر- بىرىنى ساتماس، لېكىن 20 ئادەم ئىچىدە بىرەر مۇناپىق بولمايدۇ، دەپ كىم ھۆددە قىلالايدۇ؟ يەنە مەسىلەن: تۈرتەيلەن ئەھدىلىشىدۇ، ئەمما ئارىدىن بىرى مەلۇم بىر يېقىنىغا دەپ قويىدۇ. باشقا ئۈچەيلەن ئۇنى

ئەيىپلەيدۇ، ئۇ ئۆزىنى ئاقلاپ دەيدىغان گەپ بۇ مىللەتكە ئاساسەن ئورتاق بولغان، فورمۇلاشقان سۆزدۇر: ”پالانى گۇمانلىقمىكەن؟ ئۇ دىگەن پۈكۈننىڭ بالىسى تۇرسا، ئۇنىڭ جەمەتى شۇنداق ئوبدان ئادەملەر تۇرسا، ئۇنىڭغا ئىشەنمىسەك، بىر- بىرىمىزگە ئىشەنمىسەك بولىدۇ، نېمە قىلىمىز بۇنداق قىلىپ، ...“ . ياكى: ”ئۇ دېگەن پالانى داموللىنىڭ بالىسى، قارى- قۇرئان، ئىمانى كامىل ئادەملەر، ئۇنىڭغا ئىشەنمىسەك كىمگە ئىشىنىمىز“ ۋاھاكازا. مانا مۇشۇنداق ئاددى قارايمىز. گويا پالانىنىڭ ئەۋلادىدىن جاسۇس چىقمايدىغانغا ھۈججىتى بارەكلا گەپ قىلىدۇ. تېخىمۇ يامىنى ئىشەنچلىك بولغان تەقدىردىمۇ ئۇنىڭغا دېمەكنىڭ ھېچ زۆرۈرىيىتى بولمىسىمۇ دەيدىغانلىقىمىزدۇر. ئادەتتە بىز بەزىلەرگە سىرىمنى دەيمۇ- دېمەيمۇ دەپ كۈزىتىۋاتقاندا ئۇ ئادەمنىڭ كۆزلىرى سەبىيلىك بىلەن چاقناپ تۇرغان، چىرايمىمۇ شۇقەدەر ساددا ۋە مۇلايىم كۆرۈنۈپ كېتىدۇ. ھەممە ئەزاسى بىزنىڭكىدەكلا نورمال، ئويلايمىزكى، ”ھەرقانچە بولسىمۇ بۇ مۇناپىق ئەمەستۇر، كۆڭلى تۈزدەك كۆرۈنىۋاتىدۇ...“ ، مانا شۇندا خۇلاسىمىز چىقىدۇ، گەپنى دېيىشنى باشلايمىز. گويا جاسۇس - مۇناپىقلارنىڭ رەڭگى- روھى باشقىچە بولىدىغاندەك، ئەخلاقى خىيالغا كېلىپ قالمايمىز. جاسۇسلارنىڭمۇ بىزگە ئوخشاش ئادەم ئىكەنلىكىنى، ئادەتتىكى پائالىيەتلىرى نورمال بولىدىغانلىقىنى، ئۇلارنىڭمۇ قايغۇرسا يىغلاپ، شادلىنسا كۈلىدىغانلىقىنى، ئۆزىنى تېخىمۇ ياخشى نىقايلاش، تېخىمۇ چوڭقۇر سىرلارغا ئىچكىرلەپ كىرىش ئۈچۈن ھەتتا ”ياخشى ئادەم“، ”ساخاۋەتلىك ئادەم“، ”دىيانەتلىك ئادەم“ ... تونىنى كېيىدىغانلىقىنى ھەرگىز تەسەۋۋۇر قىلمايمىز. بىزنىڭ كاللىمىز شۇقەدەر ئاددى، مەلۇم ئادەمگە دېمەستىن ئەگىپ ئۆتكىلى بولمايدىغان سىرلارنى دېيىشكە بولار، دېسىمۇ، دېمىسىمۇ ھېچ ئىش توختاپ قالمايدىغان، ھېچقانداق مۇناسىۋىتىمۇ بولمىغان ھالدا سىرىمىزنى بىلىدىغانلارنىڭ دائىرىسىنى كېڭەيتىش پەقەت دۆڭلۈكتىن باشقا نەرسە ئەمەس! ھەتتا بەزىلەرنىڭ ”پالانى ئۆز ئادىمىمىزغۇ، ئۇنىڭدىنمۇ يوشۇرۇمدۇق“ دېيىشى نادانلىقىمىزنىڭ ئىپادىسىدۇر. چۈنكى شۇ ئۆز ”ئادىمىمىز“ نىڭ شۇ

ئىشقا ئالاقىسى بولسا، شۇ ۋەزىپە ئۇنىڭغا ئۇقتۇرماستىن پۈتمەيدىغان بولسا ئېيتىش كېرەك. لېكىن ۋەزىپە ئىجرا قىلغۇچى ئۇ ئەمەس، ياردەملەشكۈچىمۇ ئەمەس، ئۇنىڭغا دېمىسىمۇ بۇ ئىش پۈتتۇ. ئۇ ھالدا ئۇنى پەقەتلا ئۆز ئادەم بولغانلىقى ئۈچۈنلا ۋاقىپلاندۇرۇش كېرەكمۇ؟ ھەتتا ۋەزىپىگە ئالاقىدار ئادەملەرنىڭمۇ ئالاقىدارلىق دەرىجىسىگە قاراپ، ئۇزەراق، يېرىم يانا، كۆپرەك ياكى تولۇقى بىلەن (ئوخشىمىغان دەرىجىدە، قانچىلىك ئۇقتۇرۇش بىلەن شۇ ئىشنى قىلىش مۇمكىن بولسا پەقەت شۇنچىلىك) ئۇقتۇرۇش ياخشى چارىدۇر. تېخىمۇ قىزىق يېرىمىز شۇكى (ئۆزىمىزنىڭ سىر ساقلىيالماسلىقىغا باقماي)، ھەممە سىرنى بىلىۋېلىشقا، ھەممىدىن تولۇق خەۋەردار بولۇشقا جان - جەھلىمىز بىلەن ئۇرۇنىمىز. ھەتتا قېيىپ: ”بىزدىن يوشۇرۇپ كەتكىدەك ئىشىمىكەن، ئەمدى - زە، بىزمۇ ئىشەنچسىز بولۇپ قاپتۇق - تە!“ دەپ غوتۇلدايمىز. بۇ بىزنىڭ مەخپىيەت ئېڭىمىزنىڭ قانچىلىك ئىكەنلىكىنى روشەن كۆرسىتىپ بېرىدۇ.

مەخپىيەت ئېڭىنى يېتىلدۈرۈش مەقسەتلىرىمىزنىڭ ئىشقا ئېشىشىغا بېۋاسىتە پايدىلىق بولغانلىقى ئۈچۈن، بۇ مەسىلىگە ناھايىتى جىددى قارالماق لازىم. سىر كۈچىلماسلىق (ئۆز ئادەملىرىمىزگە ئائىد بولغاندا شۇنداق، ئەمما دۈشمەننىڭ سىرى بولسا ئەلۋەتتە ئۇنى بىلىۋېلىشقا تىرىشىش كېرەك). سىر يوشۇرۇشقا قارىتا توغرا چۈشەنچىدە بولۇپ، قىيىنچىلىق، بىر نوقتىغا دۆۋۈلىشىۋالماسلىق، بىزنىڭ ئادەتتىكى ئاڭلىق ھەرىكىتىمىزگە ئايلانسا ئاندىن ئوڭۇشلۇق ھالدا يەرئاستى پائالىيەتلەرنى ئېلىپ بارغىلى بولىدۇ. مەلۇم بىر ”مەشھۇر“ شەخس بىلەن ئۆزىمىزنىڭ يېقىنلىقىنى، بېۋاسىتە مۇناسىۋەتتە بولالايدىغانلىقىمىزنى كۆز - كۆر قىلىپ خەلققە ماختىنىش ئۈچۈنلا ئۇنىڭغا دائىر سىرلارنى سۆزلەپ يۈرۈش بىزدىكى يەنە بىر ئىللەتتۇر. كۆرگەن، ئاڭلىغان، تەسادىپەن شاھىد بولۇپ قالغان ئىشلارغا قارىتا ئاتاپوۋىلىرىمىزدىن كېلىۋاتقان ”تۈگە كۆردۈڭمۇ؟ — يوق!“ دېگەنگە ئادەتلەنسەك ھېچ يېڭىلىش بولمايدۇ. چۈنكى، ماقال - تەمسىل خەلقنىڭ ئەقىل غەزىنىسىدىكى دوردانە بولۇپ، ئۇ نەچچە مىڭ يىللىق

ئەمەلىيەتنىڭ سىنىقىدىن ئۆتكەن، توغرىلىقى ئىسپاتلانغان ئەمەلى
يەكۈندۇر.

ئالغا بىر قەدەم، ئارقىغا ئىككى قەدەم

دېمەكچى بولغىنىمىز ماۋزۇمىزدىنلا بىلىنىپ تۇرغىنىدەك، ئالغا بىر قەدەم تاشلىغاندا ھامان ئارقىمىزدىكى ئىككى قەدەمنى تەكشۈرۈپ تۇرۇش، خاتالىقلارنى تۈزۈتۈپ تۇرۇش، قولغا كەلتۈرگەن مۇۋەپپەقىيەتلەرنى مۇستەھكەملەپ تۇرۇشقا قارىتىلغاندۇر. بۇ نۆۋەتتە بىز دۈچ كېلىۋاتقان ۋە كېلىدىغان مەسىلىدۇر.

ئىشىمىزدا مۇۋەپپەقىيەتسىزلىك يۈز بەرگەندە ئۇنى توغرا تەھلىل قىلىپ مەغلۇبىيەتنىڭ ئاساسى سەۋەپلىرىنى تېپىپ چىقىش، ئاساسىي چېتىشلىقى بار شەخسلەرنىڭ مەسئۇلىيىتىنى سۈرۈشتۈرۈش لازىم. ئەخلەت چېلىكى توشۇپ كەتكەندە ئۇنى جەزمەن ئەخلەتلىككە تۆكۈۋېتىشكە، مەينەتچىلىكنى ئېرىغدىۋېتىشكە توغرا كېلىدۇ. ئەگەر تازىلاشنى ئېغىر ئالساق، تازىلاش جەريانىدا قول-پۇتىمىزنىڭ مەينەت بولۇپ كېتىشىنىلا كۆزدە تۇتۇپ، ئەخلەتتىن ئۆزىمىزنى قاچۇرساق، ئۇ پۈتكۈل مۇھىتىمىزنى بۇلغىشى مۇمكىن. خۇددى شۇنداق، سىياسى ھەرىكەتتە زىدىيەتنىڭ ئىچىگە چۆكۈش، چۈشىنىش ۋە يېڭىش — زىدىيەتتىن ئۆزىنى قاچۇرغانغا قارىغاندا ياخشى، پايدا كەلتۈرىدىغان ئىشتۇر. سىياسى شۇنداق نەرسىكى، ئۇ دوست تارتىشقاننى، ھىساپتا بېرىلگەن ھالدا مۇناسىۋەت قىلىشنى كۆتۈرمەيدۇ. ھىساپتا بىزغا كۆرە ياخشى كۆرگەنگە ياخشىراق، ياقتۇرمىغانغا سوغۇقراق مۇناسىۋەتتە بولۇش — ئورتاق مەخسەتنىڭ ئىشقا ئېشىشىغا پايدىسىز بولۇپ، بىزنى خاتاغا ئېلىپ بارىدۇ. ئۆز ئارا ئەپپۇچان بولۇش بىلەن، ئۆزئارا “چاپان ياماسلىق” دىئالېكتىك مۇناسىۋەتكە ئىگە، بىر-بىرىنى چەتكە

قاقمايدۇ. يۈز- خاتىرە قىلماستىن خاتالىقلارنى كۆرسىتىپ بېرىش، خاتالاشقۇچى بۇنى دوستانىلىق دەپ تونۇش، ”ئابرويۇمنى چۈشەردى“ دەپ تونۇۋېلىپ، مەڭگۈلۈك غۇم قىلىپ ساقلىماسلىق گۈزەل خىسەلت ھىساپلىنىدۇ. چۈنكى ھەدىستە: ”مۆمىن مۆمىننىڭ ئەينىكى“ دېيىلگەن. ئۆزىنى ئاللاھ رىزالىقىغا ئاتىدىم، دېگۈچىلەر ئەرزىمىگەن شەخسىيەتتىن كېچەلمىسە ئاۋۇ يۇغان گەپلىرى قۇرۇق گەپ بولۇپ قالىدۇ.

ئادەتتە ئازغۇن، دەھرى ۋە جاھىلىيەت ئىسكەنجىسىدىكى كوممۇنىستلار ”تەنقىد ۋە ئۆز- ئۆزىنى تەنقىد — كومپارتىيىنىڭ ئۈچ چوڭ ئەڭگۈشتەرىنىڭ بىرى“ دېيىشىدۇ. بىز ئاللاھقا ئىشەنگەن ئادەملەرمىز، بەندىلەرنى ئالدىيالىغىنىمىز بىلەن ئاللاھنى ئالدىيالىمايدىغانلىقىمىزنى بىلىمىز، كىشىلەردىن يوشۇرغىنىمىز بىلەن ئاللاھتىن يوشۇرمايدىغانلىقىمىزنى ئېتىراپ قىلىمىز. شۇنداق تۇرۇپ خاتالىقلارنى بويىنىمىزغا ئېلىشنى ئېغىر ئالساق بۇرادەرلىرىمىزنىڭ خاتالىرىنى كۆرسىتىپ بېرىشكە جۈرئەت قىلالامساق، بۇ مۆمىنلىكنىڭ سۈپىتىگە ئۇيغۇن كېلەرمۇ؟

ئاللاھنىڭ لەشكەرلىرى بولغان مۇجاھىدلار قوشۇنىدا ئەمىر ۋە ئەسكەرلەرنىڭ مۇناسىۋىتى شۇنداق بولىشى كېرەككى، ۋەزىپە ئۈستىدە ئەمىر بويۇرۇق بېرىدۇ، ئەسكەر مۇتلەق بوي سۇنىدۇ، ئۇرۇندايدۇ؛ ۋەزىپىدىن سىرت ئەمىر ۋە ئەسكەر باراۋەر ئۇرۇندىكى سەپداش بولۇپ، سەۋەنلىك ۋە خاتالىقلارنى ئۆز ئارا ئادىل ئوتتۇرىغا قۇيالايدۇ، تەنقىد بېرەلەيدۇ. ئەگەر ئاددى ئەسكەرلەرنىڭ تەنقىدىگە دۈچ كەلسە (ياكى مەلۇم خاتاسى كۆرسىتىپ بېرىلسە) سەمىمى ۋە دوستانە قوبۇل قىلىشى كېرەك. ئۇنداق بولمايدىكەن، ئۇ ھەقىقى مۇجاھىد ئەمەس! چۈنكى، مۆمىنلەر شۇنداق تونۇيدىكى، پەقەت ئازماس ئاللاھ، ئاللاھ تەرىپىدىن يارىتىلغان مەخلۇقاتلار بولسا خاتالىقتىن ھامان خالى بولالمايدۇ. ئەگەر تەنقىدىنى قوبۇل قىلىشنى خاھلىمايدىغان بولسا، ئەمىر خاتالاشمايدۇ، ئەمىر ھامان دانا، ئەمىر ھامان توغرا دېگەندەك بىرخىل قۇلچىلىقنىڭ ئىنكاسى بولۇپ، بۇ ”شەخسكە چوقۇنۇش“ نىڭ باشلىنىشى، ئىنساننى ئاللاھ قىلىۋېلىشنىڭ باشلىنىشىدۇر. بۇ تامامەن خاتا! چۈنكى مۇتلەقلىق (مۇتلەق

ھوقۇق، مۇتلەق توغرىلىق، مۇتلەق مەۋجۇتلۇق، مۇتلەق تەكلىمۇلۇق (...)
ئاللاھقا خاس! ئاللاھ ياراتقان مەخلۇقاتلاردا بولسا ھەممە نىسپى بولىدۇ.
شۇنىڭ ئۈچۈن ئەقىل ۋە تەدبىر جەھەتتىن ئەمىر مۇتلەق توغرا بولۇشى
مۇمكىن ئەمەس، شۇنداق بولغاچقىلا ئىسلام پىرىنسىپىدا كېڭەشلىك ئىش
قىلىشقا قارىتا يۈكسەك ئورۇن بېرىلگەن. ئاتا سۆزلىرىمىزدىكى ”كېڭەشلىك
ئىش بۇزۇلماس“ دېگەن تەمسىلنىڭ ئاساسى ئەنە شۇ ئىسلام پىرىنسىپىدىن
ئايرىلالمايدۇ.

”كېڭەش“ ۋە مەخپىيەتلىك بەزىدە توقۇنۇش كېلىپ قېلىشى
مۇمكىن. لېكىن پەقەت مەخپىيەتنىڭ دائىرىسى مەسلىسىگە بېرىپ
تاقىلىدۇ. ئۇنداقكەن، مەخپىيەت دائىرىسىنى ناھايىتى كىچىك ھالقىدا
چەكلەش تەلەپ قىلىنىدىغان ئىشلاردا ناھايىتى ئاز بىر قىسىم مۇھىم
شەخسلەر بىلەنلا كېڭەش قىلىش ئارقىلىق ھەل قىلىش مۇمكىن. ئاساسى
(چوڭ تېمىلاردا) ھالقىلاردا كېڭەش قىلىش، كونكرىت تەپسىلاتلارنى
مەخپى تۇتۇش ئارقىلىقمۇ بۇ زىددىيەتنى ھەل قىلغىلى بولىدۇ. چۈنكى ئەڭ
مۇھىم مەخپىيەت بولغان تەقدىردىمۇ ئۇنى ئەڭ ئاز بولغاندا ئۈچ ئادەم
بىلىدىغان بولىشى مۇمكىن. ئۇھالدا ئۈچ ئادەمنىڭ كېڭەش ئارقىلىق قارار
قوبۇل قىلىش لازىم.

ئۆتكەن تەجرىبە - ساۋاقلار ھەققىدە ئېغىز ئاچماي سالىۋات قىلىشنىڭ
توغرا ئەمەسلىكىنى شۇنىڭدىن بىلىمىزكى، ئەگەر ئاللاھنىڭ ھىساپ
ئېلىشى بولمىسا ئىنسانلار ئۆزلىرىنى گۇناھتىن تارتمايتتى. خۇددى شۇنداق،
خاتالىرىمىزنىڭ ھىساپ كىتابى قىلىنمايدىغان بولسا، ئاقىبەت نېمە بولۇپ
كېتەر؟

ختايلارنىڭ ئاجايىپ “ئىلتىپاتى”

بىزنى “ناخشا- ئۇسسۇلغا ماھىر مىللەت” دېگەن شەرەپ تاجى ھەمىشە پەدەزلەپ تۇرىدۇ. خىتايلار شۇنداق پەيلىيدۇ، ئۆزىمىزمۇ پەخىرلىنىپ كېتىمىز، خۇدىمىزنى بىلمەي قالغىمىز. لېكىن “ناخشا- ئۇسسۇل” بىر پەن سۈپىتىدە قىممەت ياراتمايدۇ، ھۈنەر سۈپىتىدە خەلىق تۇرمۇشىدا ماددىي يۈكسىلىش ئېلىپ كەلمەيدۇ، ئومۇمەن ناخشا- ئۇسسۇلغا ماھىر مىللەتلىكىمىزدىن پەخىرلىنىش — ناھايىتى ۋاقتى ئۆتكەن گالۋاڭلىق بولۇپ، خىتايلارنىڭ ماختاپ، پەيلىشى ئارقىسىدا، بۇ جەھەتتىكى “ئىلتىپاتلىرى” ئارقىسىدا قانداق شۇملۇق يوشۇرۇنغانلىقىنى چوڭقۇر تەتقىق قىلىشقا، ئەقىل بىلەن ئويلاپ كۆرۈشكە تېگىشلىكتۇر.

ناخشا- ئۇسسۇل ماددىي نەپ بەرمىگەنىكەن، دېمەك ئۇنىڭ تەسىرى پەقەت روھقا بولىدۇ، ئادەمنى ھاياجانلاندۇرۇش رولىغا ئىگە. بىر ناخشا كىشىلەرنى ھەممىنى ئۇنۇتقان تەلۋە شادمان ھالغا كەلتۈرۈپ قويىشىمۇ، جىمى نېمىدىن ئايرىلغان دەرتىمەن ھالغا كەلتۈرۈپ قويىشىمۇ مۇمكىن. يىغلىتالىشى مۇمكىن، كۈلدۈرەلىشى مۇمكىن. روھى جەھەتتىن ھاردۇق چىقىرىش، قايغۇنى ئۇنتۇلدۇرۇش رولىنىمۇ ئوينىيالايدۇ.

مانا شۇ خۇسۇسىيەتلىرىگە ۋە بىزنى تەبىئىي ناخشا- سازغا ئامراق ئالاھىدىلىكىمىزگە كۆرە خىتايلار بۇنىڭدىن مەست قىلىش دورىسى سۈپىتىدە پايدىلانماقتا. ئۇلار بىزنىڭ بۇخىل مىللىي خاسلىقىنى تاشلىۋەتمەسلىكىمىز ئۈچۈنمۇ ھە دەپ ماختاپ بىزنى ناخشىچى مىللەت دەپ ئاخماق قىلماقتا. 18- ئەسىردە ياشىغان فرانسۇز ئالىمى گىرىم: “قايسى بىر مىللەت ئاۋال شائىر، كېيىن پەيلاسوپ بولمىغان؟” دېگەنىدى. دېمەك، شائىر مىللەت: ھىس قىلىش، بىۋاستە سەزگۈ ئارقىلىق دۇنيانى بىلىدۇ. پەلسەپەۋى

مىللەت: ئەقىل ۋە ئەقلى تەپەككۇر ئارقىلىق دۇنيانى بىلىدۇ. يەنى، شائىر مىللەتنىڭ ئېڭى: بالىلارچە، ئاسان ھاياجانلىنىدىغان، ئاسان سوۋۇيدىغان، پايدا-زىياننىڭ پەرقىگە چوڭقۇر يېتەلمەي، كۆز ئالدىدىكى بىردەملىك ھادىسىلەر بىلەن گۈل بولۇپ قالىدىغان، بىرقەدەر تۇتامسىز ھالدا بولىدۇ؛ پەيلاسوپ مىللەتنىڭ ئېڭى بولسا، بىردەملىك ھادىسىگە بېرىلىپ كەتمەي ئەقىل بىلەن ئارقىسىنى مۆلچەرلەپ قارار چىقىرىدىغان، بىر قەدەر سالماق، ئاساسەن يېڭىلىشىمايدىغان ھالدا بولىدۇ.

گېرمانىيەلىك سۆزىدىكى: "قايسى مىللەت ئاۋال شائىر، كېيىن پەيلاسوپ بولمىغان؟" دېگەندىن كۆرىنىپ تۇرۇپتىكى (ھەم ئۆزىمىزمۇ ھەس قىلالايمىزكى) مىللەتلەرنىڭ ئاڭ تەرەققىيات باسقۇچىدا ھەممىسى ئەنە شۇ "شائىر" لىق (بالىلارچە ساددىلىق) دەۋرىنى باشتىن كەچۈرگەن، ئاندىن كېيىن "پەيلاسوپ" (سالماق، چوڭقۇر پىكىرلىك) قا ئايلانغان. لېكىن ھەممە مىللەت "پەيلاسوپ" قا ئايلىنىپ بولغىنى يوق. ئىنسانلارنىڭ ھەرخىل رايون، ھەرخىل ئېتنىك گۇرۇپپىلىرىنىڭ تەرەققىيات دەرىجىسى ئوخشاش بولماسلىقى — دەل بەزى مىللەتلەرنىڭ تېخىچە "شائىر مىللەت" لىك (ھەممىسى تەپەككۇر) باسقۇچىدا كېتىۋاتقان ياكى شۇ ھالدا توختاپ قالغانلىقىدىندۇر.

ئىنسانلارنىڭ مەدەنىيەت تەرەققىياتى — ھايات شارائىتىنىڭ ئۆزگىرىشى ياكى تەرەققى قىلىشىغا باغلىق بولدى. يەنى، كۆچمەن ھايات شارائىتىدا ساددا ئىنسان ئېڭى پەيدا بولغان بولسا، تەدرىجى تۇراقلىق ئولتۇراق ھايات شارائىتى ئۇلاردا ھازىرقى زامان ئېڭىنى ۋۇجۇتقا كەلتۈرۈشكە باشلىدى. شائىرانە ئاڭ كۆچمەنلىك ھايات شارائىتىغا بەكرەك ماس كېلەتتى. بۇخىل ھايات شەكلى تەپەككۇرنىڭ شائىرانە تۈسىنى بەلگىلىگەنىدى. ئولتۇراقلىشىش تەدرىجى ھالدا ئەقلى تەپەككۇرگە تەرەققى قىلدۇرغان بولسا، شەھەرلىشىش — بۇ قەدەمنى تېخىمۇ تېزلەتتى. چۈنكى ئولتۇراق ھاياتنىڭ تەلىپى ئىنسانلارنى ئەقىل بىلەنراق ئىش قىلىشقا، تۇرمۇشنى ئىدىتلىقراق ئورۇنلاشتۇرۇشقا قىستايىتى!

ئەگەر يۇقارقىلارنى ئۆز تەپەككۈرىمىزدە دەڭسەپ كۆرسەك ھەم بۇنىڭ پۇت تىرەپ تۇرغىدەك ئاساسى بار دەپ قارىساق، ئۇ ھالدا خىتايلارنىڭ ناخشا-ئۇسۇلىمىز ئۈچۈن “كەڭ ئىلتىپات” قىلىشىدىكى قارا نىيەت — ئېڭىمىز تەرەققىياتىنى “شائىرلىق” — ھىسسى تەپەككۈر باسقۇچىدا تۇرغۇزۇپ قويۇش ئىكەنلىكىنى ھىس قىلىشىمىز ۋە چۈشىنىشىمىز ئۈنچە تەس ئەمەس! (بۈگۈنكى كۈندە يەر سىلىقىنى ئېغىرلىتىش ئارقىلىق يەردىن ئايرىماقچى بولىشى، بىزنى ماكانىمىز كۆچمەنگە ئايلاندۇرۇش — ئىپتىدائى جەمىيەت ئىنسانلىرىنىڭ يېرىم ياۋايى ھالىتىگە قايتۇرۇش ئۈچۈندۇر. مەدەنىيەت تەرەققىياتىنىڭ مۇقىم ئۆلتۈرۈلۈشى شارائىتىدا بارلىققا كېلىدىغانلىقىنى چۈشەنگەن كىشى، بىزنىڭ ماكانىمىزلىققا زورلىنىشىمىزدىكى سەۋەپنى ئاسانلا چۈشىنىۋالالايدۇ).

گېرمانىيە پەيلاسوپى — مەۋجۇدىيەت پەلسەپەسىنىڭ ئاساسچىسى — فرىدرىخ نىچى مۇزىكا ھەققىدە توختالغاندا ئۇنى ۋاقىتتىكى بۇزۇلغان نېمىس روھىغا قارىتا: “گېرمانىيىنى پەقەت مۇزىكا قۇتقۇزۇۋالالايدۇ” دېگەنىدى. ئۇ يەنە مۇزىكىنىڭ سېھرى كۈچى ھەققىدە، مۇزىكىنىڭ ئىنسانلارنى ھەممىنى ئۇنتۇلدۇرۇپ، ئۆلۈمگە پىسەنت قىلمايدىغان روھقىمۇ كەلتۈرەلمەيدىغانلىقىنى يازغانىدى. بۇ نوقتىدىن ئېيتقاندا بۈگۈنكى كوممۇنىست خىتايلارنىڭ سىياسى كېلىماتى ئاستىدىكى ۋەتىنىمىزدە ئەۋج ئېلىۋاتقان ناخشا-مۇزىكىلارنىڭ تۈسى، ئۇنىڭ قانداق مىللى روھ يارىتىشى مۇمكىنلىكىنى تەسەۋۋۇر قىلىشىمىز قېيىن ئەمەس. 50-يىللاردىن كېيىن بارلىققا كەلگەن ناخشا-مۇزىكىلارنىڭ زور كۆپچىلىكى ئىنتايىن لاۋزا، بۇنداق لاۋزىلىق — مىللى روھنى لاۋزىلاشتۇرماستىنلا مۇمكىنمۇ؟ چۈنكى، “گېرمانىيىنى قۇتقۇزۇۋالالايدىغان” مۇزىكىنىڭ “گېرمانىيىنى ھالاك قىلىۋېتىشى” مۇمكىن ئەمەسمىكەن؟

ھەممە نېمىسى تارتىۋېلىنغان، نە ھاياتتىن ماددى زوق، نە مەنىۋى ئىپتىخارلىق تۇيغۇسىغا ئېرىشەلمەي ھاياتى تۈگەيدىغان قۇللارنى بىرەر ئەمەك بىلەن (قۇل ياخشى كۆرىدىغان، ئەمما خۇجايىنىغا زىيان

كەلتۈرمەيدىغان ئەمەك بىلەن) پەپىلەش - بەزلەش زۆرۈرىيىتى توغۇلىدۇ. ئەگەر بۇنداق بەزلەشنىمۇ قىزغانغاندا قۇلنىڭ بەزى ئىشلارغا نارازىلىقى قوزغۇلىشى تۈپەيلى، غەزىۋى كېلىشى تەبىئى. مانا شۇ ئېھتىياج — خىتايلارنىڭ بىزگە مۇشۇنداق “ئىلتىپات” نى قىلىشىغا سەۋەپ بولغاندۇر. بىراق خىتايلارنىڭ پەۋقۇلئاددە كۆزى كىچىك، زىدى پەست بولغىنى ئۈچۈن، بۇنىمۇ ئۆز ھالىدا، ئۆز تۈسى، “ئۆز رېڭى” بىلەن قويىۋەتكەن يوق. يا مۇزىكىلارنى تېتىقسىزلاشتۇرىدىغان، يا تېكىستلىرى كوممونىزىمنىڭ قىزىل رېڭىدە بويالغان، ئەيتاۋۇر بىر بالالار بىلەن بۇلغاپ رەسۋا قىلىنغان ھالدا بېرىلىدۇ. مۇزىكىلىرىمىز، تىلىمىز ئارقىلىق كوممونىستلار مەدھىيەلەتكۈزۈلىدۇ ... ۋاھاكازا.

كېيىنكى زامانلاردا ناخشا - مۇزىكىلاردىن يۇرتۋازلىق تۇيغۇسىنى كۈچەيتىش خۇسۇسىدا پايدىلىنىۋاتىدۇ. ھەر ۋىلايەت مەنەنلىك بىلەن “...دا نورۇز”، “... مەشرىپى”، “... سەيلىسى” تېمىلىرىدا ئۆز يۇرتىنىلا مەدھىيەلەپ، بىرخىل بەسلىشىش مەنزىرىسى بارلىققا كەلتۈردى. ناخشىلاردىمۇ بۇخىل تېمىدىكىلىرى نۇرغۇن. “گۈزەل پالانچى يەر” دېگەن تېمىدا ماختالمىغان ناھىيە - شەھەر قالمىدى (بۇ بىر پۈتۈن ۋەتەن تۇيغۇسىنىڭ ئۇششاقلىنىشى، ئومۇمىيلىق روھىنىڭ سۇندۇرۇلىشىدۇر). بۇقەدەر ئوخشاشلىق ئومۇمەن ئەدەبىيات - سەنئەتتە تەكرارلىقنىڭ بىرخىل ئىقتىدارسىزلىق، ئەيىپ سانىلىش نوقتىسىدىنمۇ كىشىگە ھۇزۇر ئەمەس، بەلكى روھى ئېغىرلىق بەخش ئېتىپلا قالماي، تېكىست ۋە مۇزىكىسىدىكى ھۇزۇرسىزلىق، قوپاللىق ئادەمنى تېلىقتۇرىدۇ.

ئارتىسلارنىڭ ناھايىتى كۆپ ساندىكىسى تەبىئى سەنئەت تالانتىغا كۆرە باشلانغۇچ مەكتەپتىن ياكى تۆۋەندە سەھرا - قىشلاقلاردىن تاللانغاچقا مەدەنىيەت ساپاسى ناھايىتى تۆۋەن بولۇپ، ئۇلار سەھنىگە چىقىش، ئېكراندا كۆرۈنۈشتەك شەرەپكىلا بېرىلگەچكە، ئۇلار ئۆزى قىلىۋاتقان قىلىقنىڭ (ناخشىنىڭ، ئېلىۋاتقان رولىنىڭ) مىللەتكە قانچىلىك مەنپەئەتى ياكى قانچىلىك زىيىنى بارلىقىنى ئويلىغىچىلىكى يوق، ئويلاپمۇ ئولتۇرمايدۇ.

بۇنداق “سەنئەت ئەسەرلىرى” نى ئىجات قىلغان ئىجاتكارلارمۇ ئېلان قىلىنغان چاغدىكى شەرەپ تۇيغۇسى بىلەنلا مەست بولغاچقا، ئۇنىڭ مىللەتكە كەلتۈرىدىغان پايدا-زىيىنى بىلەن ھىساپلىشىپ ئولتۇرمايدۇ، پەقەت ھاياجان ئىچىدە شەرەپ تۇيغۇسىدىن كەيپىلىنىپ ھۇرۇر سۈرۈش بىلەن ئاۋارە.

چۈنكى بىز ھەقىقىتىنى ئېيتقاندا “شائىر مىللەت” باسقۇچىدا بولغانلىقىمىز ئۈچۈن، تالا-تۈزدە خىتايىنى تىللاپ غىڭشىپ يۈرگەنىمىز بىلەن، خىتاي بىزنى “خەلق ھۆكۈمىتىنى مەدھىيەلەيدىغان” بىرەر سەھنە ئەسىرىنى يېزىپ چىقىش ۋەزىپىسىگە تەيىن قىلسا، بۇ ئىلتىپاتتىن سۆيۈنۈپ كېتىش تۈپەيلى ھەممىنى ئۇنتۇپ، ئىخلاىس بىلەن بۇ ۋەزىپىنى ۋايىغا يەتكۈزۈپ ئورۇندايمىز!

قىسقىسى خەلقنىڭ تېلىققان روھىغا تەسەللى بېرىش، بېھۇش قىلىش — خىتايلارنىڭ بۇ “ئىلتىپاتى” دىكى بىر مۇددىئە بولسا، بىزنى ناخشا-ئۇسۇلچى مىللەت، دېگەن “شىلاش، ئۇچۇرۇش” بىلەن مەڭگۈ “شائىر مىللەت” باسقۇچىدا قالدۇرۇش ئۇنىڭ ئارقىسىغا يوشۇرۇنغان تېخىمۇ زەھەرلىك مۇددىئەدۇر!!

بەزى ئىنكاسلارغا — ئىنكاس

ۋەتەنپەرۋەرلىك، مۇستەقىللىق، مىللەتپەرۋەرلىك، دېموكراتىيە قاتارلىق مەسىلىلەر بىلەن ئىسلام دىنىنىڭ مۇناسىۋىتى ھەققىدىكى ماقالىمىزنى لېنتىغا ئوقۇپ تارقاتقاندىۇق. شۇڭلاشقا ئۇنىڭغا بولۇنغان ئىنكاسلارنى ئاڭلاش بىلەن، بۇ ئىنكاسلارغا ھەم ئىنكاس بىلدۈرۈشكە مۇشرەپ بولۇپ ئولتۇرۇپتىمىز.

بەزى “كىنىشكىسى بار” پەتىۋاچى “نوپۇزلۇق” لار مۇستەقىللىق پىكىرىگە قارىتا “دىندىن قىلچە خەۋىرى يوق بەزى ئادەملەر ۋەتەن دەپ ئۆلسە شېھىد بولىدۇ، دەپ ئىغۇ تارقاتقان، مەسىلەن، خىتايلارمۇ، ھىندىلارمۇ ۋەتەن دەپ ئۆلىدۇ، شۇلارمۇ شېھىد بولامدۇ؟” دەپ ھۇجۇم قىلغانىدى. گەرچە ئۇلارنىڭ “كىنىشكىسى بار” بولسىمۇ، ئەقلىنىڭ يوقلىقىدىن، شېھىدلىكنىڭ ئالدىنقى شەرتى ئىمان ئىكەنلىكىنى بىلمىگەن بولسا كېرەك. مۇشۇنداق بىمەنە گەپنى قىلىپ، “پالان - پالان يەردىن بېرىلگەن كېنىشكا” نىڭ شەنىگە سەتچىلىك قىلىپ قويدى.

بىزنىڭ بۇ ھەقتىكى پىكىرلىرىمىز قۇرئان ۋە ھەدىستىن دەلىللەر كەلتۈرۈلۈپ، ئوچۇق ئىسپات قىلىنغان بولسىمۇ، لېكىن ئۇلار كۆڭلىدە: “دىندىن قىلچىلىق خەۋىرى يوق ئادەملەر بۇنى نەدىن بىلىدۇ، بەلكىم خىيالغا كەلگەنچە توقۇپ چىققان بولۇشى مۇمكىن” دەپ ئويلىسا كېرەك، ئاممىۋى سورۇنلاردا مېزى چۇۋۇلۇپ تۇرغان سەپسەتلىرىنى سېتىپ، قاراشلىرىمىزغا ھۇجۇم قىلىۋەرگەن ئىدى. كېيىن ئىلغار پىكىرلىك موللىلار ئۇلارنىڭ كىبىر پەردىسى بىلەن خىرلەشكەن ھوقۇش كۆزلىرىگە “كىتاپ ئېچىپ” ئولتۇرۇپ بۇ دەلىللەرنى كۆرسىتىپ قويغان، شۇنىڭ بىلەن ئۇلار بۇ دەلىللەرنى ئىنكار قىلىشقا ئامالسىز قىلىپ، كېيىنكى پاستلىرىغا پەداز

بېرىشكىمۇ ئۆلگۈرۈشتى. ئۇلارنىڭ “كېنىشكىسى” بولغاچقىمىكىن، باشقىلارنىڭ سۆز ئورامىغا قاراپ تېما يۆتكەش، باشقىلارنىڭ قاش - قاپىقىغا قاراپ سۆزىنىڭ رەڭگىگە پەداز بېرىشكە خېلى ئۈستىكەن (بەلكىم شۇ چاققانلىقىغا بېرىلگەن “كېنىشكا” مىكىن؟).

گەرچە ئۇلار بۇ داۋادا شەرمەندىلەرچە مەغلۇپ بولغان بولسىمۇ، “ئۇلۇغ” لىقىدىن چۈشكىسى كەلمىگەچكە، يېڭىلىش گەپ قىلغانلىقىنى ئېتىراپ قىلماي، يەنە بىرخىل پەرقلىق چۈشەنچە كەلتۈرۈپ چىقاردى. يەنى خىتايلارنىڭ “جوڭگۇچە سوتسىيالىزىم” دېگىنىگە تەقلىت قىلىپ “ئىسلامى مۇستەقىللىق” ۋە “ئىسلامى ... ئاتالغۇسىنى كەشىپ قىلىپ، يەنىلا “پەرق” نى ساقلاپ قالدى. بۇ پەقەت “پوقنى ئۇسۇرۇق بىلەن يېپىش” تەك بىچارە ۋە ئاخماقانە چارە بولۇپ، بۇنى “كېنىشكا” سى يوق ئادەملەر زادىلا قىلالىمىغان بولاتتى (كېنىشكا قىلىنلىقىنى تەمىن ئەتسە كېرەك، ئۇلارغا بولمىۋېرىدىكەن).

ئەمدىلىكتە بۇ يېڭى “كەشىپيات” قا مۇقابىل ھالدا قارشى تەرەپنى (يەنى ئىلگىرى ئۆزلىرى “دېموكراتىچى” دەپ ئاتىۋالغانلارنى) “غەرب دېموكراتىيىسىنى ئەينەن كۆچۈرۈپ كەلمەكچى”، بىز بولساق “ئىسلامى دېموكراتىيە” چىلەرمىز، دەپ “يېڭى پەرق” شەكىللەندۈردى. شۇنىڭ بىلەن ئۇلار جامەلەردە، ئاممىۋى سورۇنلاردا تەلۋىلەردەك كۆزىنى يۇمىۋېلىپ ئادەم تىللايدىغان كەسىپى غەيۋەتچىلىك قىلمىشىنى يېڭى ئاساس بىلەن تەمىنلىگەندەك بولدى - دە، ھەدەپ دېموكراتىيە، مۇستەقىللىق توغرىسىدىكى سۆكۈشلىرىنى داۋام ئەتتۈردى. ئۇلارنىڭ خىتايلار ھەققىدە ھېچ نەمە دېمەستىن ھە دەپ ئاللىكىملەرنى “دېموكراتىچى” دەپ تىللىشىدىن ئىچى پۇشقان كىشىلەر، “كېنىشكىسى بار” بىرىدىن “بۇ دېموكراتىچى دېگىنىڭلار كىملەر؟ ئاساسلىق ۋەكىلىدىن بىرنەچچىنى دەپ بېقىڭلار” دەپ توسىۋالغان. ئەگەر ئۇلار “پالانچى - پوكونچى” دەيدىغانلا بولسا پاكىت كۆرسىتىشكە (ئۇلار زادى قايسى كىتابىدا، قايسى تەشۋىقات لېنتىسىدا غەرب دېموكراتىيىسىنى كۆچۈرۈپ كېلىدىغانلىقىنى ئېلان قىلدى دېگەنلەرگە

پاكىت كۆرسىتىشكە توغرا كېلەتتى (لېكىن، ئۇلاردا ئەزەلدىن بۇنداق پاكىت بولۇپ باققان ئەمەس، ھەم بولمايدۇ). شۇڭا بۇ “ئەيچىلەملەر” دەرھال: “بىز دېموكراتىچى، دېگىنىمىزدە ئىچىمىزدىكى مەلۇم شەخىسلەرگە قارىتىۋاتقىنىمىز يوق، ئومۇمەن غەرب دېموكراتىك تۈزۈلمىسىنى كۆزدە تۇتۇپ تىللاۋاتىمىز” دېگەن. بۇ پەقەت “پالتا چۈشكىچە كۆتەك ئارام ئاپتۇ” دېگەندەك بىردەملىك قۇتۇلۇش چارىسىدى، خالاس. ئەمما بۇ “ئالىم” بۇ گەپ بىلەن ئۆز ئۆزىنىڭ مېزىنى چۇۋۇپ، چاۋىسىنى چىتقا يېيىۋېتىدىغانلىقىنى ئويلاپ كۆرمىگەن. خوش، سەن غەرب دېموكراتىيىسىنى تىللاۋىتىپسەن، يەنە كېلىپ ئۇيغۇرلارنىڭ مەسچىتىدە، نېمە زۆرۈرىيەتتىن؟ لاۋاڭدىن تاياق يىگەن ئادەمگە “جونسون ھەممىدىن ئەسكى” دەپ تىللاپ بەرگەننىڭ قانچىلىك ئەھمىيىتى، قانچىلىك مۇناسىۋىتى بار؟

بىز سېنىڭ نېمە دەيدىغانلىقىڭنىمۇ بىلىمىز: “كاپىرلارنىڭ ھەممىسى بىر تەبىقە (مۇسۇلمانلارنىڭ ھەممىسى بىر تەبىقە) شۇڭا ئالاقىسى بار. كاپىرلارنىڭ پىشىۋاسى جونسون، شۇڭا لاۋاڭنى قويۇپ تۇرۇپ، ئۇنى ئۇرۇش كېرەك!” دەپ گەپ يورغۇلتارسەن، بىز بۇنىڭ قانداق مەنبەئەدىن قانداق ئىجتىمائىي مۇھىت ئىچىدە شەكىللەنگەنلىكىنىمۇ ئوبدان بىلىمىز.

دۇنيادا شۇنداق بىر قاراش بار، بۇنى ئەقلى بار ئىنسانلار ئوبدان تەھلىل قىلىپ باقسا بولىدۇ: پاكىستانلىقلار نەزىرىدە ھىندىلاردىنمۇ ۋەھشى دۈشمەن يوق، چۈنكى كەشمىردە مەنپەئەت تالىشىشى بار؛ تۈركىيەلىكلەر نەزىرىدە گىرىكلاردىن قەبىھراق دۈشمەن يوق، چۈنكى ئوتتۇرا دېڭىز ئاراللىرى مەسىلىسىدە زىددىيىتى بار؛ بوشناقلار نەزىرىدە سېربىدىن قەبىھراق كاپىر يوق؛ چېچەنلەر نەزىرىدە رۇسلار؛ ئەرەپلەر نەزىرىدە يەھۇدى (ۋاستىلىق ھالدا ئامېرىكا) ئەڭ يامان دۈشمەن، چۈنكى پەلەستىن ۋە لىۋاندا مەنپەئەت تۇقۇنىشى بار. بىزگە نىسبەتەن خىتايلاردىنمۇ يامانراق كاپىر يوق! بىراق، بىزنىڭ بەزى “ئالىم” لار ئۆزى بىرمەزگىل ئارىلاشقان ئادەملەرنىڭ تەسىرىنى دوگما قوبۇل قىلىپ، ئۇلارنىڭ دۈشمىنىنى خەتەرلىك دەپ تەن ئالغان - يۇ، ئەمما ئۆزىمىزنى ئاچ - يالىڭاچ، يۇرت - ماكانىمىز قويۇۋاتقان دۈشمەننىڭ بىزگە

نېسبەتەن تېخىمۇ خەتەرلىك ئىكەنلىكىنى ئېسىدىن چىقىرىپ بالىلارچە ئەگىشىپ كەتكەن. ئېزىلگۈچىلەرنىڭ ئۆزئارا دۈشمىنى دۈشمەن دەپ بىلىشى خاتا ئەمەس، لېكىن، پۈتۈن دۇنيادا ئېزىلىۋاتقانلارنىڭ ئىچىدە ھېچ بىرىنىڭ ئەھۋالى بىزنىڭكىدەك خەتەرلىك ئەمەس! مەسىلەن: كەشمىر مەسىلىسىگە پاكىستان ھۆكۈمىتى — ھاكىمىيەت، قۇراللىق كۈچ، مۇستەقىل تېررىتورىيىگە ئىگە بىر دۆلەت ئىگە بولغاندىن تاشقىرى، ئۇ دۇنيا جامائەتچىلىكىنىڭ دىققىتىدە تۇرىۋاتىدۇ، ئۇنىڭ خەۋەرلىرى رادىئو-تېلېۋىزورلاردا كۆرسىتىلىپ تۇرىدۇ. چېچەنلەرنىمۇ پۈتۈن دۇنيا بىلىدۇ، ئۇلار زۇلۇمغا، قىرغىنغا دۇچ كەلسە پۈتۈن خەۋەر دۇنياغا ئاشكارىلىنىدۇ! پەلەستىنلىكلەرنىڭ خەۋىرى ھەر كۈنى دۇنيا خەۋەرلىرىدە بار، بىر ئادەم ئۆلسىمۇ ھەتتا بىر ئادەمنىڭ بۇرنى قاناپ كەتسىمۇ پۈتۈن دۇنيا ئۇقۇپ تۇرىدۇ. ئۇنىڭ ئارقىسىدا پۈتكۈل ئەرەپ دۇنياسى ئارقا تىرەك بولۇپ تۇرىۋاتىدۇ. ياسىر ئاراپاتنىڭ پائالىيەت راسخودى ئۈچۈن ھەتتا ياۋرۇپا ئىتتىپاقىمۇ پۇل بېرىدۇ. بۇنداق ھالەتتىكى داۋا يېپىلىپ قالمايدۇ، ئۇنتۇلۇپ كەتمەيدۇ، يوقۇتۇپىتىلمەيدۇ... ئەمدى ئويلاپ كۆرۈڭلار، دۇنيا- دۇنيا بولغاننىڭ مابەينىدە خەلقئارا خەۋەرلەر سەھىپىسىدە شەرقى تۈركىستاندىكى پاجىئەلەر كۆرسىتىلگەننى كىم ئەسلىيەلەيدۇ؟ مىڭلاپ ئادەم ئۆلىۋاتسا دۇنيا جامائەتچىلىكىدىن بىرەر ئىنكاس بولغىنى، دۇنيا جامائەتچىلىكىنىڭ سۆھبەت تېمىسىغا ئايلانغىنى بارمۇ؟ مانا بۇنداق ھالەتتىكى داۋا يېپىلىپ قېلىشى، بۇنداق ھەق- ھوقۇق جىممىدىلا يوق قىلىۋېتىلىشى مۇمكىن! ئەگەر باشقىلارنىڭ بىزنىڭ "ئالىم" لىرىمىزغا سىڭدۈرگەن "بۈيۈك مەپكۈرىسى" راست بولسا ۋە ئۇنىڭغا ئۆزلىرى تولۇق ئەمەل قىلسا، ئەڭ ئالدى بىلەن قىلىنىدىغان داۋا، پۈتۈن مۇسۇلمان خەلقىنىڭ بىرىنچى بولۇپ باش قاتۇرىدىغان، ئورتاق ياردەملىشىپ ھەل قىلىشى زۆرۈر بولغان داۋا، ئەڭ خەتەرلىك ھالەتتىكى داۋا — بىزنىڭ داۋايىمىزدۇر! ئورنى كەلگەندە قىستۇرۇپ ئۆتسەك ئارتۇق كەتمەس، قۇرئانى كەرىمنىڭ قىرائەت لېنتىسىنىڭ ئاخىرىدا دۇئا بار، ئۇنىڭدا ھەق- ھوقۇقى دەپسەندە بولىۋاتقان مۇسۇلمان ئەللىرىنىڭ

ھەممىسى بىر - بىرلەپ ساناپ ئۆتۈلۈپ، بىر - بىرلەپ دۇئا قىلىنغان، لېكىن ئەڭ ئېغىر خاراكتىكى، ئەڭ زور خەتەر ئىچىدىكى، شۇنداقلا نوپۇسىمۇ ھەرقانداق بىر "ئىسسىق نوقتىدا مۇسۇلمان رايونى" نىڭ نوپۇسىدىن كۆپ بولغان شەرقى تۈركىستان تىلغا ئېلىنمايدۇ. مانا بۇ شۇنى چۈشەندۈرىدۇكى، بىزنىڭ داۋايىمىز دۇنيا جامائەتچىلىكى ئۈستۈپ كېتىشى كۆزگە كۆرىنىپلا قالغان ئەڭ خەتەرلىك ھالدىكى داۋادۇر! ھەتتا بىزنىڭ قان قېرىنداشلىرىمىز بولغان تۈرك خەلقلىرىمۇ خىتايلارنىڭ سۈرىدىن قورقۇپ بىزنىڭ ھەق - ھوقۇقىمىزغا كۆز يۇمىۋاتىدۇ. خۇددى شۇنداق قورقۇش باشقا مۇسۇلمان قېرىنداشلىرىمىزنى بىزنى دۇئادا ياد ئېتىشتىنمۇ چەكلىگەندۇر. بۇ ھالدا "ساڭا پىچاق تىققان لاۋۋاڭ تۇرۇپ تۇرسۇن، مېنى چىمداۋاتقان جونسونغا ئورتاق قارشى تۇرايلى ..." دېسە بۇ ئىماندىن بۇلارمىشىمۇ؟ بىزنىڭ "ئالىم" لىرىمىزغا ئاشۇ مەشھۇر "مەپكۈرە" نى سىڭدۈرگەن ئادەملەرنىڭ ۋەتىنى بار، شۇڭا "ۋەتەن" دېمەيدۇ! مىللىتى مۇستەقىل، شۇڭا "مۇستەقىللىق" دېمەيدۇ! بىزنىڭ ھېچنىمىمىز يوق، شۇڭا بىزگە ھەممىسى كېرەك. ئاللاھنىڭ سۆزىنى ئۈستۈن قىلىش ئۈچۈنمۇ ھۆر زېمىن كېرەككۇ؟! ئاشۇ مۇستەقىل دۆلىتى بار، ۋەتىنى بار، ئاجىز بولسىدۇ، كۈچلۈك بولسىدۇ ئارمىيىسى بار مۇسۇلمان ئەللىرى ئېغىزغا ئېلىشقا پېتىنمايۋاتقان سۆزلەرنى كەتمىنىمۇ بولمىغان بىر توپ دېھقاننىڭ سۆزلەپ يۈرىشى بىر ئاز كۈلكىلىكمۇ - قانداق؟ پوچىلىقمۇ - قانداق؟ ئەمىلىيەتكە ئۇيغۇنمۇ - يوقمۇ؟ كاپىرلار بېسىۋالغان مۇسۇلمان زېمىنىنى ئازاد قىلىش، قۇل قىلىنىۋاتقان مۇسۇلمان خەلقىنى ئازاد قىلىشنىڭ گۇناھ بولۇشىنى ئەقىلگە سىغدۇرۇش مۇمكىنمۇ؟ مۇستەقىل دۆلەتنىڭ نېمىلىكىنى تەسەۋۋۇرمۇ قىلالمايدىغان دەرىجىدىكى نادان قالدۇرۇلغان خەلقكە ئامال يوق، چەتئەللەردە يۈرگەن، ھەزىنە ۋىزا، پاسپورت مەسىلىلىرىدە دەككە - دۈككە ئىچىدىلا يۈرىدىغان، مۇستەقىل دۆلىتى بولماقنىڭ قەدەر - قىممىتىگە چۈشۈنۈپ قالغان ئىنسانلار، ھالالىق بىلەن چىن سۆزۈڭلارنى ئېيتىپ بېقىڭلار، سىلەر مۇستەقىللىقنى خاھلىمامسىلەر؟ مۇستەقىل دۆلىتىڭلار بولغاندا، يانچۇقۇڭلاردا ئۆز

ۋەتىنىڭلارنىڭ پاسپورتى بولغاندا — ئاي-يۇلتۇز بەلگىسى چۈشۈرۈلگەن پاسپورت بولغاندا ئۆزۈڭلارنى قانداق ھىس قىلىدىغانلىقىڭلارنى تەسەۋۋۇر قىلىپ باقتىڭلارمۇ؟ بوزەك قىلىنىساڭلار شۇ دۆلەتتە تۇرۇشلۇق شەرقى تۈركىستان باش ئەلچىخانىسىغا بېرىپ، دەرەڭلارنى ئېيتىساڭلار، پاسپورتىڭلار توشۇپ كەتسە، بۈگۈنكىدەك خىتاي ئاغىنىسى بار دەلىللارنى ئارىغا سېلىپ، تاپقان پۇلۇڭلارنىڭ بىر مۇنچىسىنى خەجلەپ پاسپورت ئۇزارتىمەن دېمەستىن يۈرەكلىك ھالدا ئۆزەڭلار كىرىپ نورمال رەسمىيەت ھەققى تۈلەپلا پاسپورتىڭلارنى ئۇزارتىپ چىقساڭلار يامانمۇ؟ سىلەرغۇ ھازىرقىدەك قىممەت باھادا پاسپورت سېتىۋېلىشقا قادىر بولۇپسىلەر، قانچىلىغان ئىنسان شۇ پۇلغا قادىر بولالماي، پاسپورت ئالالمايۋاتىدۇ، چەتئەللەرگە چىققۇسى بولسىمۇ چىقالمايۋاتىدۇ، ئويلاپ كۆردىڭلارمۇ؟ قانچىلىغان ئىنسان ئۆزى ياشاۋاتقان يېزا قاراشلىق ناھىيىنىڭ بازىرىنى كۆرمەستىن ئۆمرى ئۆتىدىغانىدۇ، بۇلارنى ئويلاپ كۆردۈڭلارمۇ؟ سىلەر ۋەتىنىڭلاردا خارلىنىۋاتقان خەلقنىڭ دەرەنى دىققىتىڭلاردىن ئۇزاق قىلىپ، باشقا بىر ئەل ئۈچۈن ئۆلۈشنى خاھامسىلەر؟ زۇلۇمدىن قۇتۇلۇش ئۈچۈن كۆرەش قىلىش گۇناھ بولىدۇ دېگەنگە ئىشىنەمسىلەر؟

بىر ئىلتىماسىم شۇ، ئۇلار سىلەرنىڭ بېشىڭلارنى ئايلاندۇرىدىغان يۇغان گەپلەرنى قىلىپ، ”ئۇلار ۋەتەن دەيدىغانلار، ئۇلارغا ئەگەشمەڭلار، بىز ئىسلامچىلار،...” دېسە، ئۇلاردىن شۇنداق سوراپ كۆرۈڭلار: ”ۋەتەن دەيدىغانلارمۇ خىتاينى يوقاتماقچىمۇ-قانداق؟ مىللەت دەيدىغانلارمۇ خىتاينى يوقۇتىمەن دەمدۇ-قانداق؟ خوش، ئەگەر ئۇلارمۇ خىتاينى يوقۇتىدىغان بولسا سىلەرگە نېمىسى ياقمايۋاتىدۇ؟ سىلەرنىڭ نىيىتىڭلار باشقىمۇ-يا؟ ئەگەر سىلەر بىز توغرا يولدىن بېرىپ يوقاتماقچى، ئۇلار ناتوغرا يولدىن، دېمەكچى بولساڭلار، بىرىنچىدىن، توغرا - خاتا ئېغىزدىكى شۇئارغا باغلىق ئەمەس، نىيەتكە ۋە ئەمەلىيەتكە باغلىق! ئىككىنچىدىن، ئۇلارنىڭ يولى خاتا بولسا ئاللاھ ئالدىدا ئۆزى جاۋاپ قىلىدىغان، سىلەرنى سۆزبۇلمايدىغان بولغاندىكىن، ئۇلارنىڭمۇ خىتاينى يوقۇتىدىغان جەھەتتىكى

ئورتاقلىقىدىن پايدىلىنىپ، ئاۋال ئورتاق دۈشمەنگە قارشى تۇرساڭلار بولمامدۇ؟ سىلەرنىڭ مەقسىدىڭلار باشقىچىراقمۇ - يا؟ نېمىشكە سىلەر خىتاينى تىللىماي، ھە، دەپ جالاپ خوتۇندەك ئىچكى ئاداۋەتكە ۋاقىت ۋە زېھىن سەرپ قىلىسىلەر؟ ...“ مانا شۇ چاغدا ئۇلارنىڭ شەخسىيەتچىلىكى ئاشكارىلىنىشى مۇمكىن!

ئۆمۈر بۇيى دىندا ئوقۇپ تۇرۇقلۇق دىننى چۈشەنمىگەن بۇ بىچارىلارنىڭ ھالى كىشىنى ئېچىندۇرىدۇ، ئىچىنى ئاغرىتىدۇ، شۇنداقلا ئۇلار بىر نەپىسى ئۈچۈن بىلىپ تۇرۇپ شۇنداق تەتۈرلۈك قىلىۋاتامدىغاندۇ - يا؟ دېگەن گۇمانلارغىمۇ كەلتۈرىدۇ. دېمىسىمۇ بۇ بىچارىلار ۋە بۇنداق بىر تائىپە ئەزەلدىن ئەمگەك قىلىپ، پىشانە تەرى بىلەن ئۆز - ئۆزىنى قامداپ باقمىغان، خەقتىن پەيشەنبىلىك تىلەش، “قولتۇقىنى قاشلىغانغا تاما بىلەن قاراش” بىلەن ئۆمۈر ئۆتكۈزىدىغان تائىپىدۇر. ئۇلار ھۈنەر قىلمايدۇ، تىجارەت قىلمايدۇ، يەر تېرىمايدۇ، ... پەقەتلا داستاندىن - داستانغا “يۈرۈش قىلىش” بىلەن جان ساقلاشقا ئادەتلەنگەندۇر. خوش، ۋەتەندىغۇ ئۇلارنى بىلىدىغان ئۆز خەلقى ئارىسىدا بولغانلىرىدا پۈشكەل ئوۋلاپ يۈرۈشتى (گەرچە ئۇلار ۋەتەن دېمەيدىغان، مىللەت دېمەيدىغان بولسىمۇ يەنىلا شۇلار ئەسقاتتى)، ئەمدى چەتئەلدە چەتئەللىكلەر، ھەتتا ئۇلار قۇلچىلىق قىلىۋاتقان “بەشەرى مەبۇد” لىرىمۇ ئۇلارنى پۈشكەلغا چىلىشى ناتايىن (چۈنكى چەتئەلدە بىزدىكىدەك ئادەت يوق)، بۇ ھالدا نېمە قىلىپ جان ساقلاش كېرەك؟ تىجارەت قىلىش كېرەكمۇ؟ قىلىپ باقمىغان! ئىشلەش كېرەكمۇ؟ چەتئەللەردە بۇلارغا ئىش يوق، بولغان تەقدىردىمۇ بۇلار يارىمايدۇ (ئۆزلىرىنى ھەرقانچە قالتىس چاغلىسىمۇ بەربىر رەھىمسىز رېئاللىق مانا شۇنداق). قانداق قىلىش كېرەك؟ ھەم ئىلگىرىكى “ئۇلۇغ” لۇقىدىن چۈشمەسلىك، ھەم بېكارغا بېرىدىغان پۈشكەلنىڭ ئورنىنى باسالايدىغان، ھەم “مۇجاھىد” دەپ شەرەپ قازىنىدىغان بىر “تىجارەت” شۇكى، “مۇجاھىد” بولىۋېلىش! “ئاللاھ يولى ئۈچۈن” نامى بىلەن پۇل يىغىپ بۆلۈشۈش! پۇلنى باشقىلار تالاشماسلىقى ئۈچۈن، باشقىلارنىڭ قىلىۋاتقان ئىشىنى تېرە - پىرەك قىلىۋېتىپ، ھەممىنى ئۆزىگە قارىتىش كېرەك! مانا بۇ

مۇددىئا ئۇلارنى مانا شۇنداق شۇملۇقنى قىلىشقا ئۇندىگەن دېسەك، ئەڭ
ئەمەلىيەتكە ئۇيغۇن خۇلاسە بولىدۇ، دەپ ئىشىنىمەن. بولمىسا كىتاپخان
ئوبدانراق ئويلىنىپ باقسا چۈشىنىشى تەس ئەمەس، ئۇلارنى پوشتىكاغا
چاقىرىدىغانلار بولمىسا، ئۇلار چەتئەلدە قايسى تۇرمۇش يولىغا تايىنىپ
ياشايدۇ؟ ئۇلاردا ئۆزىگە تايىنىپ ياشاش ئادىتى بولۇپ باققانمۇ؟

ئاخىرقى سۆز

مەزكۇر ماقالىلارنىڭ ئوبېكتى ئۇيغۇر خەلقىنىڭ ئەڭ زۇلۇم چەككەن تەبىقىسى، ئەڭ خارلانغان ۋە شۇ تۈپەيلى ئوقۇيالمىغان جامائەسى، سانمۇ ئەڭ كۆپ بولغان كەڭ ئاۋامدۇر. ئەنە شۇ باغرى يارا ئىنسانلارغا بېغىشلانغاندۇر. شۇ سەۋەپتىن مۇمكىنقەدەر ئاددىراق يېزىشقا، نوقىتى نەزەرلەرنى ئۈستى - ئۈستىلەپ شەرھىلەشكە توغرا كەلدى. بۇ تۈپەيلى زىيالىلارغا تەمسىر، كۆپ چاپلانغان تۇيۇلۇشى مۇمكىن. شۇڭا ئوقۇمۇشلۇقلار ئالدىدا ئۆزۈرلۈكمەن. لېكىن كۆز ئالدىمىزدىكى ۋەزىيەتنى ۋە زۆرۈرىيەتلەرنى چۈشىنىشكەن ئوقۇرمەنلەر مېنى كەچۈرەر دەپ ئويلايمەن.

يەنە بىر ئۈمىدىم شۇكى، كىمكى قاراشلىرىمنى خاتا ۋە زىيانلىق دەپ ھىساپلىسا، يەنە بەزى ماقالىلىرىم بەزىلەرنىڭ نازۇك جايلىرىنى ئېچىشتۇرۇۋەتسە ئىلمى ئۇسۇل بىلەن مۇنازىرە ئېلان قىلسا قارشى ئالمەن. چۈنكى ئىلىم مۇنازىرە ئىچىدە تۈۋلىنىپ ۋە ئىلغىنىپ چىقىدۇ. ئەكسىچە قەلەمدە يېزىلغانغا قېلىچ كۆتۈرۈپ چىقىش بىمەنىلىك بولۇپلا قالماي، يەنە چىدىماسلىق، ئومۇمەن پەزىلەتسىزلىك بولىدۇ. شۇنداق بىر بىيىت ئېسىمدە: ”قەلەمدە يېزىلغاننى پالتىدا چېپىپ بولماس“. خۇددى شۇنداق، قەلەمگە قەلەم بىلەن قارشى تۇرۇش ئىلمى يول بولۇپلا قالماي، ھەم نەتىجىلىك، خەلققە ھەقىقى ساۋاق بېرەلەيدىغان يولىدۇر. ئەكسىچە بولغاندا — يەنى، جىسمانى ھۇجۇم ياكى پوشتىكال سورۇنلىرىدىكى غەيۋەت ئىلىملىك بولمايلا قالماي، ھېچنىمىگە دال بولالمايدۇ. چۈنكى سۆھبەت سورۇنلىرىدىكى غەيۋەتلەرنىڭ ھېچقانداق ھاياتى كۈچى يوق، ئەمما كىتاپ مىڭ يىللاپ ياشاپ قالىدۇ. شۇڭا قۇياش نۇرىنى ئېتەكتە توسقانداك بىمەنىلىكنى قىلماي ئۆزىگە ئىشەنچ قىلالايدىغان ”ئالىم“لار ئوخشاش ئۇسۇل بىلەن ئۆزلىرىنى سىناپ كۆرسە بولىدۇ.

هه مەمەزگە ئاللاھ ھەدايەت ئاتا قىلسۇن، ئىلىمىمىزنى زىيادە
قىلسۇن،... ئامىن!